

ప్రాచీన భారతవర్ష మహర్షుల చరిత్రలు

మొదటి భాగము

గ్రంథకర్త :

‘అర్హకవిశిరోమణి’

విద్వాన్ బులుసు వేంకటేశ్వరులు, ఎం.ఏ.

అంగ్లభాషాపన్యాసకులు, పీఠికాపురరాజు ప్రభుత్వ కళాశాల, కాకినాడ



ప్రచురణ :

కార్యనిర్వహణాధికారి

తిరుమల తిరుపతి దేవస్థానములు, తిరుపతి.

1992

MAHARSULA CHARITRALU

Published by :

Sri M.V.S. PRASAD, I.A.S.

Executive Officer

Tirumala Tirupati Devasthanams

Tirupati

Subsidised Price :

Printed at :

Tirumala Tirupati Devasthanams Press, Tirupati

Copies : 10,000

ముందుమాట

. * .

సనాతన భారతీయ సంస్కృతిలో “ఋషులు” విర్యహించిన భూమికలు జగత్ప్రసిద్ధాలు.

క్రాంతదర్శులై, తపస్వియ్యాయ నిరతులై, నిగ్రహమగ్రహ సమర్థులై త్రికాలజ్ఞులైన మహర్షులను గురించి శ్రుతిస్మృతి మహేతిహాస మహాకావ్యాలలో నవరసరుచిరాలైన విషయాలు ఎన్నోవున్నాయి. మహర్షులు మంత్రద్రవ్యలు. అతిలోక మహిమాన్వితులు. వారి జీవిత చరిత్రలు భారతీయ సంస్కృతివి అధ్యయనం చేసేవారికి అవశ్యపఠనీయాలు.

ఆధ్యాత్మిక ప్రగతివట్టి అభిరుచి కలవారికీ, అభినివేశం ఆర్జించ దలచినవారికీ మహర్షుల జీవిత చరిత్రలు మాత్రమే కాకుండా వారు ప్రతిపా దించిన ధర్మతత్వాలూ, అందించిన సందేశాలూ అమరీలించడం ప్రధాన కర్తవ్యం. విశ్వజనీనాలైన మహర్షుల చరిత్రలు వేదాలమంటి, అష్టాదశ పురాణాలమంటి, ఇతిహాసాలమంటి, మహాకావ్యాలమంటి సంగ్రహించి, ఒక చోటకు చేర్చి అందించడంలో విశేష పరిశ్రమ, కూలంకషవైదుష్యం, విశిష్ట ప్రతిభ అవసరం.

విద్వాంసులూ, సత్కవిశ్వరులూ అయిన శ్రీ ములుసు వేంకటేశ్వర్లు గారు వ్రాసిన మహర్షుల చరిత్ర అవేశసారులు అచ్చయి నహృదయుల మన్ననల పొందింది. అర్హసాంస్కృతిక పునర్వికాసానికి తోడ్పడుతుందనే ఉద్దేశంతో ఈ గ్రంథాన్ని ప్రచురించడానికి తిరుమల తిరుపతి దేవస్థానంవారు సంకల్పించారు. ఆ ఆశయం వెరవేరుకుందని మా విశ్వాసం.

తిరుపతి,

11—5—1981.

కార్యనిర్వహణాధికారి,

తిరుమల తిరుపతి దేవస్థానములు.

అవతారిక

—:—

“నమ ఋషిభ్యో మంత్రకృభ్యో మంత్రపతిభ్యో
మామామృషయో మంత్రకృతో మంత్రకృతో మంత్రపతయః షరా
దుర్మహా మృషీ న్మంత్రకృతో మంత్రపతీన్పరాదాం”

“మంత్రద్రష్టలు మంత్రపతులు నగు మహర్షులకు నమస్కారము.
వారు నన్ను విడువకుందురుగాక : నేను వారిని విడువకుందునుగాక :”
—కృష్ణయశోదము.

భారతదేశమున జన్మించిన ప్రతివ్యక్తికిని బ్రహ్మపావనులగు
భారతమహర్షులు త్రికాలస్మరణీయులు; భుక్తిముక్తి ప్రదాతలు. ఆధ్యాత్మిక
కౌన్నత్యమున, జ్ఞానప్రకాశమున, విజ్ఞానవిశేషమున, ధర్మప్రభవనమున,
సర్వవిషయములందును భారతవర్షమునకేకాక యావత్ప్రపంచమునకును
భారత మహర్షులే భిక్షుప్రదాతలు. విశ్వసంస్కృష్టికిని దత్తుస్థితికిని వారే
కారణభూతులు. అట్టి మహర్షుల సంతతిని జనించుటచేతనే భారతీయుఁడు
విశిష్టసాధాగ్య విలసితుఁడై ఆజ్ఞావీగుట కధికారము గడించియున్నాఁడు.
ఆ మహర్షుల పవిత్రాశీర్వాచన బలముచేతనే నాటికిని నేటికిని మిగ
నేనాటికిని జ్ఞానతేజమును బ్రసరింపజేయుట కొక్క భారతీయుఁడే
యర్హుఁడై యున్నాఁడు. ప్రపంచగురుత్వము వహించుట కాతఁడే నమ
ర్థుఁడు. అజ్ఞానాంధకారబంధుర మగు పాశ్చాత్య ప్రపంచము విజ్ఞాన
స్రవీపమునకు భారతమహర్షులనే యాశ్రయింపక తప్పదు.

అట్టి మహామహాలగు మహర్షుల జీవితవిశేషము లెఱుఁగుటకు
వారి నాదర్శముగాఁ గైకొనుటకుఁ గుతూహల పడని భారతీయుఁ
డుండఁడు. కాని వారి జీవితవిశేషము లేకముఖముగా నొకేచోటఁ
గాక వివిధ పురాణాంతర్గతములై జిజ్ఞాసువుల కలభ్యము లగుచున్నవి.

మతీయు సమన్వయశక్తి వివిధ పురాణ పరిశీలనా సామర్థ్యము లేనివారి కవి కొన్ని పరస్పరవిరుద్ధములుగను నర్థహితములుగను దోచుచుండు ఒలో నాశ్చర్యము లేదు. వివిధ పురాణవిదులగు విద్వద్వృత్తంను లీవైరుధ్యములను వైకౌలఁగించి సమన్వయ మొనరించి యేకముఖముగా వింతవల కేభాషలోను గొవిరాకపోవుట తీఱనికొఱఁతయే యనక తప్పదు. ఈ పరిస్థితిలో భగవత్ప్రేరితుఁడనై మహర్షులపైఁ గల భక్తితాత్పర్యము లూఁతగాఁ గొవి బహుపురాణ ప్రామాణ్యము ననుసరించి యీ గ్రంథ మును సంధానించితిని.

మానవ పరిపూర్ణతకు సత్యాహింస శౌచదయాగుణములకు నిండియనిగ్రహము, తపోబలము, నాత్మజయము మున్నగువాని కన్నిటికి మన ప్రాచీనభారతవర్ష మహర్షులే యెన్ని యుగములకైన నాదర్శప్రాయులు. వారి జీవితోపదేశములు నిత్యమననపాత్రములు, బహిశాముష్మిక ఫలప్రదములు.

1945లోఁ దొలుత ముద్రితమైన యీ గ్రంథమున కిది ఆఱవ ముద్రణము. ఆంధ్రచుహాజనుల హృదయకమలముల నిది యధిప సించుట మిక్కిలి ముదావహము.

కా కి నా డ }
1—3—69 }

ఇట్లు, బుధజనసంఘముఁడు
బు లు ను వేంకటేశ్వరులు

అ గ స్త్య స్తు తి

“ప్రణవసంచాక్షరోపవిషత్ప్రపంచంబుఁ
 గడదాఁక నెఱిఁగిన కఱకలావి
 వాతాపిదైత్తు నిర్వయనితోఁ గూడంగ
 జఠరాగ్ని వ్రేల్చిననవసకర్తఁ
 గోపించి నహుషనిఁ గుంభీవసంబుగా
 హంకార మిచ్చినయుగతేజ
 వానకాలమునాఁడు వండునట్టిననీటి
 కాయష్య ముడిపెడుకతకఫలముఁ

బాండుభసిత త్రిపుండ్రాంకఫాలబాగు
 భద్రరుద్రాక్షమాలికాభరితవక్ష ”
 వింధ్యగర్వాపహారి నాపీతజలది
 నయ్యగస్త్యమహర్షి నే నభినుతింతు.

[శ్రీకాళీఖండము ౨. ౧౬౬

అ త్రి స్తు తి

అంభోజగర్భహృదంభోజనంభవు
 బంబాదిదైత్యనం స్తంభయితుని,
 వనితాజనానీక ఘనశిరోరత్న మా
 యనసూయఁ జెట్ట పట్టినగృహస్థఁ
 జంద్రదుర్వాసోమనీంద్రదత్తాత్రేయ
 ఋషిచంద్రములఁ గన్న ఋషినతంసు
 ధర్మశాస్త్రానేక మర్మజ్ఞు. నిర్మలా
 కర్మరహస్యు సత్కర్మనిరతు

బహుతపోధన సయ్యుతు, నిహతనిభిఁ
 కామరోషాదికత్తు, దివ్యమలాత్మ
 తత్త్వమూర్తిని, సస్తన్నిసత్త్వమహితు,
 వత్రిఋషిఁగొల్తు నెపు డిహముత్రములకు.

అష్టావక్రస్తుతి

మాతృగర్భమునందె మహితవేదవ్రాత
 మరసె నెవ్వఁ డట్టి యురువివేకి
 యేకపాదసుజాత లేమహాత్ముని గని
 ధన్యాత్ములై రట్టి తపసిడిట్టి
 జనకరాజుని యేజ్ఞానిబోధవముచే
 విజ్ఞుడై వెలసె నావిబుదవరుఁడు
 వద్రుహృచర్యదీక్షదక్షుడై యెవ్వఁ
 డలఘుకీర్తిని గాంచె నామహర్షి
 సుప్రభాకాంతపతి యెవ్వఁ డాప్రభావుఁ
 డమలవిజ్ఞానమూర్తి గృహస్థ రత్న
 మతివవిక్రతుఁ డష్టావక్రుఁ డామహర్షి
 కంజరి ఘటించి స్మరియింతు సహరహంబు.

ఋష్యశృంగస్తుతి

సంగత మైనవక్త్రిని బ్రకంస యొనర్తు “వదీత వేదవే
 దాంగుని సర్వసంయమిముఖాబ్జసతంగుని నిర్వికేంద్రియా
 నంగుని రిప్తభూతిలనదంగుని సద్గుణసంగునిన్ ప్రణా
 భంగుని సంతతోదితతపఃకృతిరంగుని ఋష్యశృంగునిన్.”

[ఛాన్దోగోపనిషత్. బం. ౧. ౨]

కపిలస్తుతి

కపిలమహర్షి రూపమునఁ
 గర్దమమౌనికి దేవహూతియొ
 దవరిమితప్రభావమున
 వర్మలిఁ బుట్టి తరింప నరుఁసాం
 త్యావథము లోకమందుఁ బర
 మాత్ముననుగ్రహపాత్ర మందుఁ జూ
 పి వయిచి భక్తిమార్గమును
 బెంపుగఁ జేసివవిష్టుఁ గొల్పెదన్.

"శ్రీవిష్ణువరభక్తిఁ జెలఁగునప్తర్పి చం
 ద్రములలో మున్నెన్నఁ దగినమేటి
 దిత్వదిత్వాదిసాధ్వీకిరొరత్నంబు
 లను బ్రేమఁ జెట్టవట్టిన గృహస్థు
 కమలాప్త భుజగేంద్ర విగరాజరోహిణీ
 కన్యకారమణులఁ గన్నతండ్రి
 రాముచే దానధారాపూర్వముగ భూత
 ధాత్రి గ్రహించిన శ్రోత్రియుండు

తోయరూహనంభవునకు బొత్తుఁడు మరీచి
 పుత్తుఁడు విచిత్రగుణమణిపాత్రుఁ డఖిల
 వేదవేదాంతతత్త్వవివేకశాలి
 మహిమఁ జెలువొందుకళ్యణమౌషిఁ" గొల్తు.

[దశావతారచరిత్రము. ౩౪. ౪౪]

గౌతమస్తుతి

కరముల్ మోడ్చి మతించు భక్తి "సురగం
 గాపూతతోయార్ధ్రిణా
 స్వరమూర్తిన్ గతధూమసంబ్వలిశన
 జ్ఞ్వాలాగ్నికల్పన్ సురా
 సురదుర్ధర్షవి నక్షపాదు రచిత
 శ్రుత్యర్థవాదున్ వ్రతా
 వితకామోదు సుధీయుతుం బ్రహ్మతా
 విద్యాకమున్ గౌతమన్."

[భాగవతరామాయణము. ౭౦..౩-౨]

చ్యవనస్తుతి

భృగువంశాంబుధిచంద్రుడై తపమునన్ విశ్వవ్రథావాధ్యుడై
 సుగుణాలంకృత యౌసుకన్యనతియై కుశ్రూషలం జేయఁగా
 జగదుద్ధారకు లౌసుతుల్ గలుగ శక్యద్వ్యోగమార్గంబునన్
 సుగతింగొంచినపావనాత్ముఁజ్యవనున్ గొల్తున్ మహద్దేంద్రునిన్.

జ మ ద గ్ని స్తు తి

జమదగ్నిన్, బరమారివీరవిజహృత్పంబంధషడ్వర్ణమున్
విమాలాత్మాదృతసత్తపఃఫలమునన్ విద్యస్తముంజేసి తా
నమలోదాత్తమనీషచేఁ బరిమధన్మానీకనంరక్షణన్
నమతన్ గీర్తివి గాంచినాతనిఁ బ్రశంసన్ గొల్తు నశ్రాంతమున్.

ద త్తా శ్రే య స్తు తి

“నిజగర్భగత జగన్నిచయ మారయు లీం
నంతయృణాపాంగుఁ దైవవాని
నరివణాండావృత్తి నాభివీదికి నేర్పు
రీతి నక్షసరంబుఁ ద్రిప్పువాని
శ్రుతు లాత్మయంద నిల్పుటఁ దెల్పు తెలుఁగున
నవరుద్ధనిశ్వాసుఁ దైవవానిఁ
దనపూనినధరిత్రికి నలోలత ఘటించు
పగిది జటిలవృత్తిఁ బరగువాని

బ్రాత్రనస్వీయదామోదరత్వ మెఱుంగఁ
జేయుగతి యోగపట్టికఁ జెలఁగువాని
యోగము దెక సూచితాదృతచరిత్రుఁ
దైవవాని దత్తాశ్రేయమానిఁ గొలుతు”

[చంద్రబాసుచరిత్రము. ౧౮. ౪౬]

ద దీ చి స్తు తి

అతులతపోధనుండు చ్యవనాత్మజరత్నము దేవకార్యసం
గతికి విజ్ఞాస్థు లిచ్చినయకల్మషదానమహావ్రతుండు పా
ర్వతిని దృణీకరించుటఁ బూర్వరుఁ డిట్లుట దక్షి వర్గి కా
వతిమిరబద్ధుఁ జేసినవ్రణావవిలాసి దదీచిఁ గొల్చెదన్.

దు ర్వా స స్తు తి

“అనుభావశక్తి బ్రహ్మాదుల నొకపూరి
పుడుకకుఁ గైకోవిపోతరీఁడు

పునకోపవాణిజ్యమునఁ దపోవిత్తజా
 లముఁ గూడఁజెప్పెడులాటగాఁడు
 తనరథంబునకు మాధవనత్యభామల
 గుడ్డాలఁ జేసినకోడిగీఁడు
 యతినతీకులఁ తన్న మనసూయకడుపున
 మునుమునఁ బుట్టినముద్దులాఁడు

సకలకల్యాణకరుఁడు సాక్షాదనంగ
 హరుఁడు నిర్మలతత్త్వ విద్యావిదార
 జావిలాసుఁడు దుర్వాసుఁ " దావరిపు
 నధికనిష్ఠ భజింతుఁ బ్రత్యహము భక్తి.

[వరాహపురాణము. అ. ఆ. ౧]

పరమపవిత్ర భారతవిభాసుర దివ్యమహర్షివర్య సు
 స్థిరచరితాచ్యుతం బిది ప్రసిద్ధిగ దీనిని గ్రోలఁగల్గిచో
 నరుఁడు సుఖించు; నిత్యము వినం బరియించిన బక్తియుక్తుల.
 పరము లభించు నీప్రథమభాగము భాగములెన్నిదింటిలో.

విషయసూచిక

1. అగస్త్యమహర్షి

1 అగస్త్యుని జన్మకథ	1
2 అగస్త్యుని బాల్యము	4
3 అగస్త్యునికిఁ బితృదేవతల యాదేశము	4
4 అగస్త్యుని వివాహము	5
5 వాతాపీల్వలమర్ధనము	7
6 అగస్త్యుఁడు కవేరకన్యను వివాహమాడఁట	8
7 అగస్త్యుఁడు సముద్రోదకము నాపోశించుట	10
8 అగస్త్యుఁడు శ్రీరామున కుపకరించుట	12
9 అగస్త్యమహర్షి వహంపుని శపించుట	15
10 అగస్త్యమహర్షి ద్వాదశ వార్షికయజ్ఞము	16
11 దేవత లగస్త్యునికై వెదకుట	17
12 అగస్త్యాశ్రమవర్ణనము	18
13 దేవత లగస్త్యుని గొల్చుట	19
14 బృహస్పతి అగస్త్యునితో వచ్చినపనిఁ దెల్పుట	19
15 వింధ్యగర్వాపహరణము	20
16 అగస్త్యుఁడు దక్షిణకాశికఁ బోవుట	21
17 అగస్త్యకృతఁ ధీస్తోత్రము	22
18 లోపాముద్రాగస్త్య సంవాదము	23

19 కుమారాగస్త్య సంవాదము	25
20 అగస్త్యవ్యాసుల వృత్తాంతము	26
21 అనస్త్యుఁడు భూభారము శగ్గించుట	27
22 అగస్త్యుఁ డింద్రద్యుమ్నుని శపించుట	27
23 అగస్త్యుఁడు మణిమంతుని శపించుట	28
24 అగస్త్యుఁడు భద్రాశ్వ ననుగ్రహించుట	29
25 అగస్త్యగీతః; అగస్త్యసంహిత	30
26 అగస్త్యార్ఘ్యప్రదానవిధానము	32

2. అత్రిమహర్షి

1 అత్రిజననము	34
2 అత్రితపోనియతి	..
3 అత్రినుహర్షి వివాహము	35
4 త్రిమూర్తు లనసూయకు వరము లొసఁగుట	36
5 అత్రిమహర్షి సంతానమునకై తపముచేయుట	37
6 అత్రిమహర్షికి లోకోత్తర పురుషు లుదయించుట	38
7 అత్రిమహర్షి పృథుచక్రవర్తి కడ కేఁగుట	39
8 అత్రిమహర్షి సూర్యచంద్రుల రక్షించి రాక్షసుల ఖన్యము చేయుట	40

9 అత్రిమహర్షి సీతారాముల కాతిథ్య మిచ్చుట	40
10 అత్రిమహర్షి యవరిగ్రహ వ్రతపాలనము	41
11 అత్రిసంహిత	42
12 అత్రిస్మృతి	43
3. అష్టావక్రమహర్షి	
1 ఏకపాదుఁ దష్టావక్రని శపించుట	44
2 ఏకపాదుఁ జలమజ్జితుఁ డగుట	45
3 అష్టావక్రుఁ డుదయించి తండ్రినిఁ దక్షించుట	„
4 అష్టావక్రుఁడు విర్యక్రుందై మండితుఁడగుట	47
5 అష్టావక్రని వివాహ వృత్తాంతము	47
6 అష్టావక్రుండు రంభాదులను శపించుట	50
7 అష్టావక్రుఁడు భగీరథుని దీవించుట	51
8 అష్టావక్రని పూర్వజన్మకథ	52
9 అష్టావక్రసంహిత	54
4. ఋష్యశృంగమహర్షి	
1 ఋష్యశృంగుని జననము	56
2 రోమపాదుని వృత్తాంతము	57
3 సర్వకళాపూర్ణాది వేద్యులు ఋష్య శృంగుని గొనిపోవుట	58
4 శాంతాఋష్యశృంగుల పివాహము	59

5 శాంతాఋష్యశృంగు లయోధ్య కేఁగుట	60
6 ఋష్యశృంగుఁడు దశరథు నిచే నశ్వమేదపుత్త్రు కామేష్టులఁ జేయుచుట	61
7 ఋష్యశృంగుని ద్వాదశ వార్షిక యాగము	63
8 ఋష్యశృంగ స్మృతి	„
5. కపిలమహర్షి	
1 కపిలుని జననము	65
2 కపిలమహర్షి తండ్రికిఁ గర్తవ్యము బోధించుట	66
3 కపిలమహర్షి దేవహూతికి మోక్షమొనఁగుట	67
4 కపిలమహర్షి వేదప్రామాణ్య బుద్ధి	„
5 కపిలమహర్షి పుండరీకు ననుగ్రహించుట	68
6 కపిలమహర్షి నగరపుత్త్రు లను భస్మముచేయుట	71
7 కపిలమహర్షి యశ్వశిరునకు విశ్వరూపము చూపి కటా క్షించుట	72
8 కపిలుని సాంఖ్యసిద్ధాం తము	73
9 కపిలుని భక్తియోగము	74
10 కపిలమహర్షి రావణునకు విశ్వరూపము చూపుట	75
6. కశ్యపమహర్షి	
1 కశ్యపమహర్షి సంతానము	77

2 కళ్యపవ్రజాపతికి గద్రూ వివరణ వలని సంతతి	78	6 గౌతముఁ డహల్య శక్రకు శపించుట	94
3 కళ్యపుఁడు గరుత్మంతు నాశిర్వదించుట	79	7 గౌతముఁడు బ్రహ్మదత్తను శపించుట	96
4 భూమి కాళ్యపి యనఁ బరగిన విధము	80	8 గౌతమ ధర్మసూత్రవృత్తి న్యాయ సంహితలు	97
5 గంగ కాళ్యపి యనఁ బరగిన విధము	80	8. చ్యవనమహర్షి	
6 కళ్యపుఁడు భూమిని రాజు లకుఁ బంచియుచ్చుట	82	1 చ్యవనుఁడు జన్మించి పులో ముని భస్మముచేయుట	98
7 కళ్యపుఁ డదితివలన వామనునిఁ గనుట	83	2 చ్యవనుని తపోనిరతి	99
8 కళ్యపుఁడే వసుదేవుఁడు దశరథుఁడు నగుట	84	3 చ్యవనుఁడు సుకన్యను వివాహమాడుట	100
9 కళ్యపునివలన దితికి మరుదగ్గణము పుట్టుట	85	4 చ్యవనుఁడు వవయావనుఁ డగుట	101
10 కళ్యపుని జ్ఞానబోధ	86	5 చ్యవనుఁ డాశ్వినులను సోమపీఠులఁజేయుట	102
11 కళ్యప స్మృతి	86	6 చ్యవనుఁ డింద్రునకు గర్వభంగము చేయుట	103
12 కళ్యప గీతలు	87	7 చ్యవనుఁడు సుకన్యకుఁ బుత్తుల వసుగ్రహిం చుట	104
7. గౌతమమహర్షి		8 చ్యవనుఁడు వహుషు వసుగ్రహించుట	105
1 అహల్యగౌతముల వివాహ వృత్తాంతము	88	9 చ్యవనమహర్షి కుశిక భూవ తిని బరీక్షించుట	106
2 గౌతమమహర్షి జెనునమయ మున వ్రజానందక్షణము చేయుట	89	10 పామొకటి చ్యవనుని పాతా శమున కీడ్చుకొనిపోవుట	108
3 గౌతముఁడు తన్నుఁజూచి యసూయపడిన బ్రాహ్మ ణుల శపించుట	91	11 చ్యవనుఁడు లవణాసుర వధకుఁ గారకుఁడగుట	109
4 గౌతమమహర్షి గంగను భూమికిఁ దెచ్చుట	92	12 పింహవలోకనము	110
5 గౌతముఁ డహల్య కొనఁ గిన సంతాపము	93		

9. జమదగ్ని మహర్షి

- 1 జమదగ్ని జననవృత్తాంతము 111
- 2 జమదగ్ని రేణుకను వివాహమాడుట 112
- 3 జమదగ్ని సూర్యుని శపించుట 118
- 4 పరశురాముని పితృభక్తి 115
- 5 జమదగ్ని కా రవీంద్రునిఁ జంపిన పరశురాముని శిక్షించుట 117
- 6 జమదగ్ని పితృదేవతల కావమున నకులమై పుట్టిన వృత్తాంతము 119

10 దత్తాత్రేయ మహర్షి

- 1 దత్తాత్రేయుని జననము 121
- 2 దత్తాత్రేయుని ప్రవర్తనము 122
- 3 దత్తాత్రేయుఁడు జంభాది రాక్షసులఁ జంపించుట 123
- 4 దత్తాత్రేయుఁడు కార్తవీర్యార్జునుఁ గటాక్షించుట 124
- 5 దత్తాత్రేయుఁ డలర్జునకు జ్ఞానము బోధించుట 126

11. దధీచి మహర్షి

- 1 దధీచి జననము 129
- 2 దధీచికి సారస్వతుఁడు జనించిన విషయము ,,
- 3 దధీచి కింఘ్రుఁడు నేర్పిన శాస్త్రముల వృత్తాంతము 130

- 4 దధీచి క్షువుల వరస్పర వైరము 131
- 5 దధీచి క్షువుని విష్ణుని పిండించి గెల్చుట 132
- 6 దధీచి దక్షుని శపించుట 133
- 7 దధీచి దేవతల యత్నశత్రు ముల మ్రింగుట 135
- 8 దధీచి దేవకార్యమునకై దేహము త్యజించుట 136
- 9 దధీచికిఁ బిప్పలాదుఁ డుద్యవించిన విధము 137

12. దుర్వాసు మహర్షి

- 1 దుర్వాసుని జననప్రకారము 138
- 2 దుర్వాసుఁ డింద్రుని శపించుట 139
- 3 దుర్వాసుఁడు దర్ముని శపించుట 141
- 4 దుర్వాసుఁడు సువ్రతకు ననుగ్రహించుట 142
- 5 దుర్వాసుఁడు తిలోత్తమా సాహసికుల శపించుట 142
- 6 దుర్వాసుఁడు వపు వసు నచ్చరసు శపించుట 143
- 7 దుర్వాసుని వివాహము 144
- 8 దుర్వాసుఁడు భార్యను భస్మముచేయుట ,,
- 9 భౌర్యుఁడు దుర్వాసుని శపించుట ,,
- 10 దుర్వాసుఁ డంబరీషుని కడఁ బరిభవించఁబడుట 145

- | | | | |
|--|-----|---|-----|
| 11 దుర్వాసుఁడు శబరతాపసుని
బరీక్షించి వరముఁబొసఁగుట | 145 | 16 దుర్వాసుఁడు శ్రీకృష్ణుని
యాదవులను శపించుట | 149 |
| 12 దుర్వాసుఁడు ముద్గళవ
కతిథి యగుట | 147 | 17 దుర్వాసుఁడు పాండవుల
కతిథి యగుట | 151 |
| 13 దుర్వాసోమహర్షి కుంతీ
దేవికి వరమొసఁగుట | „ | 18 దుర్వాసుఁడు లక్ష్మణుని
మరణమునకు గారకు
దగుట | 152 |
| 14 దుర్వాసుఁడు యోగనా
యను పవాహమగుట | 148 | 19 దుర్వాసుని యాధిక్యము | „ |
| 15 దుర్వాసునికిఁ బార్వతి
శ్రీకృష్ణుని గుఱించి తెల్పుట | „ | 20 తుదిమాట | 154 |
-

శ్రీమద్భారతధరణి
ప్రామాణిక ఋషివరేణ్య భవ్యోత్పల్ల
శ్రీమానిత పాదాబ్జర
జోమాధురి చేరుఁగాక! సుహృదంతరమున్.

జ్ఞానుల్ భారతభాగ్య చేవతలు వి
జ్ఞానప్రసిష్టాత్ములున్
మానిశ్రేష్ఠులు వారిఁ గొల్చి మఱి *
నృం బింక లేకుండఁ ద
న్నానాదివ్యచరిత్రముల్ తడవి సం
ధానించి యీ సత్కృతీన్
జ్ఞానై కాత్ములు మద్గురూ త్తములకున్
సదృక్తి నర్పించెవన్.

సాకారమహేశ్వరది
వ్యాకారుఁడు సద్గురుం డహా! కృతివతి త
ల్లోకేశుఁ జేరి కృతివతి
చేకొనుతన్ భుక్తి ముక్తి చిరజీవినియై!

మహర్షుల చరిత్రలు

* * *

అగస్త్య మహర్షి

శ్రీమంత మగు భరతఖండము పుణ్యతపోనిలయము. కావుననే పరమ పవిత్రము. ఇందు జన్మించి తపో మహిమచే సృష్టి స్థితి లయకారులైన వారే మహర్షులు. వీరు విశ్వ సంరక్షణమునకై త్రిమూర్తుల కృత్యములు నిర్వహింప సమర్థులగుటేకాక త్రిమూర్తులకు నార్తిసమయముల నుద్ధారకులు సంరక్షకులు నైన పరాత్పరులు. ఇట్టి మహామహులఁ గని యుండుటచేతనే భారతవర్ష మార్ష భారత మనియు నార్యా వర్తమనియు విఖ్యాతి గడించెను.

ఇట్టి పరమపవిత్రవర్తనులు బ్రహ్మవిద్యానవద్యులు పరమేశ్వర కల్పులు నగు భారత బ్రహ్మర్షులలో నగస్త్యమహర్షి యగ్రేసరుఁడు. ఈతఁడు వసిష్ఠమహర్షికి సహజన్ముఁడు. త్రికాలవేది. భక్తిజ్ఞాన యోగవిరాగనిధి. గృహస్థర్షుఁడు. ఈ పరమ పురుషుని జన్మకథ కడుఁ జిత్రమైనది. మహాపురుషులయు, మహానదులయు జన్మగాథలు చిత్రాతిచిత్రములే కదా!

అగస్త్యుని జన్మకథ

తొల్లి మహేంద్రుఁడు. దేవతలను బాధించుతారకాదులగు రాక్షసులను జంపవలసినదని అగ్నికి వాయుదేవునకు నాజ్ఞాపించెను. వాయువు సాయమున అగ్ని రాక్షసుల నెల్లరి నిశ్చేషముగా నాశ నము చేయుచుండెను. అంత, వారు భయపడి సముద్రముఁ జొచ్చిరి. వారి బాధ తొలఁగినదికదా యని అగ్ని వాయువులు ఉపేక్షాభావమున నుండిరి.

కాని, కొంతకాలమైన పిదప రాక్షసులు రాత్రి సమయము లందు జచ్చి దేవతలను, మునులను, మానవులను నానావిధముల జాధించి పోయి పగటివేళల సముద్రములో దాగికొనుచుండిరి. ఇట్లు పండ్రెండువేల సంవత్సరములు రాక్షసులు ప్రవర్తించి సెక్కుండ్ర నుక్కడించిరి. దాన లోకోపద్రవ మెక్కుడెను.

మహేంద్రుడు మండిపడి అగ్నివాయువులు బిలిపించి “అగ్నిహోత్రా! వాయుదేవా! శారకాది రాక్షసులను జంపుడని మీకు నేను విధించితిని మీరు వారిని జంపక విడుచుటవలన లోక మున కింతకీడు మూడినది. గతజలసేతుభిః ధనము వలదు. ఇప్పుడై న మీరు సముద్రు నింకించి యందు వాగైయున్న యా రాక్షసులను భస్మము చేయుఁ” డని యాజ్ఞాపించెను.

అందులకు వాగు “దేవేంద్రా! సముద్రము నెండఁ బెట్టుటవలన, అందు జీవించు అనంతమైన జీవతాళి నశించును. అది మహాదోషము. కావున రాక్షస నాశనమునకు మఱియొక యుపాయ మూహింపు” మని కోరిరి. ఇంద్రుఁ డందులకు వారిపైఁ గోపించి “ఏమేమి? నాయాజ్ఞా ధిక్కరించి మేర మీరుదురా? కానిండు. దానికి ఫలిత మనుభవింపుడు. మీ రిరువురు భూమిపై నొక యచేతన పదార్థమునుండి మునులై పుట్టుఁ” డని శపించెను.

ఆ పిమ్మట విష్ణుమూర్తి ధర్మని సుతులగు నరనారాయణుల యవతారమెత్తి గంధమాదనపర్వతమున నుగ్రతప మొనరించు చుండెను. ఆ నరనారాయణుల అపూర్వ తపోవై భవమున కసూయపడి యింద్రుడు తత్తపోవిఘ్నముఁ గలిగింపుఁ డని మన్మథవసంతుల కాజ్ఞాపించెను. మహేంద్రునాజ్ఞ నొదలధరించి వారిరువురు పెక్కు రస్సరసలను దీసికొని వెళ్ళి తమ కళానైపుణ్యముఁ బ్రకటించి నరనారాయణులకుఁ దపోభంగ మొనరించిరి. అంత నారాయణుఁ డెంతయు

నచ్చెనువు గోలుపునట్లు తనతోడనుండి యొక జగన్మోహినిని బుట్టించెను. నారాయణుని యూరువునుండి పుట్టుటచే ఆమెకు “ఊర్వశి” అను పేరు కలిగెను.

ఆ యూర్వశిని జూడఁగనే సూర్యుని కామెవైఁ గోరికకలిగెను. తనతో సుఖంప నాతఁ డామెను దనలోకమునకు రమ్మనెను. ఆమె వల్లెయని యాతని లోకమునకుఁ బోవుచుండ దారిలో వరుణదేవుఁ డామెను జూచి మోహించి “తరుణీ! నీ మీఁద నా సూనసమునిలిచినది. నీవు బాలోకమునకు వచ్చి నాతో సుఖంపు” మని కోరెను. అందులకామె “దేవా! నన్నిదివళితే సూర్యదేవుఁడు కామించి తన లోకమునకు రమ్మని కోరెను. అతని కోరిక దీర్చుటకై నే నేగుచుంటి” నని సమాధానము చెప్పెను.

వరుణుఁడది విని “కాంతా! నీస్వాంతము నాపై నిలిపి పొమ్ము నా కదియే వదివే” అనెను. అందుల కామె యంగీకరించి మనసున వరుణుని స్మరించుచు సూర్యునికడ కేఁగెను. ఆతఁడామె భావమును గ్రహించి “ఓసీ! ఒక పురుషుని మనమునఁ దలపోయుచు నింకొకపురుషుని గవగూడ వచ్చితివా? ఇంతకన్నా స్త్రీ చేయఁగల యధికాపరాధము లేదు. ఈ దోషమునకు నీవు భూలోకమున బుధ పుత్రుఁడగు పురూరవునకుఁ బిల్లివిగా జనింపుము. పొ”మ్మని శపించెను. ఆ శాపమువాతఁ బడి యామె వెడలిపోయెను.

కాని, మిత్రావరుణులకుఁ గామోపశమనము కాదయ్యెను. మోఘవీర్యులగు మహానీయులకు వీర్యవతనము కానుండెను. ‘ఇది యేమి! ఆశ్చర్య’మని వారాలోచింపఁగా మహేంద్రుఁడు అగ్ని వాయువుల కిచ్చిన శాపము, అగ్ని సూర్యుని, వాయువు వరుణుని బ్రవేశించి మునిజన్మ మందఁగోరుట, వారికిఁ దేట తెల్లమయ్యెను. అది గ్రహించి వారు స్థలనముఁ గోరు తమ వీర్యములను స్తంభింపఁజేయ

నిచ్చుగింసక లోక సంరక్షణార్థ మొకజలపూర్ణ కలశమున విడిచి
యథేచ్ఛముగా వెడలిపోయిరి. కాలక్రమమున ఆ జలకలశమునుండి
అద్భుత తేజస్వలై బ్రహ్మవర్చస ముట్టిపడ అగస్త్యుడు, వసిష్ఠుడు
సూర్యునిచిరి.

ఈ కారణముచేతనే వీరిరువురకును 'కలశజు' అని, 'కుంభ
సంభవు' అని, 'ఔర్వశేయు' అని, 'మిత్రావరుణపుత్రు' అని, 'నహ్ని
మాదుతసంభవు' అని పేరు వచ్చెను. *

అగస్త్యుని బాల్యము

ఈ రీతి జన్మించిన యగస్త్యుడు క్రమముగా శుక్లపక్ష
చంద్రుని వలె దేదీప్యమానుడగుచుండెను. అతడు బాల్యము
నుండియు మహానిష్ఠాగరిష్ఠుడై బ్రహ్మచర్యము చేయును నిరుపమాన
తపస్సంపదచే విరాజిల్లు జూచెను. బాల్యముననే యాతని కుపనయ
నాది సంస్కారములను, బ్రణవ పంచాక్షరీ మంత్రోపదేశమును దేవతలే
యొనరించిరి. అతడు పిదప నిష్ఠాతిశయమున బ్రహ్మచర్యపాలనము
మగ్రతపస్సు చేయుచుండెను. అందుని గాహారుడు, నిర్జీ తేంద్రియుడు,
నిర్దూత కల్మషుడునై నానాటి కాలకు దివ్యతేజస్వి యయ్యెను.

అగస్త్యునికి విత్పదేవతల యాదేశము

ఇట్లుండ నొకనాఁ డరణ్యములో సంచరించుచు నొక సల్లకీ
వృక్షశాఖ నభోముఖులై వ్రేలుచున్న కొండలు మునీశ్వరులంజూచి
యగస్త్యుడు "మహాత్ములారా! ఇపుడు మీరీ దురవస్థలో నుండుటకుఁ
గారణమేమి? ఇంతకూ మీ రెవరో యానతిం" డని పేడు
కొనెను. అంత వాడు విస్పృష్టముగా "నాయనా! మే మన్యులము
గాము విత్పగణ దేవతలము. నీవు పుత్రులను బౌత్రులను గాంచి
తప్పక మా కూర్మ్య లోకముల నొసంగఁజాలుదువని చిరకాలము
నుండి కొండంత యాశతో నున్నాము. కాని, నీవట్లు చేయక బ్రహ్మ

* వద్మపూణము - సృష్టిఖండము. భారతము - అరణ్యపర్వము.

చర్మశ్రమముననే యుండుట మా కీ భరింపరాని వేదనకు. సిట్టి దుస్థితికిని గారణమైనది. కావున నీవు మా కోరికఁ జెల్లించి యూర్ధ్వ లోకములఁ బ్రసాదించవే"యని వేడుకొనిరి. ఈ మాటలు విన్న యగస్త్యుఁడును దన పితరుల కుస్థితికి జాలిగొని "మహాత్ములారా! పితృదేవతలారా! మీ కోరిక సిద్ధింపఁ జేసెదను. నమ్ముఁడు. కుఱమున నెప్పటికైన నొక యుత్తముఁడు జనించి యూర్ధ్వలోక గతు లొసంగు నని యెదురుచూచు పితరుల ఋణముఁ దీర్చని యా వంశజుని జన్మమేల? కాల్యనా? కావున, మీసం పొనర్చెద" నని యగస్త్యుఁడు వారి యాశీస్సులఁ గొని యాశ్రమమున కేగెను.

ఆగస్త్యుని వివాహము

పితృదేవతల యాదేశము శిరసావహింపఁ దీవముగఁ గోరిన యగస్త్యుఁడు తన తపశ్శక్తిచే బుత్త్రకాముఁ డగు విదర్భ రాజునకు జక్కుని చుక్కయగు నొక గూఁతురు కలుగునట్లు వరమిచ్చెను. ఈ వరమున విదర్భరాజునకుఁ గూఁతురు కలిగెను.

ఆమె లోపాముద్ర యను నామమునఁ దలిదండ్రుల గారాపు బిడ్డయై జలమున విలసిల్లు నలినవలె, వినీతునందొప్పు లక్ష్మినిఁ బోలి, యుద్యుక్తునందొప్పు విద్యరీతి దినదిన ప్రసర్థమానయై భూప గుణ సౌజన్యముల నప్రతిమానముగా ననురూప కన్యకాశతమున నొప్పు చుండ నొకనాఁ డగస్త్యమహర్షి విదర్భరాజుకడ కేతెంచెను. ఉచిత మర్యాదల నందిన పిదప లోపాముద్రను దనకిచ్చి వివాహము చేయు మని యగస్త్యుఁడాతని నడిగెను. అందుల కయ్యో!

నారలు గట్టి కూర లశనంబుగ నుగ్రవనంబులోఁ దపో
భరిమునం గృకుండయిన బ్రాహ్మణుండీ లలితాంగిఁ బెండ్లియై
నారలుగట్టి కూర లశనంబుగ నుగ్రవనంబులోఁ దపో
భరము దాల్చి యుండుమని పంపక మిన్నకయుండ నేర్పునే?

ఎఱిగి యెఱిగి దీని నెట్లీగ నగు భోగ
యోగ్యయైనయది పయోజనేత్ర
యావినాడు కాపమిచ్చుగా కీముని
యేల సైచు నింక నెట్లు లొక్కొ ?

(భా. ఆర. ౨. ౩౨౬, ౩౨౭)

యని విదర్శనరేంద్రుడు సంశయ భీతచిత్తుడై యుండఁగా లోపా
ముద్ర వచ్చి యా మునివరుని వివాహమగుటయే తన యభీష్ఠితమని
తెలిపెను. అందులకు విదర్శనధారుణీపతి యెంతయు సంతసిల్లి విధ్యుక్త
ముగా లోపాముద్రాగ స్త్ర్య మహర్షుల వివాహ మత్తివైభవముతో
జరపెను. ఈ వివాహప్రదేశము నాటినుండి “సిద్ధతీర్థ” మనుపేర
మహాతీర్థ ప్రదేశముగా లోకప్రసిద్ధి గాంచెను. పిమ్మట సగస్త్వ్యుడు
లోపాముద్రను వల్కులాజిన ధారిణిఁజేసి తోడ్కొనిపోయి గంగా
ద్వారమున నొక్క యాశ్రమమును నిర్మించుకొని గార్హస్థ్య ధర్మములు
నిర్వర్తించుచుఁ దపోవృత్తి నుండెను.

ఆజన్మసిద్ధులై యావిర్భవించియు మన మహర్షులు లోక
సంగ్రహమునకును సాధుసజ్జనుల కనువర్తన సాధనములగు నాదర్శ
జీవితమును జూపుటకును యథావిధిగా బ్రహ్మచర్యాచార్యశ్రమములు
నిర్వర్తించుచునే నిరంతర దైవచింతనమున నెగడెడివారు. అట్లే
యగస్త్వ్యుడు విశ్వశ్రేయమునకే వివాహమాడి కాలక్రమమున సహ
ధర్మచారిణి సతీతిలకమునగు లోపాముద్రయందుఁ బుత్రులం బడసి
పితరుల ఋణమునుదీర్చి దన ధర్మమును నిర్వర్తింపఁ దలంచెను.

ఈ కారణమున నొకనాఁ డగస్త్వ్యుడు లోపాముద్రా
సంగమ మపేక్షింప నామె తనకు సమస్తాభరణములు, సున్నిత
వస్త్రములు కావలయునని యాతనికి గోరెను. అగస్త్వ్యుఁ డాపనికై
తపోధనమును వ్యయింప నొల్లక శ్రుతద్వందను రాజు కడకేఁగి
యాతనికి సరిపోఁగా నేమేని ధనమున్నఁ దనకిమ్మని గోరెను. అతనికిడ

నాతనికి సరిపోవు ధనమే యుండుటచే నిరువురును గలిసి బ్రభృ శ్వని కడ కేగి యర్థించిరి. అతనికడ నాతనికి సరిపడు ధనమే యుండుటచే మువ్వురును గలిసి త్రినదన్యుడను తాజుకడకరుదెంచి యర్థించిరి. అతఁడు నట్టి స్థితియందే యుండ నల్వురుగలిసి యిల్వలుడను రాక్షసునికడ కేతెంచిరి.

వాతాపీల్వల మర్దనము

మణిమతీపురాధిపతి యగు నిల్వలుడు విఖ్యాతబలుడు ఆతని తమ్ముడు వాతాపి కామరూపి. ఒకనాఁ డిల్వలుడు తన బ్రాహ్మణు నొకనిఁ దనకు సకలకామ సిద్ధికర మగు మంత్ర ముస దేశింపుమని కోరి విఫలుడై తన తమ్ముని మేఁకను జేసి వధించి యా మాంస మాత్రాహ్మణునకు భోజనమునఁ జెట్టి భోజనానంతరము తమ్మునిఁ బిలిచెను. వాతాపి యా బ్రాహ్మణుని కడుపు వ్రచ్చి బయటకు వచ్చెను. ఆ ద్విజుఁడు వెంటనే మరణించెను. ఈ రీతి నది మొదలు తనకడ కతిథులుగా వచ్చు బ్రాహ్మణులఁ జంపుట యిల్వలు నకుఁ బరిపాటి యాయెను.

నాఁ డగస్త్యుఁ డామువ్వురు రాజులతో నిల్వలున కతిథి యాయెను. యథాపూర్వముగా నిల్వలుడు వాతాపిని మేఁకను జేసి చంపి వండి యా మాంసము సగస్త్త్యనకుఁ జెట్టించెను. ఆ మువ్వురు రాజులు నీవిషయ మగస్త్త్యనకుఁ జెప్పినను విసక యాతఁడు వాడు కంఠముచాఁక భుజించెను. ఇల్వలుడును దానెప్పటియట్లే తమ్మునిఁ బిల్చు టెఱింగి యగస్త్యుడను “జీర్ణం జీర్ణం వాతాపి జీర్ణ” మ్మని కడుపుఁ దడవికొనుచు గట్టిని త్రేచ్చిన వాతాపి జీర్ణమైపోయెను. ఇల్వలుడు నాశ్వర్యమంది కుక్కిన పేనువలె మాతాడక వచ్చిపని యడిగి యారాజుల కపరిమిత ధనమును బసిఁడియు నిచ్చి యగస్త్త్యనకు విరాన ముగావచ్చు లెను గుఱువులను బూసిన హేమమయగదము

ఇరువదివేల పాడియావులు, ఇరువదివేల గద్దెల బంగారము నిచ్చెను. అగస్త్యుడు ఆ ధనసంపదలతో రాజులతో నిండిన రథమును గుట్టములు తాల్చి తనయాశ్రమమునకుఁ దక్షిణమే బోయి చేరెను. రాజులు అగస్త్యుని వీడ్కోని చనిరి.

వాతాపి నట్లును బ్రాహ్మణ హంతయగు నిల్వలుని దరువాతను నగస్త్యుఁడు రూపుమాపి 'వాతాపీల్వలమర్దనుఁ' డను నామమును ధరించెను. అగస్త్యుఁడా ధనముతో లోపాముద్ర కోరిన సమస్తాభరణములు నొసఁగి యనేక రమ్యవస్త్రములిచ్చి పిమ్మట బదుగురఁ బోలుసుతులు నూర్చురు కావలెనా? నూర్చురఁ బోలు సుతులు పదిమంది కావలెనా? లేక వేపురకు సరిపడు నొక్కకుమారుఁడు కావలెనా? యని యాదరముతో భార్య నడిగెను. ఆమె వేపురఁ బోలెడునాని నొక్కనిఁ గోరికొనెను. ఆమెకోరిక యనుగ్రహించి యగస్త్యుఁడు తపోవ్రతమున నుండెను. పిమ్మట లోపాముద్ర గర్భవతి కాఁగాఁ గాలక్రమమున నామెకు ననవద్యుఁడగు దృఢస్యుఁడను కుమారుఁడుదయించెను. దృఢస్యుఁడు పెరిగి పెద్దవాఁడైన పిదప నాతనికిఁ దేజస్వి యను కుమారుఁడు పుట్టెను. ఈ ప్రకార మగస్త్యుఁడు పుత్రపౌత్ర వంతుఁడై పితరులకుఁ బుణ్యలోక గతుల నొనగూర్చెను.*

అగస్త్యుఁడు కవేరకవ్యను వివాహమాడుట

తొల్లియొక వాఁడు బ్రహ్మదేవుఁడగస్త్యాశ్రమమున కేతెంచెను. అగస్త్యుఁడు శ్రద్ధాభక్తులతో విరించి కర్వ్యపాద్యాదు లొసంగి సుఖాసీనుఁడైన "చతురాననా! మహా తపః ప్రభావమున నైన నలభ్య దర్శనుఁడ వగునీవు నాయింటి కేతెంచుట నాయదృష్టము. మహాత్ము లూరక రారుగదా! ఇట్లు నీవు న్నాపైఁ గటాక్షము చూపి నందులకు సదా కృతజ్ఞుఁడను. ఏమి యానతి!" యని వినయవిధే

యతలతో బ్రహ్మనడిగెను. సృష్టికర్త “మహనీయ తపోనిధి! నీవంటి
యుత్తమ మహర్షుల మూలముననే కదా విశ్వస్థితి సాధ్యమైనది!
మహర్షి కల్పలనవరతము మాకుఁ బూజ్యులు స్మరణీయులుఁ గదా!
ఇక నాపచ్చిసపని యొకటి కలదు. పూర్వ మొకప్పుడు కవేరుఁడను
రాజర్షి పరమశివునిఁగూర్చి మహాతపస్సు చేయఁగా నాతఁడు వ్రత్యక్షమై
కవేరునికోరిక యడిగెను. కవేరుఁడు భయభక్తి తాత్పర్యములతోఁ
దనకు ముక్తినిమ్మనికోరెను. ఈశ్వరుఁ డాలోచించి యాపని విరించి
సిద్ధింపఁ జేయుచు గాన నాతనిఁగూర్చి తపింపుమని చెప్పి వెడలి
పోయెను. కవేరుఁ డానందముతో నన్నగుఱించి ఘోర తపస్సు
చేయఁగా నేనువ్రత్యక్షమై యాతని వాంఛా సంసిద్ధికి నాకుమాకియగు
విష్ణుమాయ యాతనికిఁ గూఱురై జన్మించునని చెప్పిపోతిని.
తరువాతఁ గవేరునకుఁ బుత్రుక జన్మించినది. ఆమె యిపుడు తండ్రికి
ముక్తిసొసఁగుటకై యుగ్రతపస్సు చేయుచున్నది. ఆమె యొక
యంశమే నీ కార్యయగు లోపాముద్రగాఁ దొల్లి నేను సృష్టించితిని.
లోపాముద్రను నీవు వివాహమాడితివి, ఈ కవేరకన్యను నైతము నీవు
వివాహమాడవలయును. దానివలన నీకు నామెకును శ్రేయమగు”
నని వేడుకొనెను. అగస్త్యుఁడు “చతుర్ముఖా! నీవింతగాఁ జెప్పు
వలయునా? నీ యాజ్ఞ నా కవశ్యానుష్ఠేయము కదా!” యని
విరించిని బంపివైచి యగస్త్యుఁడు కవేర కన్యాస్వేషణమునకై
బయలుదేఱెను.

తపఃకార్యముచే దివ్యసుందరముగ నొప్పు కవేరకన్య నగ
స్త్యుఁడు సమీపింప నామె యగస్త్యుని పాదారవిందములపైఁ బడి,
“మహాత్మా! త్రిలోకపూజ్యులగు తమ దివ్యదర్శనమునఁ బునీత
నైతిని. తమ కృపాకటాక్షములఁ బఱిపి నాయాతిథ్య మంగీకరించి
ననుఁ గృతార్థులు జేయవే!” యని వేడుకొనియెను. అగస్త్యుఁడు
“తరుణిమణి! నేనేతత్కార్యార్థమే నీను వలచి వచ్చియున్నాను. కాన

నన్నుఁ బరిణయమాడు” మని యడిగెను. కవేరకన్య “తేజోనిధి! నాకంతటి శాగ్యమే కలిగినఁ గావలసినదేమి? ఇంతకును దాము లోపాముద్రా పరిపూర్ణ పార్శ్వములుగదా! ఇక నా కెటఁ దావున్నది? అదియునుగాక నే ననతికాలముననే నదివై పోవుచున్నాను. నావలనఁ దమకెట్టిసుఖము గల్గు?” నని యడిగెను. అగస్త్యుడు “కాంతామణి! లోపాముద్ర నీ యంశముచేతనే జనించినది. కావున నందు సంశయింపఁబనిలేదు. ఇక నీవు నదివై నను నీ పక్షిశ్వము నాకాంతితమే” యనీ బదులు చెప్పెను. కవేరతనయ యనుమతించి యగస్త్యుని వివాహమైన వెంటనే నది యయ్యెను. అగస్త్యుఁ డామెను దన మండలువున నుంచుకొనెను. ఈ కవేరతనయయే తరువాతఁ గొంత కాలమునకు వింధ్యగర్వాహరదార్థ మగస్త్యుడు పోవుచుఁ దన కమండలువును శిష్యులఁ గొని తెమ్మని చెప్పి పోగా సహ్యాపర్వత సమీపమున నగస్త్యుడు లేకుండుటఁ జూచి తనకార్యము జ్ఞప్తికి రాగా నామె నదియై నేలపైబడి ప్రవహించి పోయెను. ఈ నదియే కావేరినది. ఈ నదియందు స్నానము చేయుటతోడనే కవేరరాజుని సద్యోముక్తి నందెను. *

అగస్త్యుడు సముద్రోదకము నాపోశనించుట

కృతయుగమున నొకప్పుడు వృత్రుఁడను రాక్షసుఁడు కాల కేయాదులతోఁ గలిసి యింద్రుని జయించి వేల్పుల జాధించుచుండఁగా వారు బ్రహ్మకడ కేగి మొఱవెట్టుకొనిరి. బ్రహ్మవారితో దధీచికడ కేగి యాతని యస్తులఁగొని వృత్రు నింద్రుఁడు జయించునని తెల్పఁగా సరస్వతీతీరమున కరిగి వారు దధీచిని ప్రార్థించిరి. దధీచి దేవహితార్థమై ప్రాణములు విడువఁగా నాతని యస్తులను దేవత లాయుధములుగా గ్రహించిరి. త్వష్ట యిచ్చిన వజ్రాయుధముచే నింద్రుఁడు వృత్రుని జంపెను కాని, కాలకేయగణములు పగల్గెల్ల సముద్రములో నాగి

యుక్తులై ధర్మచరితులైన ఋషులఁ జంపివఁగాని జగమున
 కపాయము వాటిల్ల దని కాలకేయాదులు వశిష్టాశ్రమమున నూట
 తొంబది యేడవఁను, చ్యవనాశ్రమమున నూర్వురను, భరద్వాజాశ్రమ
 మున నిరువదుండ్రను బ్రహ్మనిధుల భక్షించిరి. ఇట్లుపద్రవముఁ గొని
 తెచ్చు కాలకేయుల నెట్లు వధించుటో తెలియక యింద్రయమాగ్ని
 వరుణ కుబేరాదు లెల్లరును విష్ణుమూర్తిని త్రార్థించిరి. విష్ణుమూర్తి
 వారి మొఱలానించి యగస్త్యమహర్షి యాసముద్ర జలములఁ తానము
 చేయఁగలఁడనియు నపుడు రాక్షసులు బయలుపడఁగా వారిని జంపుఁ
 డనియుఁ తెప్పి పంపివేసెను. వేంటనే యమరు లగస్త్యపాలికేఁగి
 స్తుతించి తమ వచ్చినవని నెఱిఁగించిరి. అగస్త్యుఁడును దేవహితార్థమై
 యమరగణముఁ గూడి మహర్షి యక్షగణములు తన్ననుసరింప నచ్చి
 సముద్రము నొక్కసారిగా నాపోశనించెను. త్రిజగజ్జను లచ్చెరువందిరి.
 దేవయక్షగణము లభినందించెను. అంతఁ గాలకేయగణములు బయలు
 పడఁగానే దేవతలు విజృంభించి యసురుల నిశ్శేషముచేసి “పీత
 సముద్రుఁ”డని యగస్త్యు నెంతయుఁ గీర్తించిరి పిదప నారాతనిని

“మునినాథ! నీ యనుగ్రహ
 మున నిగ్రహ ముడిగె నఖిల భువనంబుల కి
 వ్యవధిఁ బయఃపూర్ణముగా
 నొనరింపుము నీవ కాని యెరు లోప రింన్”

ఇది యనేక జంతువుల కాశ్రయము. కాన, రిక్తమై యుండ
 రాదు. తిరిగి పూరింపు మని వేడుకొనిరి. కాని, అగస్త్యుడు
 “దేవతలారా! ఈ సముద్రజల మంతయు నా కిదివఱకే తీర్ణమయి
 పోయినది. * నే నిపుడు మూత్రద్వారమునుండి పూరింపఁగల”నని

* “ఇదిస్కాందపురాణమున, భారతారణ్యపర్వమునఁ గల గాథ.

“నిశ్శేష పీతోక్షితసింధురాజః” అని రఘువంశము.

యట్లు చేసెను. ఈ కారణముననే నాటి నుండి సముద్రజల మువ్వన యయ్యెను; పర్వదినములదక్క స్నానసానాదుల కష్టమయ్యెను.

అగస్త్యుడు శ్రీరాముని కుపకరించుట

అగస్త్యుఁ డాపిమ్మట ఘోరశపో నియమమును జాటింప దండకావన మధ్యమున నొకయాశ్రమము నిర్మించుకొని యందుం డెను. ఆ సమయముననే శ్రీరామచంద్రుఁ డరణ్యవాసముచేయుచు శరభంగుఁడు, మందకర్ణి మున్నగు మహర్షులను దర్శించి సీతాలక్ష్మణ సమేతుడై వారిచేఁ బూజింపఁబడి సుశీఘ్రమునీశ్వరు నాశ్రమమున కేఁగెను. అచటఁ గొంతకాలముండి తరువాత శ్రీరాముఁ డగస్త్యా శ్రమమునకు సతీసహోదరులతో నేతెంచెను. అగస్త్యమహర్షి శ్రీరామ లక్ష్మణులఁ గౌఁగిట జేర్చి మూర్ధాఘ్రాణ మొనరించి యాశీర్వదించి, పురోభాగమున నున్న సీతామహాసాధ్వి నభినందించి మువ్వరకు సతిథి సత్కారములఁ జేసి యానందించెను. అప్పటి కగ స్త్యుఁడు వానప్రస్థాశ్రమమున నుండుటచేఁ దదుచితముగా శ్రీరామాదులఁ బూజించి శ్రీరామునకు దివ్యమైన ఖడ్గయుగ్మము, వైష్ణవమైన విల్లు, అమోఘశాణములు, అక్షయమైన అమ్ములపొది, ఇచ్చి గౌతమీతీరమునఁ గల పంచనటి యం దాశ్రమము నిర్మించు కొనియుండుట శ్రేయస్కరమని సూచించెను. సీతాలక్ష్మణ సమేతుఁ డగు శ్రీరాముఁ డగస్త్య ననేక పందనములతో స్తుతించి ముందు నకుఁ బయనమైపోయెను.

తరువాతఁ గొంతకాలమునకు శ్రీరామరావణుల ఘోర యుద్ధకాలమున రాముఁడు రావణ తీవ్రశాణములచే ముంపఁబడి భావికర్తవ్యము మఱచి యున్న తరుణమున నగస్త్యుఁడు శ్రీరాముని సన్నిధికేతెంచి శ్రీరాముఁడు విష్ణుమూర్తియగుట జ్ఞప్తికిఁదెచ్చి యాతని యనంతప్రభావమును గీర్తించెను. పిమ్మట శ్రీరామునకు

నిఖిల జయప్రదమును నిఖిలై శ్వర్య మంగళ సౌఖ్యావహమును సకల
దురితదూరీకరణచణమునగు నాదిత్యహృదయ మను పుణ్యమహా
వమును సాదరముగా నుపదేశించి శ్రీరామున కుత్సాహము విజృంభ
భింపఁ జేసెను.

ఆదిత్యహృదయము

“రశ్మిమంతం సముద్యంతం దేవాసుర వమనస్కృతమ్ ।
పూజయన్వ నివన్యంతం భాస్కరం భువనేశ్వరమ్ ॥
సర్వదేవాత్మకో హేష తేజస్వీ రశ్మిభావనః ।
ఏష దేవాసుర గణాన్ లోకాన్ పాతు గభస్తిభిః ॥
ఏష బ్రహ్మ చ విష్ణుశ్చ కవస్కందః ప్రజాపతిః ।
మహేంద్రో ధనదః కాలో యమస్సోమో న్యూపాంపతిః ॥
పితరో వసవస్సాధ్యా హ్యశ్వినౌ మరుతో మనుః ।
వాయుర్వహ్నిః ప్రజాప్రాణా ఋతుకర్తా ప్రభాకరః ॥
ఆదిత్య స్సవితా సూర్యః ఖగః పూషా గభస్తిమాన్ ।
సువర్ణ సదృశో భానుః హిరణ్యరెతా దినాకరః ॥
హరిదశ్వ స్సహస్రార్చిః సప్తసప్తిర్మరీచిమాన్ ।
తిమిరోన్మథనశ్శంభుః త్వష్టా మార్తాండ ఆంకుమాన్ ॥
హిరణ్యగర్భ శ్శిశిరః తపనో భాస్కరో రవిః ।
ఆగ్నిగర్భోదితేః పుత్రీః శంఖః శకిరనాశనః ॥
వ్యోమనాథ స్తమోభేదీ ఋగ్యజుస్సామపారగః ।
ఘనవృష్టి రపాం మిత్రో వింధ్యవీధీష్టవంగమః ॥
ఆతపీ మండలీ మృత్యుః పింగళస్సర్వతాపనః ।
కవిద్విశ్వో మహాశేజా రక్తస్సర్వరవోద్భవః ॥
నక్షత్రగ్రహతారణా మదితో విశ్వభావనః ।
తేజసామపి తేజస్వీ ద్వాదశాత్మన్నమోఽస్తుతే ॥
నమః పూర్వాయ గిరయే పశ్చిమే గిరయే నమః ।
క్షోతిర్గణానాం పతయే దినాదివతయే నమః ॥

జయాయ జయభద్రాయ హర్యశ్వాయ నమోనమః ।
 నమో నమన్వహస్రాంకో అదిత్యాయ నమోనమః ॥
 నమశ్చగ్రాయ వీరాయ సారంగాయ నమోనమః ।
 నమః పద్మప్రబోధాయ మార్తాండాయ నమోనమః ॥
 బ్రహ్మేశానాద్యతేజాయ సూర్యాయాదిత్యవర్చసే ।
 భాన్వతే సర్వభజేయ రోద్రాయ వపుషే నమః ॥
 తమోఘ్నాయ హిమఘ్నాయ శత్రుఘ్నాయామి తాత్మనే ।
 కృతఘ్నఘ్నాయ దేవాయ జ్యోతిషాంపతయే నమః ॥
 తప్త చామీక రాధాయ వహ్నయే నిశ్వకర్మణే ।
 నమః తమోభి విఘ్నాయ రుచయే లోకసాక్షిణే ॥
 నాశయత్యేషవై భూతం త దేవ సృజతి ప్రభుః ।
 పాయత్యేష తపత్యేష వర్షత్యేష గభస్తిభిః ॥
 ఏష సుప్తేషు జాగర్తి భూతేషు పరినిష్ఠితః ।
 ఏష చైవాగ్నిహోత్రంచ ఫలం చైవాగ్నిహోతితామ్ ॥
 వేదాశ్చ క్రతవశ్చైవ క్రతూనాం ఫలమేవచ ।
 యావికృత్యాని లోకేషు సర్వఏష రవిః ప్రభుః ” ॥

ఈ ఆదిత్యహృదయ పారాయణముచే శ్రీరాముఁ డచిర
 కాలముననే శత్రునిర్మూలనమున విజయలక్ష్మి సందగల్గెను.

శ్రీరాముఁడు రావణుని జయించిన పిమ్మట నయోధ్యా
 పురమునఁ బట్టాభిషిక్తుఁ డై నతఁ డి గణ్యాది మహర్షులతోనగస్త్య
 మహర్షి యు శ్రీరాముని జూడ నేఁగి యాతని సంస్తుతించిన, శ్రీరాముఁడు
 రావణాదుల జనన విజయాది వృత్తాంతముల నడుగఁగా నగస్త్యుఁ
 డాతని కెల్ల వినిపించెను. మఱియొకప్పుడు సీతాదేవి వాల్మీక్యాశ్రమ
 మునఁ గుశలపులఁ గన్న పిదపఁ బుష్పకవిమానావారాధుఁడై పోవుచు
 శ్రీరాముఁడగస్త్యాశ్రమమున కేతెంచెను. అగస్త్యమహర్షి తాను జేయు

చున్న యాగమును బూర్తిజేసి శ్రీరాముని బూజించి యొక విచిత్ర రత్నముయనవ్యవిభూషణము నొసంగగా శ్రీరాముడది యెట్లువచ్చె ననియు దానిని దానుగ్రహింపవచ్చునా యనియు నగస్త్యు నడిగెను. అగస్త్యుడు శ్వేతుడనురాజుని వృత్తాంతముఁ జెప్పి యాతఁడే యా భూషణమును దన కిచ్చెననియు నృపాలున కెవ్వరేమిచ్చినను గైకొన వచ్చు ననియుఁజెప్పెను. శ్రీరాముఁడానందముతో దానిం గైకొని ధరించి దండకారణ్యవృత్తాంతము నగస్త్యుని వల్ల విని యగస్త్యునిఁ గీర్తించి యయోధ్యకుఁ బోయెను *

అగస్త్యమహర్షి నహుషవి శపించుట

అట్లు యొకానొకప్పుడు నహుషుఁడనురాజు బ్రహ్మ నిడుండై హూణుయజ్ఞములుచేసి యుత్తములగు కుమారులఁగని దేవత్వము నొంది, యింద్రుఁడు విశ్వహునిఁ జంపినపాపమునకు వెఱచి పాటి పోగా దేవతల యభిమానమును జూఱగొని యింద్రుడపదవి నధిష్టించెను. కాని, కాలక్రమమున నైశ్వర్యమదాంధతయు భోగలాలసతయు వృద్ధికాగా నహుషుఁడు శచీదేవితోడి పొత్తు నాకాంక్షించెను. ఉత్తమ పతివ్రతయగు శచీదేవి యుపాయ మాలోచించి ముని వాహనుఁడై తనకడ కేటెంచినచో నాతని యభీష్ఠితుఁ డీర్తునని యాతనికి వర్తమానమంచెను. నహుషుఁడును వివేక విహీనుఁడు నార్యవృత్తిరహితుఁడునై సహస్రోత్తమ బ్రాహ్మణా ధృతమైన బ్రహ్మరథమున నెక్కి బ్రాహ్మణానమాన మొనర్చి ప్రసంగ వశమున గోసంప్రోక్షణమందుఁ జెప్పబడిన బ్రాహ్మణ ములైన మంత్రములు తనకుఁ బ్రచూణములు కావని ఋషులతో వాదించెను. పూర్వాచార్యుల మంత్రములను నిందించుట యజ్ఞాన మని యగస్త్యుఁ డనగా నహుషుఁ డాతనిఁ దలపైఁ దన్నెను. అగస్త్యమహర్షి యట్టిహోరదుష్కృతమును జూచి యూరకుండలేక

వెంటనే యత్యుగ్రాహివి కమ్మని శాపమిచ్చెను. తక్షణమే నహుషుఁడు శక్రాసనమునుజూసి క్రూరసర్పమై వచ్చును నగస్త్వని పాదములపైఁబడి “మహాత్మా! ఊమింపుము. నే నెంతయుఁ బశ్చాత్తప్తుఁడ నైతిని. బలవద్విధి వైపరీత్యముఁ దప్పింప నేరితరము? కావలసినదైనది. కావున నాకుఁ బూర్వస్మృతి చెడకుండను, బలవంతములగు జింతువులు నన్ను ముట్టి బలహీనము లగునట్లును, శాపమోక్షమున కుపాయమును బ్రసాదింపు” మని కృతాంజలియై వేఁడుకొనెను. అగస్త్వఁడు వెంటనే కరుణించి యాతనివరము లనుగ్రహించెను. అహో! మన మహర్షులెంత దయార్థి హృదయులో కదా! పరమ బ్రహ్మర్షుల నవమానించిన దుష్కృతమునకు ఘోర శాపమిచ్చి నహుషుని దౌష్ట్యమును బోఁద్రోలిన యగస్త్వమహర్షి పశ్చాత్తప్తుఁడైన యానహుషునే వరమున ననుగ్రహించుట యాతని యనంత మహత్త్వమును జాటుచున్నది. ఇట్టి పవిత్రాత్ములగు మహాశక్తిసంపన్నులఁ గడుపారఁగన్న భారతవర్ష మెంత పవిత్ర మైనదోకదా!

అగస్త్వమహర్షి ద్వాదశవార్షికయజ్ఞము

ఒకానొకప్పు డగస్త్వమహర్షి ద్వాదశవార్షికయజ్ఞ మారంభించెను. ఈ మహాయజ్ఞము పండ్రెండు సంవత్సరములు జరిగెను. ఆ యజ్ఞమున దివ్యానుభావముగల పరమ మునులు ఋత్విజులై నిజప్రాధీ నఖిలతంత్రములు నడుపుచుండిరి. కాని, కొండొక కారణమున నింద్రుఁడు వర్షింపకుండెను. ఓషధులు వికలత్వము నందెను. ఇది చూచి మునీశ్వరు లగస్త్వని యన్నదానవిధి యెట్లు నెఱవేఱునో యని భయపడఁ దొడఁగిరి. న్యాయసమ్మతమైన ద్రవ్యమును గాని యొండు ద్రవ్యముల నాతఁడు వినియోగింపఁడుకదా! మఱి వానలు లేనిచో మునుల కెట్లీతఁడు భోజనము పెట్టఁగలఁడని వారు సంశయించిరి. అగస్త్వమహర్షి యిది యెఱిగి యింద్రుఁడు

వదలి వహించి జగమును బోచెద ననియు లేనిచోఁ ద్రిజగముల నెచట బహుళోదారద్రవ్యకోటు లున్నవో వాని నెల్లఁ దెప్పించెద ననియుఁ దనశక్తి సంపన్నతను విశదీకరింప మునివరులెల్లరు నగస్తుండఁడు తపోధనము వ్యయింప నక్కఱ లేకయే తామే తెచ్చుకొందు మని వంతలు దక్కి యాగకార్యము నెఱవేర్చ మొదలిడఁగానే దేవేంద్రుఁ డీ సంగతిఁ దెలిసికొనీ భయభ్రాంతుఁడై కుంభవృష్టిఁ గురియ సంభోద ములఁ బంపి వెంటనే బృహస్పతిని వెంట నిడుకొని వచ్చి వినయవిన మితగాత్రుఁడై యగస్తుని శరణుచొచ్చి మన్నింప వేడుకొనెను. అంత నగస్తుఁ డాతనిని గౌరవించి యర్చనలిచ్చి శాంత ప్రియ వచనముల నెల్లరకుఁ బ్రమోదముఁ గల్పించి యింద్రుని బృహస్పతిని బంపివై చెను. తరువాతఁ ద్రిలోకవినుతముగా జన్నము పూర్తి యయ్యెను. అగస్తుఁడు వినయవిధేయతలతోఁ బరమమునులగు ఋత్విజుల కెల్లర కర్చనలిచ్చి యామంత్రించి యపూర్వమాహాత్మ్యము నందెను. *

అగస్తుఁడు తారకబ్రహ్మోపదేశము నందుటకై అవిషుక్త ష్టేత్రమున కరిగి యచట విశ్వేశ్వరుని సేవించుచుండెను.

దేవత లగస్తునికై వెదకుట

ఇటు లుండ, వింధ్యపర్వతము మేరుపర్వతముపైఁ గల యసూయ, సూర్యుఁడు తనచుట్టుఁ దిరుగక మేరుపర్వతము చుట్టుఁ దిరుగు ననుకోపము కారణములుగా నొకప్పుడు మిక్కిలి పెరిగి సూర్యచంద్రనక్షత్రముల గమనమున కవరోధము కలిగించెను. అందుచే రాత్రిందివము లేర్పఱుపరాక లోకవ్యవహార మాఁగిపోయెను. అపుడు దేవత లెంత ప్రార్థించినను వింధ్యకుఁ గోపముపశమింప

* భారతము - అరణ్యపర్వము.

దాయెను. వారంత బ్రహ్మపాలి కరిగి యంతయుఁ జెప్పి తమ్ముఁ
గాపాడఁ గోరిరి. బ్రహ్మ యాపని తనవలనఁ గాదని, అవిముక్త
జ్ఞేతమునఁ దపము చేసికొనుచున్న అగస్త్యమహామునియే వారిని
రక్షింప సమర్థుడని పోయి యాతని సేవింపుడని తెలిపెను. అది
విని దేవతలు బ్రహ్మ చెప్పినచొప్పున బయలుదేలి భూలోకమునకు
దిగి కాశీ పట్టణముఁ జేరి పిదప :

“పంచాక్షరీ మంత్రపారాయణమునకు
నెవ్వనిమానసం బేడుగదయు
దర్శోద్ధతు లగువాతాపీల్వలులకును
వధశిలాస్థాన మెవ్వవికుక్షి
ఆది నెవ్వనిదివ్యావకారమునకుఁ
బూర్ణాంబుభాండంబు పురిచీయిల్లు
మెఱసి రోపాముద్ర మెఱుఁగుఁబాలిండ్లపైఁ
బవళించు నెవ్వనిభవ్యమూర్తి
కనరి యెవ్వనికంఠహంకారరవము
కొండచిలువకులమ్ములోఁ గూర్చె వహుష
వట్టివరమహాతేజ వలముతేజ
వెదకి రానందవనములో విబుధమునులు.”

(కాశీ. ౨. ౪౦)

పిమ్మట, నటఁ గాన్తనైన పెద్దలవలనఁ గందువ యెఱిగి నెమ్మదిగా
వారగ స్త్యమహర్షి యాశ్రమమును బ్రవేశించిరి.

అగస్త్యాశ్రమ వర్ణనము

అగస్త్యుని పుణ్యాశ్రమములో దివ్యమహిమము లెన్నో విరా
జిల్లుచుండెను. అచట నాఁడేనుఁగు తొండమెత్తి సింహపుఁ బిల్లను
లాలించును. తనవాడిగోళ్ళతోఁబులి లేడిపిల్ల మొగమెత్తి ముద్దా
డును. తోడేలు చింబోతుల బిగికొఁగిటఁజేర్చి ప్రేమచూపును.

చేలగాటమాడును. ఎండతాకువేశ ముంగికి తాచుపాము పడగవిప్పి
గొడుగుగాఁ బట్టును. అచటి కొండగొట్టలు కోతులతోఁ బొత్తు గలిగి
మెలఁగును. ఇట్టి వింతలు గల అగస్త్యశమముఁ గన్న దేవతలు
పొందిన యానందాశ్చర్యము లనంతములు.

దేవత అగస్త్యుని గొట్టుట

ఇట్లు కాశీనగరమునకుఁ గ్రోశమాత్రదూరమందు గంగాతీరమున
బ్రహ్మ లోకమును దలదన్నుచు వెలయు అగస్త్యుని పర్లకాలఁజేరి
లోపాముద్రాసహితుఁ డగుచుహ్మరిని దేవతలు కాంచిరి. అగస్త్య
మహర్షి యపుడు నిమిషనిమిషమునకు భక్తిపారవశ్యమునఁ జార్వతి
వల్లభుని బహుమనోహర కంఠస్వరమునఁ బలుమాటలు స్తుతించుచుండెను.
కొంతసేపామహాత్ముడు యోగనిరూఢి నుండి పిదపఁ బ్రసన్నుఁడై
ప్రశాంతిముద్ర ధరించి యున్న సమయమున జయజయధ్వానములతో
సురలాతనిఁ జేరి మ్రొక్క నాతఁ డెదు రేగి వారందఱకు సత్కారము
లోనర్పి సుఖాసీనులఁ గావించి వచ్చినపని యడిగెను.

బృహస్పతి అగస్త్యునితో వచ్చినపనిఁ దెల్పుట

దేవత లెల్లరికోరికవైని బృహస్పతి అగస్త్యునికి నమస్కరించి
స్తుతించి ప్రక్కనున్న లోపాముద్రాసాధిని బ్రస్తుతించి యిట్లనెను.
“మునిచంద్రా! నీవు ప్రణవమవు, ఈమె వేదవిద్య. నీవు తపస్సువు.
ఈ సాధి శాంతి. నీవు ఫలము. ఈమె సత్త్వియ. నీవు సూర్యుఁడవు.
ఈమె చైతన్యలక్ష్మి. నీయందు బ్రహ్మతేజము, ఈమెయందుఁ బతివ్రత
తేజము ప్రజ్వరిల్లు చున్నది. ఈయభయ తేజఃపుంజము నూకు తేమ
మొసంగును.” అని వింధ్యవృత్తాంతము. సూర్యచంద్రాదుల గమన
మాఁగిపోవుట, దానివలన లోకమునకుఁ గలిగిన మహావిపత్తును
సమస్తముఁ దెలిపి యానచ్చిన దేవతాధిపులను బేరు పేరఁ జూపి
వింధ్యగర్వ ముడిసి యిందఱకు మేలు చేయుమని యర్థించెను.

ఆ మాటలు విని అగస్త్యుడు 'దేవకార్యసిద్ధికి యత్న మొనరించెదను. కాశీపతి యతనిసతి మనపాలఁ గలరుకదా! భయములేదు పోయి రం'డని వారినెల్లరను వీడ్కొలిపెను. అగస్త్యుని యభయమునకు వారెల్ల రమితానంద మంది యాతనికిఁ బెక్కునతులొసర్చి వీడ్కొని నిజనివాసముల కరిగిరి.

వింధ్యగర్వాపహరణము

అగస్త్యుడు దేవకార్య నిమిత్తమేయైనను బుజ్యరాశియగు కాశీ విడువవలసి వచ్చినందులకుఁ బరిపరివిధములఁ బరితపించి లోపాముద్రాసహితుడై యందఱి దేవతలయొద్ద సెలవు గైకొని యెట్ట కేల కెట్లో కాశిని విడిచి కొంత దవ్వరిగి యొక్కచోఁ జితికిలఁ బడి "సాధ్వీ! సుఖదుఃఖములు కారణములేక మానవులకుఁ గలుగవు గదా! పరమసుఖాకరమైన యా కాశీక్షేత్రమును వీడిపోవలసిన దుఃఖప్రాప్తికి మనమేమి చేసితిమి? కాశ్మీరములందుఁ గుంకుమ మనునది దేశాపేక్ష, పగలు పద్మము రాత్రి కలువపూవు వికసించుట కాలాపేక్ష, పుణ్యాత్మునకు సుఖము, పాపాత్మునకు దుఃఖము అదృష్టాపేక్ష, సర్వము ఈశ్వరాయత్త మనునది ఈశ్వరాపేక్ష, ఈశ్వర ప్రేరణమునఁ గర్మమే సుఖదుఃఖములఁ గూర్పు నని నాయుద్దేశము. ఈశ్వరుఁ డెవనిని రక్షింపఁదలఁచెనో వానిచేఁ బుణ్యకర్మములు చేయించు. ఎవనిని బెటుపఁదలఁచెనో వానిచేఁ బాపకర్మములే చేయించును. ఈ కర్మలకుఁ గారణ మన్న అవిద్యతోఁ గూడిన రాగద్వేషాదిక్లేశపంచకము. ఈ కర్మఫల మిహపరలోకములఁ బ్రాణు అనుభవించును. కర్మకు హేతువైన క్లేశపంచక మున్నంతకాలము జన్మము, సుఖదుఃఖభోగము, పునర్జన్మ హేతుకరణము - ఇవి తప్పవు." అని పలు తెఱఁగుల వాపోయి, కాశీఁ దలఁచి తలఁచి దుఃఖించి మరలఁ బ్రయాణము సాగించి వింధ్యపర్వత ప్రాంతము సమీపించెను.

అగస్త్యమహర్షిని దూరమునుండి చూచి వింధ్యపర్వతము వెనుకటివలె నొదిగిపోయెను. వెంటనే లోకోపద్రవము తొలగి పోయి గ్రహగమనములన్నియు మునుపటివలె జరిగెను. అప్పుడు పురుషాకృతిఁ దాల్చి వింధ్యపర్వతము అగస్త్యమహర్షికి సాష్టాంగము లొనర్చి, అతిథిసత్కారములుచేసి “మహానుభావా! భృత్యునాఞ్ఞా పించి కటాక్షింపు” మని వేడుకొనెను అగస్త్యుఁడు “పర్వతరాజా! మా దంపతుల మిరువురము దక్షిణాపథమునఁ దీర్థములాడఁ బోవు చున్నారము. పెద్దల మైతిమి కావున, నీ శిరశ్శృంగముల నెక్కి దిగుట మాకుఁ గష్టము. కాన, మేము తిరిగివచ్చు వఱకు నీవు భూమి సమముగ నుండవలయును.” అని పలికెను. “మహాత్మా! చరాచర ప్రపంచమున నీయాఞ్ఞ చేయనివారెవరు? అట్లే పడియుండెదను. నన్నుఁ గటాక్షింపు” మని వింధ్యము పలుకఁగా అగస్త్యుఁడు సంతసించి వీడ్కొలిపి ముందునకుఁ బోయెను.

వింధ్యపర్వతము సహజముగఁ గల పెంపుకూడఁ గోల్పోయి మద ముడిగి సిగ్గుపడి చచ్చినట్లు పడియుండెను. అసూయాగ్రస్తుల గతి యింతేకదా!

అగస్త్యుఁడు దక్షిణకాశిఁ బోవుట

ఈ విధముగా భువనోపద్రవము నరికట్టి అగస్త్యుఁడు దక్షిణ కాశిఁ గన్నఁగాని తన కాశీవియోగబాధ పోఁజాలదని భార్యాసహితుడై తీర్థయాత్రలు చేసికొనుచు మందమంద ప్రయాణముల గోదా వరీతీరమును బట్టి ఆంధ్రదేశముఁ జేరెను. పిదప, నాథఁడు పంపా సరోవరము, దండకారణ్యము చాటి పట్టినము, కొటపల్లి, ఎలివల మున్నగుచోట్ల విడిసి దక్షవాటముఁ జేరి యట భీమేశ్వరుని భజించి సుఖించెను. పరోపకార పరాయణుడైన వానికి సంపదలు పుంఖాను పుంఖము సంభవించును. తీర్థస్నాన జపహోమ దేవతార్చనాదులు పరోపకారమును బోల నేరవు. పరోపకారముకంటెఁ బరమధర్మము

లేదు. లోకోపకార పరాయణుడైన అగస్త్యుడు దక్షా రామమునకు బరమసౌఖ్యము అనుభవించెను.

పిదప నాతడు భార్యాసహితుడై వీరభద్ర శిఖరమీడించి దాని విశేషము లోపాముద్రకుఁ దెలిపి ముందునకు బయనించి కొల్లాపుర మేఁగి యట లక్ష్మీదర్శనముఁ జేసికొనెను.

అగస్త్యకృత లక్ష్మీస్తోత్రము

కొల్లాపురమున అగస్త్యమహర్షి భక్తి భరితుడై లక్ష్మి నిట్లు స్తుతించెను. “తల్లీ! నీవు చంద్రునియందు వెన్నెలవు. సూర్యుని యందుఁ బ్రకాశమవు. అగ్నియందు దాహశక్తివి. అట్టి కల్యాణ మూర్తివగు నీకు నమస్కారములు. అమ్మా! బ్రహ్మవిష్ణుమహేశ్వరులు నీ కరుణా ప్రభావముననే సృష్టిస్థితిలయములు జరపుచుందురు. ఇందిరా! పండితుడన్నను, శూరుడన్నను, వివేకియన్నను, వదాన్యుడన్నను, ధన్యుడన్నను, మన్మథుడన్నను, కళావిదుడన్నను, ఏమన్నను నీ కటాక్షకలితుడేకదా, నీ యంశ విశేషమే పురుషులయందు భాగ్యముగను, స్త్రీలయందు వికాసరేఖగను, మఱి సమస్తమునందు సొంపుగను గానవచ్చుచుండును. దేవీ! నీవు కలచోటు రసవంతము, నీవు లేనిచోటు రసహీనము. నీవు కలవాడే సమస్తము కలవాడు. నీవు లేనివాడు ఏమియు లేనివాడే. అబ్ధి కన్యా! జలపూర్ణములగు బంగారుకుండలు తొండములతో నెత్తిపట్టి యిరువంకల నేనుఁగులు నిన్నుఁ గొలుచుచుండఁగా, శంఖపద్మమహాపద్మ మక రాజనధులు నియమమున నిన్నర్చించు చుండఁగా, వింజామరలు తాల్చి దేవగంధర్వ గుహ్యాకాంగనలు నీకు పిచోపు లిడుచుండఁగా, మఱియొక వంక నింద్రాది దివిజపతులు చేతులు మోడ్చి స్తుతించుచుండఁగా, పద్మమధ్యమున నిండుకొలుపుండి యఖిలలోకములను రక్షించు జగజ్జనని వగు నీకుఁగోటి మ్రొక్కులు.” అని పెక్కు

తెఱఁగుల స్తుతింప లక్ష్మి యాతనికిఁ బ్రత్యక్షమై “ఋషివరా! నీస్తుతికి సంతసించితిని. నీవు రాఁగల యిరువదితొమ్మిదవ ద్వాపరమున వ్యాసుఁడవై వారణాశిలో వేదశాస్త్ర పురాణసంహితా ధర్మ శాస్త్రముల వక్కాణింపఁగలవు. నీవిపుడు తుంగభద్రా తీరమునకరిగి కిష్కింధ ప్రాంతమునఁగల స్వామిమల యను నడవిలో నున్న కుమార స్వామిని దర్శించి యతని వలనఁ గాశీ ప్రళయ స్థితి దెలిసికొని యేఁగుము.” అని పలికి లోపాముద్ర నాదరించి యామెకు బహువిధములగు దివ్యాభరణము లిచ్చి వీడ్కొలిపెను.

ఇట్లు చరితార్థులైన యా దంపతులు పయనించి పయనించి శ్రీశైలమునఁ జేరిరి. అట నొక్కచోఁ గూర్చున్నతఱి అగస్త్యుఁడు లోపాముద్రకు శ్రీశైల మహత్త్వముం దెలిపి యా పర్వతశిఖరమును జూచినంతమాత్రనే ముక్తి కలుగునని చెప్పెను. అంత నామె చనవు బలిమిని “నాథా! ఈ శిఖరముఁ జూచినంతనే ముక్తి కలుగుచుండఁగా నికఁ జచ్చినఁగాని మోక్షము లేని కాశి కేఁగు తెందులకు?” అని పలికెను.

లోపాముద్రాగస్త్య సంవాదము

మఱియు నామె “దేవా! కొందఱు కేవల విజ్ఞానముచాలు నందురు. కొందఱు విజ్ఞానసహితమైనకర్మ ముఖ్యమందురు. వ్రతదాన క్రతుయోగములు, తపోబ్రహ్మచర్యగార్హస్థ్య వానప్రస్థ సన్న్యాస్ సాశ్రమములు, వేని కవియే ముక్తిప్రదములందురు. వీనియన్నిటిలో సులభము క్తిమార్గము నెలవీయుఁ” డని కోరెను. అగస్త్యుఁడామె కిట్లు బదులు చెప్పెను. “సాధ్వీ! శ్రీశైలాదులన్నియు ముక్తి ప్రదములే ఏలన, నివి కాశీప్రాప్తికరము లగుటవలన. ఇకఁగాశియే సాక్షాన్ముక్తి హేతువు. అందుచే నది గొప్పది. వ్రయాగ. వైమిశము, కురుక్షేత్రము, గంగాద్వారము, అవంతిక, అయోధ్య, మధుర,

ద్వారక, సరస్వతి, మున్నగున వెల్లముక్తి కారకములగు తీర్థములు. నీకొక్క రహస్యము చెప్పెద. ఈశ్వర కటాక్షము లేక పోయినచోఁ దీర్థయాత్ర చేయవలెనను బుద్ధియే పుట్టదు. తీర్థయాత్రా కాంక్ష లేనిచోఁ బ్రతిబంధ పాపము పోవదు. ఆ పాపము నశింపనంత వఱకుఁ గాళీప్రాప్తి లేదు. కాళీవాస యోగము లేనిచో విజ్ఞానము విస్తరింపదు. జ్ఞానమునఁగాని మోక్షము లేదు. వేదాంత వాక్యముల వలనఁ బుట్టిన సుజ్ఞానమే జ్ఞానము. మిగిలినదెల్ల అజ్ఞానము.

తరుణి! మానస తీర్థములే మోక్షపాతువులు. శాహ్య తీర్థములకంటె నివి మేలు. అవియేవందువా వినుము. సత్యము, ఇంద్రియనిగ్రహము, ఆననూయ, దానము, దయ, సంతోషము, బ్రహ్మచర్యము, ధైర్యము, యమము, సమత్వము, విజ్ఞానము ఇవన్నియు మానస తీర్థములు. ఇవియాడనివారికి శాహ్యతీర్థము లాడుట వలన నించుకంతయైనను బ్రయోజనము లేదు. ఏలయందు వా తీర్థజలములలో మునిగినంతనే మోక్షము కలుగనున్నచో నిత్యమందే యుండు చేపలకు, తాఁబేళ్ళకు, మొసళ్ళకు, ముందు మోక్షము కలుగవలెగదా! సుదతీ! కల్లుకుండ యెన్నిమాటులు కడిగిన శుద్ధి యగును? అట్లే మానసిక తీర్థము లలవలచుకొన్నఁ గాని శాహ్య తీర్థప్రయోజనము లేదు. దేహమునందలి యంగములకువలె దీర్థముల భేదము కలదు. ఎవ్వరేమిచ్చినను బుచ్చుకొనకపోవుట, అహంకారము లేకుండుట, కోపముఁజంపుకొనుట, ఆలస్యము చేయకుండుట, సత్యనిష్ఠ, సమాధానము, శ్రద్ధ, పాతునిష్ఠ మున్నగునవెల్ల సాంగోపాంగములై ఫలములిచ్చును. కాని, ఎన్ని తీర్థములైనను కాళీప్రాప్తి ఈయఁగలవు కాళికాతీర్థమాడనివాఁడు లక్షతీర్థములాడినను మోక్ష లక్షి నందలే" డని యుదాహరణమునకుఁ గొన్ని పూర్వగాథ లామెకుఁ దెలిపెను.

ఆ పిమ్మట సతీసహితుడై అగస్త్యుడు శ్రీశైలమునకుఁ బ్రదక్షిణ సమస్కారము లొనరించి మూడున కేఁగి స్వామిమఁ జేరి యందుఁ గుమారస్వామిని దర్శించెను.

కుమారాగస్త్య సంవాదము

కుమారస్వామి పత్నీసహితుడైన అగస్త్యమహర్షిని రమ్మని క్షళలమడిగి కూర్చుండ నియమించి వచ్చినపని యడిగెను. అగస్త్యుడు కాశీమాహాత్యమును దెలుపుమని కోరెను. కుమారస్వామి “అయ్యా! నన్నడిగితని కాని కాశీమాహాత్య మెవ్వరును వర్ణింపఁ జాలరు. యథాశక్తిఁ దెలిపెదను. నిన్నుఁ గొల్లాపుర లక్ష్మి యిచటికిఁ బుత్రైంచుట యెఱుఁగుదును. కాన, నీ వేమి విన వలతువో కోరుకొ” మ్మనెను. అంత, అగస్త్యుడు కుమారస్వామికి నమస్కరించి కాశికిఁ గల నామములు, విశేషములు తెలుపమనెను. కుమారస్వామి యవి యెల్లఁ దెలిపెను. పిదప నాతఁడు మణికర్ణికా మాహాత్యము, కాశీతీర్థమాహాత్యము, కాలభైరవచరిత్రము, హరికేశచరిత్రము, జ్ఞానవాపికాతీర్థ మాహాత్యము, కళావతికథ, అగస్త్యునకుఁ దెలిపెను. పిదప, సదాచార నిరూపణముఁ జేయు మనఁ గుమారస్వామి “ఋషింద్రా! మమపు, అత్రి భృగువు, భరద్వాజుడు, యాజ్ఞవల్క్యుడు, ఉశనసుడు, అంగీరసుడు, యముడు, ఆపస్తంబుడు, సంవర్తుడు, కాత్యాయనుడు, బృహస్పతి, శాతాతపుడు, శంఖుడు. లిఖితుడు, పరాశరుడు మున్నగువారు సదాచారము నిరూపించిరి. అవి యెల్లఁ దెలుప సాధ్యముకా” దని దిజ్ఞాత్రముగఁ దెలిపెను. పిదప, కాశీనగరమును గుఱించిన సమస్త విషయములు అగస్త్యునకుఁ గుమారస్వామి తెలిపెను. ఇవన్నియు విని అగస్త్యుఁ డానందించి సభార్యుడై స్వామి నారాధించి సెలవు గైకొని ముందునకుఁ బయనమై పోయెను. *

అగస్త్యవ్యాసుల వృత్తాంతము

కాశీక్షేత్రమును శపింపఁబూనిన కారణమున వ్యాసుఁడు శిష్యునమేతుఁడై వారాణసీపురమునుండి విశ్వేశ్వరునిచేఁ ద్రోలి వేయఁబడి వచ్చుచుండఁగా లోపాముద్రాసహితుఁడగు నగస్త్య మహర్షి యాతని కెదురయ్యెను. ఆ ఋషిపుంగవు లొకరినొకరు కౌఁగిలించుకొని పరస్పరము కుశలప్రశ్నము లొనరించుకొనిరి. పిదప, సశిష్యులగువారు తుల్యభాగాతీరమునఁ గల బిల్వవనమునందలి చలువ రాతితీన్మెల్లవైఁ గూర్చుండి కొంతకాల మిష్టకథా వినోదములఁ బ్రొద్దు పుచ్చిరి. అనంతరము వ్యాసుఁడు కాశీఁ బాసి వచ్చుటకుఁ గారణ మేమని యగస్త్యుఁ డడుగఁగా నాతఁ డంతయుఁ బూసఁగ్రుచ్చినట్లు చెప్పి యన్నపూర్ణ యాజ్ఞ వలన దక్షిణ కాశీ యగు దక్షారామ మునకు విచ్చేసితి ననియు భీమేశ్వరుఁడు తన్నుఁగాపాడుఁగదా యని పలికెను. అగస్త్యుఁడు వ్యాసు నోదార్చి దక్షారామమహిమఁ దెలిపి వ్యాసుని కోరికవైఁ దన తపోమహత్త్వముచే నాకాశమున కెగయించి వ్యాసాదుల కగస్త్యుఁడు భీమమండలమును జూపి ఇంద్రేశము, సిద్ధేశ్వరము, యోగేశము, కాలేశ్వరము, శమనేశము, వీరభద్రేశము, బ్రహ్మేశము, కపాలేశ్వరము, కుక్కుటేశము, సోమనాథేశ్వరము, శ్రీమహేశము, రామతీర్థము అను ద్వాదశ క్షేత్రములఁ దెలిపి వానినెల్ల వేర్వేరు నిరూపించి దక్షాధ్వరానలము, అఖిలేష్వరసంస్థి, సోమేశ్వరము, హైమవతిము, సప్తగోదావరము అను పంచతీర్థములఁ జేర్కొని వానియందెల్ల వ్యాసు నోలలాడించెను. ఆ తరువాత నాతఁడు వ్యాసునితో భీమేశ్వరాలయముం బ్రవేశించి దాని మహ

త్త్వమును కేయిసోళ్ళఁ దెలిపెను. వ్యాసుఁడు శివు నర్పించి బ్రహ్మ నందమందెను. పిదప, అగస్త్యుఁడు సగౌరవముగా నాతని వీడ్కొని భార్యాసహితుఁడై తన యాశ్రమమునకు వెడలి సుఖముండెను.

పరశురాముఁ డొకప్పు డగస్త్యమహర్షిని దర్శించి యాతనిచేఁ గృష్ణామృత స్తోత్రమును విని కృష్ణకవచధరుఁడై యిరువదియొక్క మాటు రాజులఁ జంపెను.

అగస్త్యుఁడు భూభారము తగ్గించుట

తొల్లి హిమగిరిపైఁ బార్వతీపరమేశ్వరుల వివాహము జరుగు చుండఁగా నా కల్యాణమును జూచుటకు యక్ష కిన్నర సిద్ధ కింపురుషులు నెల్లరు వచ్చి బ్రహ్మానంద సముద్రమున నోలలాడు చుండిరి. అప్పుడు భూదేవి దక్షిణదిక్కునఁ బైకి లేచుటయు నుత్తరదిశను లోనికిఁ గ్రుంగిపోవుటయు సంభవించెను. అందఱును భయపడపాగిరి. అంతఁ బరమేశ్వరుఁ డగస్త్యమహర్షిని బిల్చి “కుంభ సంభవా! ఈ యుపద్రవమునుండి కాపాడుటకు నీవు దక్క నన్యు లెవ్వరును గానవచ్చుటలేదు. కావున నీవు సశిష్యుఁడవై దక్షిణదిక్కు నకుఁ బొమ్ము. అంత భూమి సమమగును. అచటనుండియే నీవును నీ శిష్యులును నా కల్యాణ మహోత్సవము చూడఁగలశక్తి యను గ్రహించితిని ఆలసింపక పో” మ్మనెను. అంత నగస్త్యమహర్షి శివు నానతిని లోపాముద్రాపరిపూర్ణపార్శ్వఁడై శిష్యసమేతముగా దక్షిణ మునకుఁ బోయెను. అంత భూదేవి భారము తగ్గుటచే యథాపూర్వ ముగ సమవర్తిని యాయెను. అగస్త్యమహర్షి యట్లు సర్వేశ్వర కటాక్షముఁ బడసి సశిష్యుఁడై లోపాముద్రతో నట నుండియే దివ్య చతువులిచేఁ బార్వతీ పరమేశ్వరుల కల్యాణ మహోత్సవమును గాంచి యానందాంబుధి నోలలాడెను. *

అగస్త్యుఁ డింద్రద్యుమ్నుని శపించుట

పూర్వ మొకప్పుడు ద్రవిళాధీశుఁ డగు నింద్రద్యుమ్నుఁడు వైష్ణవోత్తముఁడై సర్వాత్ముఁ డగు నారాయణు నారాధించుచు నొక

తైలాగ్రమునఁ బూజాపరతంత్రుఁడై యుండెను. ఒకనాఁ డటకుఁ గలశజుఁ డరుదెంచి నిలిచియుండెను. ఇంద్రద్యుమ్నుఁ డాతనిఁ గాంచియు నేమఱిపాటున నిర్లక్ష్యముగా నూరకుండెను. అగస్త్యుఁ డాతని నిర్లక్ష్యబుద్ధికిఁ గినిసి యాతఁడు నీచగజయోనిం బుట్టుఁగా కని శాపోదకమును విడిచెను. ఇంద్రద్యుమ్నుఁ డప్పటి కొడఁ లెఱిగి భక్తి తాత్పర్యములతో నగస్త్యుని పాదములపైఁ బడి “మహాత్మా! నేను నిర్లక్ష్యబుద్ధితో లేను. ఈ తైలాగ్రభాగమున నుండి గృహీత మౌననియతితో సర్వాత్ముఁ డైన నారాయణు నూహించుచు దేహ స్మృతి వీడి యుండుటచే నిన్నుఁ గనఁజాలకపోయితిని. అంతియకాని మఱియొక భావమున నున్నవాఁడను గాను. నన్నుఁ గరుణింపవే!” యని ప్రార్థించెను. అగస్త్యమహర్షియు “నృపాగ్రణి! నీ విషయము నే నెఱుఁగుదును, ఎట్టి పుణ్యాత్ములైనను విప్రులఁ గని యిచ్చా మూలమునఁ గాని వరేచ్ఛా కారణమునఁగాని యేమఱి గాని యవ మానించి రేని యది దుష్కృతమే యగును. నీవు పుణ్యాత్ముఁడవు. నేఁటి విప్రావమానదోషము నిలిచియున్నచో ముందుముందు నీ కది ప్రమాదహేతు వగును. ఏతద్దోషపరిహరణార్థమై నీవు గజ జన్మము నెత్తక తప్పదు. ఇదియు విధివిలసితము. కాని, నీవు నారాయణ భక్తి పరిష్కృడవు. కనుక గజజన్మ మెత్తియు నీవు నారాయణచరణ సేవ నేమఱినికతముననే ముక్తి నందఁ గలవు పో” మ్మని కలశజుఁడు దనఁదారిఁబోయెను. ఇంద్రద్యుమ్నుఁడేనుఁగై పుట్టి యొకకాసార మున జలమును గ్రోలుతఱి నొక మకరముచేఁ బట్టువడి యితఃపర మెఱుఁగక విష్ణుమూర్తిని ప్రార్థింపగా నాతఁడు ప్రత్యక్షమై. శాప విమోచనముఁ జేయ నాతఁడజ్ఞానరహితుఁడై విష్ణురూపుడై నెలసెను. ఈ గజేంద్రమోక్షమే శ్రీ మద్భాగవతమందలి గజేంద్రమోక్షణము.

అగస్త్యుఁడు మణిమంతుని శపించుట

తొల్లి యొకప్పుడు కుశవతి యను పుణ్యనదీతీరమున నమరులు సతయూగము చేయుచుండిరి. కాని కావలతుఁడై కుబేరుఁడు పుష్పక

విమానమున శతమహాసంఖ్యగల యక్షరాక్షస బలములతో ప్రియ సఖుడైన మణిమంతుఁ డనువానితోఁ గూడి యాకాశమార్గమునఁ బోవుచుండెను. దారిలో యమునానది గలచోట నాకసమునఁ బోవు విమానమునుండి మణిమంతుఁ డుమ్మివెచ్చెను. అది యమునానదీ తీరమున నూర్ధ్వపాతుడై యుగ్రతపము చేయుచున్న యగస్త్యుని పైఁ బడెను. అగస్త్యుఁడు వెంటనే విమాన మాపుచేయ దిగివచ్చి నమస్కరించిన కుబేరుని జూచి 'మూర్కుఁడగు నీ మిత్రుఁడు నాపై నుమిసెఁ గావున నాతఁడొక్క మానవునిచేతఁ జచ్చు. ఆతని పరివార మైన యీ యక్షరాక్షసగణములెల్ల నానరునిచేతనే చచ్చు'నని శపించి పొండనెను. కుబేర మణిమంతు లగస్త్యుని గటాక్షింపు మని ప్రార్థించి నెలవు గైకొని పోయిరి. ఈ యగస్త్య శాపముకతముననే సౌగంధిక ప్రసవాపహరణ సమయమున మణిమంతుఁడు నాతని పరివారము భీమసేనుని చేతిలోఁ జచ్చిరి. *

అగస్త్యుఁడు భద్రాశ్వ వసు గ్రహించుట

కృతయుగమున నవవర్షములలో నొకవర్షమునకుఁ దనపేర భద్రాశ్వనామధేయంబుఁ గల్పించిన భద్రాశ్వఁ డను రాజు నిజ భార్యయగు కాంతిమతీదేవితో నుండ నగస్త్య మహర్షి యేతెంచి యాతనిచే నెన్నో మన్నన లంది పద్మనాభ వ్రత సంబంధ మగు దీప మాలికలం గాంచిన ఫలమున వా రా జన్మమున నంతయైశ్వర్యము గాంచెనని వారి పూర్వజన్మ వృత్తాంతమును దెలిపి వారి కేతద్వ్రత విధానమును బోధించి యనుగ్రహించెను.

మఱికొంత కాలమున కాతఁడు పుష్కరతీర్థమున కేఁగి కుమార స్వామిని భజించి వచ్చి భద్రాశ్వనకు మఱికొన్ని వృత్తములఁ దెలిపెను. అందిలావృతవర్షమున నున్నతటిఁ దనకు నారాయణుఁడు

వైకుంఠపురమున నిజభవనమును జూపి “వత్సా! ఈ చరాచరము
జలరూపమున నావరించి నరుణాభిధేయుడ నగు నారాయణుడను
నేనే. నీవు మధ్యక్షుడ వగుట దీనిని గంటివి ఏతద్దర్శన ఫలముకతన
నీ కేకాలమునను జేటు లేదు. ” పా ” మృని వీడ్కొలుపుటను దెలిపి
వాని నాశ్చర్యమగును నొనర్చెను †

“అగస్త్యగీతః” “అగస్త్య సంహిత.”

అగస్త్యమహర్షి లోకోత్తరపురుషుడై యాజీవితాంతము
జగద్ధితమునకై పాటుపడినవిశ్వశ్రేయస్కరుడు. మహాభారతమందలి
శాంతిపర్వమున వెలయు నీతని ప్రసిద్ధ మహా విద్యాబోధనయే
యగస్త్య గీతానామమునఁ జిరస్థాయియై నిల్చినది. మఱియు,
నీ మహర్షి రామచంద్ర విష్ణునామవాద్యవతార పూజావిధానము
శాస్త్రోక్తముగాఁ దెలిపియుండెను. ఇదియే “యగస్త్యసంహిత”
యనఁ బరగుచున్నది. *

అగస్త్యమహర్షి జీవితమంతయుఁ బ్రసిద్ధ బ్రహ్మవిద్యాబోధకమే
యైయున్నది. ఈతని తత్త్వసారమంతయు;

“శివుడే దాత శివుడె టోక్త శివుడే
చేయున్ మఖాదిక్రియల్
శివుడే విశ్వము నే శివుడ....”

నను నద్భుతాద్వైతానుసంధానమునఁ బ్రవృత్తమైన దనఁ జెల్లును.
సతీసహితుడై సమస్తతీర్థములఁ గ్రుంకివచ్చి యగస్త్యమహర్షి దేహ
శుద్ధికి యమనియమాదులకు నవి యవసరములే యైనను:

“తీర్థములు మాననములు ముక్తిప్రదములు”
“బాహ్యతీర్థావళులు ముక్తిఫలము నీవు”

అని తన సాధ్వీమణికిఁ దీర్థపరమార్థమును వెల్లడించినాడు.

"జపాకుసుమ సంకాశం ద్విభుజం వద్మహాస్తకం ।
 సిందూరాంబర మాల్యం చ రక్తగంధానులేపనమ్ ॥
 మాణిక్యరత్నఖచిత సర్వాభరణభూషితం ।
 ద్యాయేత్సలేత్సువర్ణాభం సూర్యస్య కవచం ముదా ॥
 పుణిః పాతు శిరోదేశే సూర్యః పాతు లలాటకమ్ ।
 అదిత్యో లోచనే పాతు శ్రుతి పాతు దివాకరః ॥
 హృదం పాతు నదా భానుః ముఖం పాతు నదా రవిః ।
 జిహ్వం పాతు జగన్నేత్రః కంఠం పాతు విభావసుః ॥
 న్కంఠౌ గ్రహపతిః పాతు భూజౌ పాతు ప్రభాకరః ।
 కరా వజ్రకరః పాతు హృదయం పాతు భానుమాన్ ॥
 మధ్యం పాతు సుసప్తాశ్వో నాభిం పాతు వభోమణిః ।
 ద్వాదశాత్మా కటిం పాతు నవితా పాతు వక్త్రినీ ॥
 ఊరూ పాతు సురశ్రేష్ఠో జానునీ పాతు భాస్కరః ।
 జంఘే మే పాతు మూర్తాందో గుల్ఫౌ పాతు త్విషాంవతిః ॥
 పాదౌ దినమణిః పాతుపాతు మిత్రోఽఖిలం వపుః ।
 అదిత్య కవచం పుణ్యం అభేద్యం వక్ష సన్నిభమ్ ॥
 నర్వరోగ భయాదిభ్యో ముచ్యతే నాత్ర నంశయః ।
 సంవత్సర ముపాసిత్యా సామ్రాజ్య పదవీం లభేత్ ॥
 అనేకరత్న సంయుక్తం స్వర్ణమాణిక్య భూషణమ్ ।
 కల్పవృక్ష సమాకీర్ణం కదంబ శుసుమప్రియమ్ ।
 అశేషరోగ శాంత్యర్థం ద్యాయే దాదిత్య మండలమ్ ॥

సిందూరవర్ణాయ సుమండలాయ సువర్ణ రత్నా భరణాయ తుభ్యమ్ ।
 వద్మాది నేత్రేవ సువంకజాయ బ్రహ్మాండ నారాయణ శంకరాయ ॥
 సంరక్తచూర్ణం ససువర్ణతోయం సకుంకుమాభం సకుశంసపుష్పమ్ ।
 ప్రదత్తమాదాయచ హేమపాత్రే ప్రశస్తనాదం భగవన్ ప్రసీద ॥

అగస్త్యః దౌనర్షిన 'ఆదిత్యస్తోత్రము'

“ధ్యాయేత్సూర్యమనంతకోటి కిరణం తేజోమయం భాస్కరం ।

భక్తానా మభయప్రదం దినకరం జ్యోతిర్మయం శంకరమ్ ॥

ఆదిత్యం జగదీశమచ్యుత మజం త్రైలోక్య చూడామణిం ।

భక్తాభీష్ట వరప్రదం దినమణిం మార్తాండ మాద్యం శుభమ్ ॥

కాలాత్మా సర్వభూతాత్మా వేదాత్మా విశ్వతోముఖః ।

జన్మమృత్యు జరావ్యాధి సంసార భయనాశనః ॥

బ్రహ్మ స్వరూప ఉదయే మధ్యాహ్నేతు మహేశ్వరః ।

అస్తకాలే స్వయం విష్ణుః త్రయీమూర్తిః దివాకరః ॥

ఏకచక్రరథోయస్య దివ్యః కనక భూషితః ।

సోయం భవతు నప్రీతః పద్మహస్తో దివాకరః ॥

పద్మహస్తః పరంజ్యోతిః పరేశాయ నమోనమః ।

అందయోనిర్మహాసాక్షి ఆదిత్యాయ నమోనమః ॥

ధర్మమూర్తి ర్దయామూర్తిః సత్యమూర్తిర్నమోనమః ।

సకలేశాయ సూర్యాయ క్షంతేశాయ నమోనమః ॥

అగస్త్యార్ఘ్యప్రదానవిధానము

అగస్త్యమహర్షి జగజ్జేగీయమానుడై నేటికిని భాద్రపద మాసమున భూలోకమునకు నక్షత్రరూపమున దర్శనమొసగుచు వండువట్టిన నీటికాలుష్య ముడిపెడుకతకఫలమై మనస్మృతిపథమునకు వచ్చుచుండును.

అగస్త్య నక్షత్రోదయము కాఁగానే విఫులిలు సుస్నాతులై కాశపుష్పముతో అగస్త్యప్రతిమను జేసి వుష్పధూపాదులతో నర్చించి యర్ఘ్యప్రదాన మొసఁగి పూజావిధానము నెఱవేర్చి రాత్రి జాగరణు చేయవలయును. అట్టివారి కిష్ట కామ్య సిద్ధియు మోక్షపదప్రాప్తియు నాతఁ డొసఁగుచుండును.

“కాశపుష్ప ప్రతీకాశ వహ్ని మారుతసంభవ ।
 మిత్రావరుణయోః పుత్రృ కుంభయోనే నమోస్తుతే ॥
 వింధ్యవృద్ధిక్షయకర మేఘతోయ విషావహః ।
 రత్నవల్లభదేవేశ లంకావాస నమోస్తుతే ॥
 వాతాపిర్భక్షితో యేన సముద్రకోషితః పురా ।
 లోపాముద్రాపతి శ్రీమాన్ యోఽసౌ తస్మై నమో నమః ॥
 యేనోదితేన పాపాని విరియం యాంతి వ్యాధయః ।
 తస్మై నమో స్త్యగస్త్యాయ సఃప్రాయ చ పుత్రిణే ” ॥

అని యర్ఘ్యము విడిచి పిమ్మట లోపాముద్రాసాధి నుద్దేశించి

“రాజపుత్రి మహాభాగే ఋషిపత్ని వరాననే ।
 లోపాముద్రే నమస్తుభ్య మర్ఘ్యం మే ప్రతిగృహ్యతామ్ ” ॥

అని యర్ఘ్యమిచ్చి యగస్త్యప్రతిమను బూజించి విప్రులకు గోదా
 నాదికము నొసంగి, యాదిన ముపవసించినవారికి లోపాముద్రా
 గస్త్యులు భుక్తిముక్తుల నిత్తురు.

“అగస్త్యాయ నమస్తేఽస్తు అగస్త్యేఽస్మిన్ ఘటేష్ఠితః
 అగస్త్యో ద్విజరూపేణ ప్రతిగృహ్లాతు సత్కృతః ।
 అగస్త్యస్సప్తజన్మాఘం నాశయిత్యాఽవయోరయం
 ఆపత్యం విచలం సౌఖ్యం ప్రయచ్ఛతు మహామuni: ” ॥



మహర్షుల చరిత్రలు

* * *

అత్రి మహర్షి

అత్రిమహర్షి సప్తమహర్షులలో నొకఁడు. అననూయ మహా సాధ్వికిఁ బ్రాణనాథుఁడు. నిజతపఃప్రభావమున లోకోత్తరుఁడైన మహాపురుషుఁడు.

అత్రి జననము

సృష్టికర్తయగు బ్రహ్మదేవుఁడు తనకు సహాయుఁడుగా నుండి ప్రపంచమునఁ గొంత సృష్టికిఁ గారకుఁడగు నను నుద్దేశముతో దన మానసమునుండి యత్రిని బుట్టించెను. అత్రి జన్మించి తండ్రికి నమస్కరించి “తండ్రి! నీవు నన్నేనిమిత్తమై సృశించితివి? నీయాజ్ఞ నాకు శిరోధారణ మగును గాక!” యని పలుకఁగా బ్రహ్మదేవుఁడు సంతసించి “నాయనా! నీవు మహాతపస్సు చేసి లోక సంరక్షణమునకై కొందఱను సృశింపవలయు. సాహాయ్యము నేను చేయుచుందు” నని చెప్పి యత్రిని దపోవనమునకుఁ బంపి బ్రహ్మదేవుఁడు తన నివాసమున కేగెను. *

అత్రి తపోనియతి

బ్రహ్మదేవుని యాజ్ఞానుసార మత్రి బయలుదేలి యొక వనమున కేగి యందుఁ దపోవృత్తి నుండెను. పంచభూతములచే నేర్పడి రక్తమాంసాస్థికలచే హేయమై వినశ్వర మగు దేహముపై నిర్మమత్వము గలిగి యా దేహముకాని యాత్మను దర్శించి తదంతర్లీనత నానందసుస్థిర చిత్తమున నెగడఁ గనుటకే యమనియమములు, దాన

ధర్మములు. తపోవ్రతములు నేర్పడినవి. తాను కాని దేహముపై మమత్వము నశింపఁ జేసికొనుటకుఁ దానైన యాత్మవలని యానంద మనుభవించు శక్తిఁ గనుటకు దేహము నుపవాసాది కఠిననియమ ములచేఁ గృశింపఁ జేయవలయును. అట్టి దేహ కార్యమువలన దుఃఖము నందక యాత్మానందస్థితిని నిలువఁగలిగినవారే మహర్షులు. ఈ శాశ్వత స్థితికి నిత్యతపోనిరతియే మార్గము. ఈ స్థితినున్న వారనంత శక్తిమయులు. దీనినే యత్రి సాధింప దొరకొనెను. ఇట్టి మహోగ్రతపస్సంపన్నుఁ డగు నత్రిమహర్షి నేత్రగోళముల నుండి కొంతకాలమున కొకదివ్యతేజ ముదయించెను. ఆ మహోతేజ మంతు లేనిదై భూనభోంతరమంతయు వ్యాపించెను. దళదిశలు నా తేజము ఖరింపనెంచి యాహ్వానించెను. కాని యా తేజో విశేష మత్యంతమై నిర్భర మగుటచేఁ గొంతకాలమున కా దళదిశలును మోయఁజాలక వెడలఁగ్రక్కెను. అంత నా దీధితి సముద్రగర్భమునఁ బడెను. ఈ సంగతి బ్రహ్మదేవుఁ డెఱింగి యా ప్రదేశమునకు వచ్చి యా తేజ మును దాను ధరించెను. దేవత లిది చూచి యావిరించిని సోమమంత్ర ములతో స్తుతించిరి. అంత బ్రహ్మ యా తేజోంశమునకుఁ బరుష రూప మొనఁగి యత్రిమహాముని విజాహమైన పిమ్మట నాతని కన సూయయందుఁ దన యంశముచేఁ జుండుడై జన్మించుననియు నా తేజోంశమే యొకటి తరువాత క్షీరసాగర మథన సమయమున జనించి యా శకాంకునిఁ గలియు ననియు దేవతలకుఁ జెప్పి యా చతుర్ముఖుఁ డంతర్హితుఁడయ్యెను. అత్రి యథాపూర్వము తపో విద్యానవద్యుడై బ్రహ్మచారియై యుండెను. *

అత్రిమహర్షి వివాహము

కొంత కాలమునకు దేవహూతికర్దములకు విష్ణుమూర్తి కటాక్షముచేఁ దొమ్మండుకూతులును నొక కుమారుఁడును జన్మించిరి.

కర్దమప్రజాపతి తన కూతుండ్రను బ్రహ్మర్షులకే యిచ్చి వివాహము చేయనెంచి వారిలో నొకతె యగు ననసూయకుఁ దగినవరుఁ డౌతి మహర్షియే యని యాతనిఁ బిలువనంపెను. అత్రిమహర్షియుఁ గర్దమునియొద్దకు వచ్చి యాతని కోరికపై ననసూయను వివాహమాడి యత్తమామల యాశీర్వచనము లంది తన యాశ్రమమునకు సభార్యుడై వెడలిపోయెను.

ఈ ప్రకార మత్రిమహర్షి గృహస్థాశ్రమమును స్వీకరించి యనసూయాసాధ్యుతోఁ గాపురము చేయుచుండెను. అనసూయ తన యద్వితీయ భర్తృసేవలో సమస్తమును విస్మరించుచుండెను. భర్తనే దైవముగా నెంచి యాతనికి సకలోపచారములను జేయుచు నాతని హృదయమును జూఱిగొని జ్ఞానోపదేశము, ననంతమహత్త్వము నాతనివలన నామె పడయఁ గల్గెను. ఆహా! ఆహారవిహారనిద్రాసంగమ వ్యామోహాదులచే నవనిత్రమై యత్యంత దుఃఖపూరిత మగు సామాన్య సంసార జీవనమునకు, నాత్మానంద్యవిద్యానందముచే వినశ్యరదేహ సుఖవిదూరము విశ్వమంగళార్థము వినియుక్తము మమకార రహిత మగు మహర్షుల సంసారజీవనమునకు నెంతదవ్వు! *

త్రిమూర్తు లనసూయకు వరము లొసఁగుట

అందుచే నత్రిమహర్షి దయవలన ననసూయకు నానాటికి గొప్పతనము పొచ్చుచుండెను. ఒకనాఁడు బ్రహ్మ విష్ణు మహేశ్వరులనసూయ మాహాత్మ్యమును బరీక్షింప నెంచి యత్రిమహర్షి యాశ్రమమునకు వచ్చి యాతిథ్యము కోరిరి. అత్రి మహాప్రసాద మనెను కాని, యా త్రిమూర్తులును దమకొక ప్రకము కలదనియు దాని ప్రకార మానాఁడు తమకు వడ్డించు స్త్రీ నగ్నయై వడ్డింపవలె ననియుఁ జెప్పిరి. అత్రిమహర్షి యనసూయతో నీ విషయమును

జెప్పెను. అనసూయ యంగీకరించెను. ద్రిమూర్తులు స్నానము చేసి వచ్చి కూర్చుండ వారిపై ననసూయ మంత్రాక్షతములు జలమును జల్లిగా వారు మువ్వురు నామె మాహాత్మ్యమునఁ జంటిబిడ్డలైరి. ఆమె నగ్నయై వడ్డించి పిమ్మట వస్త్రము ధరించి తిరిగి వారిపై జలము చల్లి యథాపూర్వముగాఁ ద్రిమూర్తులఁ జేసి భుజింపుడని కోరుకొనెను. వారు భుజింపఁగనే మరల వారిని శిశువులఁ జేసి తన గృహముననే యుద్యోలలోఁ బరుండఁ బెట్టి యూచుచుండెను. సరస్వతీ లక్ష్మీ పార్వతులు భర్తలను వెదకికొనుచు వచ్చి యనసూయను బతిభిక్షము వేడిరి. అనసూయ వారి నాదరించి యాముగ్గురు బిడ్డల నిచ్చెను. వారాశ్చర్యపడి తమ భర్తలను బ్రసాదింపు మని యామెను ప్రార్థించిరి. అనసూయ వారికి మొక్కి మంత్రాక్షతము లతో నా బిడ్డలఁ ద్రిమూర్తులఁ జేసి యాత్రిమాతలకు నిచ్చెను. అంతఁ ద్రిమూర్తులును భార్యాసహితులై యనసూయామాహాత్మ్యమునకు మెచ్చుకొని తమయంశములచే లోకోద్ధారకులగు మువ్వురు పుత్రులు దయింతు రని వరమిచ్చి యనసూయాత్రి మహర్షుల నాశీర్వదించి వెడలిపోయిరి. *

మఱియొక పర్యాయము కౌశికపత్ని శాసనమున సూర్యుఁడు దయింపకుండఁగా లోకోపద్రవము కలిగెను. అప్పుడు బ్రహ్మ పంపున దేవత లా యుపద్రవమును జాపుమని యనసూయను గోరిరి. అనసూయ కౌశికపత్ని నంగీకరింపఁ జేసి సూర్యోదయమగునట్లు కానించి మరణించిన యామె భర్తను వెంటనే బ్రతికించెను. అప్పుడును ద్రిమూర్తులు ప్రత్యక్షమై యామెకుఁ దమ యంశములఁ బుత్రత్రయ ముదయించు నని యాశీర్వదించిరి. †

అత్రిమహర్షి సంతానమునకై తపముచేయుట

అటుపిమ్మటఁ గొంతకాలమున కత్రిమహర్షి భార్యాసహితుఁడై ఋక్షపర్వతముపై నిలిచి దేవదేవుని గుఱించి శతవర్షములు ఘోరతప

* భాగవతము - మార్కండేయపురాణము.

† మార్కండేయపురాణము

మొనరెను. ఆ తపోనలముచేఁ ద్రివిగములును గలఁగుఁడువడఁగా బ్రహ్మవిష్ణుమహేశ్వరులు మువ్వురును బ్రత్యక్షమైరి. అత్రి వారిని బూజించి “ నేను సత్సంతానార్థమై దేవాదిదేవుని గుఱించి తపమొనర్ప మువ్వురేల వచ్చితిరి? మీలో నధికులెవ? రని వారిని బ్రశ్నించెను. ఆ త్రిమూర్తులును దమ కభేదమని చెప్పి తమ యంశములచేఁ ద్వారలోనే యాతనికి నత్పుత్రోదయ మగు నని వర మిచ్చి యదృశ్యులైరి.

అత్రిమహర్షికి లోకోత్తరపురుషు యదయిందుట

కాలక్రమమునఁ ద్రిమూర్తులవరమున నత్రిమహర్షి నేత్రగోళ మునుండి చంద్రుఁడును ననసూయాగర్భమున దత్తాత్రేయ దుర్వాసు లును గ్రమముగా బ్రహ్మవిష్ణు మహేశ్వరాంశములతో నుద్భవించిరి. ఆ మువ్వు రట్లు జన్మించి దినదిన వర్ధమానులై తల్లిదండ్రుల కధికామోదమును గూర్చుచుండిరి.

ఇట్లు పుత్రులు పెరుఁగుచుండఁగా నత్రిమహర్షి తపోధ్యాన నిమగ్నుఁడై యనసూయను బిలిచి “ సాధ్వీ! నీవు కోరినట్లు సత్పుత్రు లుదయించినారు. నే నికఁ దపోజీవనము నభిలషించుచున్నాను. నీవు నాతో నుందువా? లేక యీ బిడ్డలకడ నుందువా? ” యని యడిగెను. అనసూయ వినయవిధేయతలతో “ మహాత్మా! పుత్రు లింకమ బెరిగి పెద్దవారు కాలేదు. అగుట నిపుడే యాశ్రమాంతరమున కరుగుట ధర్మము కాదు. కావునఁ బుత్రప్రోక్షణార్థమై పృథుచక్ర వర్తికడ కరిగి యర్థముఁ గొనితెండు, వారలఁ బెంచిన పిమ్మట మన ముభయులము వానప్రస్థాశ్రమమున కరుగుట లగు. తమకుఁ జెప్పుటకు నేనెంతదానను! ఐనను దమ యభీప్సితమే యొనరింతు ” నని వాక్రుచ్చెను. అత్రిమహర్షియు నామె వాక్యములందలి ధర్మము నొచిత్యము గ్రహించి ధనార్థియై పృథుచక్రవర్తి చేయుచున్న యశ్వ మేధయాగమును జూడనేగెను.

అత్రిమహర్షి పృథుచక్రవర్తికడ కేఁగుట

అచటఁ బృథుచక్రవర్తి యాగాశ్వమును విడిచి తత్సంరక్షణము నకై పుత్తుని బంపుచు నత్రిమహర్షి నాతనికి సాహాయ్యము గ మ్మని ప్రార్థించెను. అత్రిమహర్షి యంగీకరించి వెడలెను. పృథుచక్రవర్తి యాగవైభవమును జూడలేక యింద్రుఁడు పాపంఁడవేషమునఁ దిరోహితుఁడై యాగాశ్వము నపహరించి యాకాశమున కేఁగెను. పృథు పుత్తుఁడత్రిసాహాయ్యమున వాని ననుసరించి దేవేంద్రునిపై బాణము వేయ సంశయించు చుండఁగా నత్రిమహర్షి యజ్ఞహంత నెంతవాని నైనఁ జంపవచ్చునని యాతనికి బోధించెను. అంతఁ బృథుపుత్తుఁడేంద్రునిపై బాణము లేసి నొప్పింప నింద్రుఁ డశ్వమును విడిచి పాటి పోయెను. అత్రిసహితుఁడై రాజకుమారుఁ డశ్వమును ద్రోలి తెచ్చు చుండఁగా సింద్రుఁడు మఁల దాని నపహరించెను. ఈసారి పృథు పుత్తుని కిది గోచరము కాలేదు. అత్రిమహర్షి దివ్యనేత్రములఁ జూచి యాతనికిఁ తెప్పఁగా నాతఁడు మ ల నింద్రుని దరిమి యాగాశ్వమును గొని తెచ్చెను. అశ్వమేధయాగ మాపై నిర్విఘ్నముగాఁ జూర్తి కాఁగానే పృథుచక్రవర్తి బ్రాహ్మణుల కనేక దక్షిణ లిచ్చి సంతృప్తిఁ జెఱచుచుండెను. ఆసమయమున నత్రిమహర్షి పృథుచక్రవర్తి నింద్రుఁ డాయుఁ జంద్రుఁ డనియు విధాత యనియుఁ గీ ర్తించెను. అట నున్న గౌతమమహర్షి యిది విని “యొక మానవమాత్రు నింతగా నేల నుతీంతు” వని యాతనిపైఁ గలుషించెను. అత్రియుఁ దన వాక్యముల దోషము లే దనెను. క్రమముగా నిరువురకు వాదము ప్రబలెను. నాటి సఖాంగణమునఁ గల ఋషిపుంగవు లాధర్మసిద్ధ యముఁ జేయఁ జాలకుండిరి. అంతఁ గాశ్యపమహర్షి లేచి సనత్కు మారుఁడు దక్కనన్య లీసమన్యఁ దేల్చ లేరని వక్కాణించెను. అంత నాసదన్య రందఱతో నత్రి గౌతములు సనత్కుమారుపాలి కేఁగి యా వాదమును దెలియఁబఱచిరి. సనత్కుమారుఁడు అత్రి వాక్యము

అందు దోషము లేదనియు "నావిష్ణుః పృథివీపతిః" అను భావమున నవి ధర్మయుక్తములే యని తీర్మానించెను. అంత సదస్యు లందఱును బృథుచక్రవర్తితో నీ నిర్ణయమును నివేదించ నాతఁ డత్రిమహర్షిని గీర్తించి యనేక ధనకవకవస్తు వాహనములిచ్చి సత్కరించెను. అత్రి మహర్షియు వానిని దీసికొని నెక్కి పుత్తూరికుఁ బంచి యిచ్చి వారలు వయసు గన్నంతనే భార్యా సహితుడై ధర్మసంహిత బుద్ధితో వనమున కేఁగెను.*

అత్రిమహర్షి సూర్యచంద్రుల రక్షించి రాక్షసుఁ

భస్మము చేయుట

ఒకప్పుడు దేవతలకు జంభాదీదైత్యులకు గొప్ప యుద్ధము సంభవించెను. అందు రాహునస్త్రిసమితిచే సూర్యచంద్రులు సోలిపోఁగా వెలుఁగు నశించి లోకమంతయు నంధకారబంధుర మయ్యెను. అప్పుడు రాక్షసులు విజృంభించి దేవతల నొప్పించఁదొడగిరి. దేవతలు భయార్తులై యత్రిమహర్షికడ కరుదెంచి దమదుస్థితిని సూర్యచంద్రుల పాటును తెప్పి తమ్ము రక్షింపవలె నని వేఁడుకొనిరి. అత్రిమహర్షియు వెంటనే వారి కభయమిచ్చి సూర్యచంద్రుల శరీరముల గతుతములగు నట్లు చేసివై చెను. పిమ్మట నాతఁడు తీక్షణదృష్టిమాత్రముననే రాక్షసులెల్లరు మడియునట్లు చేసెను. అంత దేవతలెల్ల రత్రిమహర్షి కటాక్షమున బ్రీతికితి మని యాతని నెంతయు శ్లాఘించి వెడలిరి. ఆహా! మహద్భుల మహత్త్వము వర్ణనాతీతము గదా! జగద్ధితార్థము దేవకార్యనిమిత్తము నత్రిమహర్షి యనంతములగు నిట్టిమాహాత్మ్యము లెన్నిటిలో చూపెను.†

అత్రిమహర్షి సీతారాముల కాతిభ్యమిచ్చుట

భరతుఁడు సపరివారుడై యరణ్యమున నున్న సీతారామతమ్ములులకడకు వచ్చి శ్రీరామునిపాదుకలు గొని నంద్రిగ్రామమున కేఁగిన

* భారతారణ్యవర్ణము. † బ్రహ్మాండపురాణము.

పిదప శ్రీరాముడు భార్యానుజులతో నత్రిమహర్షి యాశ్రమమున కేతెంచెను. అత్రిమహర్షి యు వారిని మిగుల మన్నించి యనసూయా దేవి మాహాత్మ్యము వారల కెఱిగించెను. సీతాదేవి యనసూయ వలనఁ బ్రతివ్రతాధర్మములు విని యామెకుఁ దన వివాహవృత్తాంత మును దెల్పెను. ఆనసూయయు సీతకు నూతనాంబర భూషణము లతో శశ్వదలంకృతి యగు కుంకుమ నిచ్చి సూశీర్వదించెను. ఆరాత్రి సీతారామలక్ష్మణు లత్రిమహర్షి యాశ్రమమునఁ గడిపి మఱునాఁ డుదయమున బయలుదేఱి యేగిరి. *

అత్రిమహర్షి యపరిగ్రహవ్రతపాలనము

అత్రిమహర్షి మొదటఁ గొంతకాలము కశ్యప విశ్వామిత్రాదు లతోఁ గలిసి భూమిపైఁ జరించుచుఁ దపశ్చరణతరుఁడై యుండెను. కొంతకాలమున కొకమహాత్మామము సంభవించెను. ప్రతిగ్రహము చేయ మని వ్రతము ధరించిన సప్తర్షులు నాకలి దీర్చుకొనుటకై యొక శవమును దినదొడగిరి. వృషాదర్శి యను రాజు పారికడ కేగి భోజనపదార్థములఁ బంపెద ననెను. కాని వారు గ్రహింపమనిరి. రహస్యముగా నాతఁ డంపగా వా రంగీకరింపకుండిరి. కొంతకాలము వారు తామరతూండ్లు తిని బ్రతుకనెంచి యొకకొలనుఁ జొచ్చి కొన్ని తిసనాశములను బ్రోగుచేసి కట్టఁ గట్టి గట్టుపై బెట్టి సున్నాతులై వచ్చుసరికి, దేవేంద్రుడు ప్రచ్ఛన్న వేషుడై యా తామరతూండ్లను దాచివేసెను. సప్తర్షులు నెవరు దాచినది తెలియక తామర తూండ్ల నపహరించినవానికిఁ గల్గదోషముల నిర్వచింపఁ దొడఁగిరి. అంత నింద్రుడు వారి యపరిగ్రహమునకు వ్రతపాలనకుఁ దపఃప్రధాన తీర్థమునకు మెచ్చి స్వస్వరూపియై మహర్షులతో నత్రిమహర్షి ని స్వర్లోక మునకుఁ దీసికొనిపోయి యనేకవిధములఁ బూజించి కృతార్థుఁ డయ్యెను. †

ఒకమాటు ధర్మసంసక్తు లగుఋషులు అత్రిమహర్షిని దర్శించి “మహాత్మా! నీవు విశ్వవిదుఁడవు. ఋషిశ్రేష్ఠుఁడవు. విశ్వహితోదయుఁడవు కావున, మాయాదుఁ గటాక్షముంచి దైవములలో నుత్తమదైవ మెవరు? ఏది పరమధర్మము? ఏది పరమవిధి? పరమేశ్వరు నర్పించువిధాన మేది? అను సంశయములను దీర్చు” మని వేఁడుకొనిరి. అత్రిమహర్షి చాల సఃతసించి వారి నెల్లరఁ దగురీతి సమ్మానించి యిట్లు పలికెను. “ఋషులారా! సర్వదేవతలలోను శ్రీమన్నారాయణుఁడే యుత్తమోత్తమదైవము. ఈతఁడే పరంధాముఁడు, పరంజ్యోతి, సర్వకారణకారణుఁడును. ఉపవాస వ్రతదాన స్వాధ్యాయాదులచే నాతని నర్పించుటయే పరమధర్మము, పరమవిధి. ఇహోముత్ర సుఖముల కాతని నర్పించుట - అమూర్తార్చనము, సమూర్తార్చనమని - ద్వివిధము, అగ్న్యహుతి యమూర్తార్చనమనియుఁ బ్రతిమాద్యర్చనము సమూర్తార్చన మనియుఁ దెలియనలెను. వైఖానసమతము ననుసరించిన యర్చనమే యుత్తమము. సాయంప్రాతల యందు గృహమునఁ గాని దేవాలయమునఁ గాని ద్విజులు భక్తిభావముతో నగ్నిహోత్రాది హోమాంతముగాఁ బరమేశ్వరప్రతిమను బూజించుటే సమూర్తార్చనము. భృగుఁడు, కాశ్యపుఁడు, మరీచి, నేను దీని నభినందింతు” మని యత్రిమహర్షి యామూలాగ్రముగా నుపదేశించెను. ఇదియే ‘యత్రిసంహిత’గా విఖ్యాతి గాంచినది.

ఇం దత్రిమహర్షి కర్మ, ప్రతిష్ఠ, పూజన, స్మరణోత్సవ ప్రాయశ్చిత్తము లను విభాగముల క్రిందఁ దన విషయమును విభజించెను. ఇందు మొదటిభాగమున దేవాలయస్థల పరిశీలనము, దేవాలయతనరూపము; దైవప్రతిమానిరూపణము మున్నగువిషయములును, రెండవ భాగమునఁ బ్రధాన పరివార దేవతాప్రతిష్ఠాదికము, మూడవభాగమునఁ బూజావిధానమును, నాల్గవభాగమున మహాభిషేకవివరణము, ఐదవభాగమున నుత్సవవిశేషములుఁ బ్రత్యేకోత్సవములుఁ దన్నిబంధనములును, నాఱవభాగమునఁ బూర్వోక్తవిధానములందలి దోషాదికమునకుఁ బ్రాయశ్చిత్తమును వివరింపఁ బడినవి. ఈ ప్రకార మత్రిమహర్షి

దేవతార్చనావిధానమును లోకమునకుఁ జాటి పరమేశ్వరోపాసన
మును దన్మాతమునఁ దరణోపాయమును మనకుఁ బ్రసాదించెను.

అతి స్మృతి

అతిస్మృతి లేక ఆ తేయధర్మశాస్త్రమును పేర అతిమహర్షి
ప్రోక్షమగు ధర్మశాస్త్రము కలదు. విప్రుడు కూడ స్త్రీని వివాహ
మాడినచోఁ బతితుఁడే యగునని యతిమహర్షి పేర్కొన్నట్లు మను
స్మృతి (iii-16) లోఁ గలదు. ఈ ధర్మశాస్త్రమునఁ దొమ్మి దధ్యాయములు కలవు. దానధర్మములఁ గూర్చియు జపతఃముల గూర్చియు
రహస్యప్రాయశ్చిత్తాదులను గుఱించియు, యోగము యోగాంగ
ములు మున్నగు వానిని గుఱించియు నెన్నో విషయము లిందుఁ గలవు.

ఇది కాక అతి సంహితలు అతిస్మృతులను పేర నెన్ని యో
స్మృతి గ్రంథములు కాన నగుచున్నవి. వీనిలో ప్రాయశ్చిత్తములు,
దానములు, పితృమేధము, ఆచారములును, గురువశంస, చాతుర్వర్ణ
ధర్మములు, జపమాలాపవిత్రత, బ్రాహ్మణుల కుండవలసిన శౌచాన
సూయాది సుగుణములు, ఇష్టా పూర్త నిర్వచనము, యమనియమ
ములు, పుత్రులు, దత్తపుత్రులు, ప్రాయశ్చిత్తములు, అశౌచము,
చాంద్రాయణకృచ్ఛ శాంతపనములు, మున్నగు విషయములు కలవు.

దత్తపుత్ర స్వీకృతి విషయమున అతి యనుశాసనమే మొట్ట
మొదటి దని దత్తకమిమాంసలోఁ గలదు. అతని ననుసరించి యంతు్యజు
లేడు జాతులవారు. రజకులు, పాదరక్షలు తయారుచేయువారు,
నటకులు, బురుదులు, కైవర్తకులు (పల్లెవారు), మేదరులు, భిల్లులు.
కాని, యాతా వివాహయజ్ఞాదులలోఁ దాఁకఁదగినవారు తాఁక
రానివారు ననువిషయమునఁ బట్టింపు లేదు మఱియు, లఘుత్రి
స్మృతి, వృద్ధాశ్రేయస్మృతి యని రెండుస్మృతులు అతిమహర్షి పేరఁ
గాననగుచున్నవి.

మహర్షుల చరిత్రలు

. . .

అష్టావక్ర మహర్షి

పూర్వ మొకప్పు డేకపాదుఁ డను సద్రాహ్మణుఁ డొకఁడు నిరంతరతపోనిరతుఁడై యుండెను. అతనికి సుజాత యను నుత్తమ కన్య భార్యయై సకలోపచారములు సంతోషముతోఁ జేయుచుండెడిది. సద్గృహస్థుఁడు వేదవేత్త యగు నేకపాదునికడకు వటువరులు వచ్చి యధ్యయన మర్థించిరి. ఏకపాదుఁడు వటువులయధ్యాపనము కూడఁ దపోంగముగా భావించి శిష్యులచే నెల్ల వేళల వల్లింపఁ జేయుచుండెను.

ఏకపాదుఁ డష్టావక్రుని శపించుట

ఇటు లుండఁ గొంతకాలమునకు భర్తయనుగ్రహమున సుజాత గర్భము ధరించెను. ఏకపాదుఁడు నిరంతర శిష్యాధ్యాపనముతోఁ గాలముఁ గడుపుచుండెను. సుజాత గర్భముననున్న బాలునికి గర్భమున నుండఁగనే పుణ్యవశమున వేదము లలవడెను. ఒకనాఁడాతఁడు మాతృగర్భము నుండియే స్వరము తప్పిన దని తండ్రికిఁ జెప్పెను. మఱియొకపర్యాయ మాతఁడు “నిద్రాహారములై న లేకుండ శిష్యుల నెల్లపుడును జదివింతు వేల? మాతృగర్భమున నుండి యొక్కసారి వినఁగానే నాకు వేదములు వచ్చినవి. వారి నింతగా జాధించు చుందు వేల?” యని తండ్రి నడిగెను. అంత నేకపాదుఁడు తనకు జన్మించు కుమారుఁడు దివ్యమహిమోపేతుఁ డని గ్రహించి యానందించెను. కాని యింత జాల్యముననే తండ్రికిఁ దప్పు దిద్దుటయు నధ్యయనమును గూర్చి వక్రముగఁ బట్టుటయు శిక్షార్హములే కాని తమార్హములు గా వనియు శిక్షింపవలసినపుడు పుత్రభావ మడ్డు రారాదనియు నెంచి యాతని నెనిమిది వంకరలతోఁ బట్టు మని శపించెను. ఏమృత నా బాలుఁ డగ్నికల్పుఁడై తల్లి కడుపునఁ బెరుగుచుండెను.

ఏకపాదుఁడు జలమజ్జితుఁడగుట

ఒకనాఁడు సుజాత ప్రసవభారమునకు వెఱచి ఘృతతైల ధాన్యములఁ దెం దని యేకపాదునిఁ గోరెను. ఏకపాదుఁడు నల్లె యని ధనార్థియై జనకచక్రవర్తిపాలికిఁ బోయెను. అప్పుడు జనక చక్రవర్తి వరుణపుత్రుఁ డగు వందితో వాదము చేసి గెలిచినవారికి సమస్తము నిచ్చెద ననియు నోటువడిన వారు జలమజ్జితులై యుండ వలె ననియుఁ బ్రకటించెను. ఏకపాదుఁడు విజయకాంక్షియై వందితో వాదమునకు దిగి దై వవశమున నోటువడి జలమజ్జితుఁడై యందుండెను.

అష్టావక్రుఁ డుదయించి తండ్రివి రక్షించుట

ఇట్లుండగా సుజాత యింటియొద్దఁ బుత్రునిఁ గనెను. ఆ పుత్రుఁడు తండ్రి శాపకారణమున నెనిమిది వంకరలతోఁ బుట్టి యష్టా వక్రనాముఁ డయ్యెను. ఆ సమయముననే సుజాత తల్లి - ఉద్దాల కుని భార్య - కూడ నొకపుత్రునిఁ గనెను. అతఁడు శ్వేతకేతుఁ డను నామమునఁ బెరుఁగుచుండెను. మాతుల భాగినేయు లగు నష్టావక్ర శ్వేత కేతు లిరువురును బాల్యము నుండియు నుద్దాలకునికడ నేక సంధాగ్రాహులై చదివి యధ్యయనశూరులైరి. ఉద్దాలకుఁడు తండ్రి యనియు శ్వేతకేతుఁడు భాత్రీ యనియు నష్టావక్రుఁ డెంచుచుండెను. ఒకనాఁడు శ్వేత కేతుఁ డష్టావక్రుని “మీ తండ్రికడకుఁ బో” మ్మని కనరెను. అట్లవమానింపఁబడి తల్లి యగు సుజాతకడ కేఁగి యష్టా వక్రుఁడు తన తండ్రి సంగతిఁ తెప్పమనెను. సుజాత యేకపాదుఁడు జనక నృపాలు నగరమున కేఁగి వందితోడి వాదమున నోడి జలమజ్జితుఁ డగుటఁ దెల్పెను.

అష్టావక్రుఁడు వెంటనే మాతులుఁ డగు శ్వేత కేతునిఁ దీసి కొని పోయి జనకమహారాజు నాస్థానమునఁ బ్రవేశింపఁజూడ విదగ్ధు లగు వృద్ధులే కాని బాలు రట రాఁ గూడ దని ద్వారపాలకుఁడు

నివారించెను. అష్టావక్రుడు డట ద్వారపాలునితో సంవాదము చేసి “జ్ఞానము కలిగినవాడే వృద్ధుడు కాని వయావృద్ధు వృద్ధా? బాలుడైనను జ్ఞాని వృద్ధసమానుడగుట మీ రాజు నన్ను నివారించెడు. మఱియు, నంధుని త్రోవకును బధిరుని మార్గమునకు, స్త్రీపథమునకును, రాజు వర్తనమునకును, బ్రాహ్మణుని యధ్వమునకును, బ్రతి బంధకము కలిగింపరా”దని యాతడు శాస్త్రసమ్మతముగ వాదించెను. ఆద్వారపాలుడు డాతని శక్తిసామర్థ్యముల కచ్చెరువంది ప్రవేశమొసంగెను. జనకునిపాలి కేగి యష్టావక్రుడు వందితో వాదించుననెను. జనకుడు డాచిటుతవానిసాహసమునకు మెచ్చియు “నీవంటి బాలుడు వందిని గెల్చుట?” యని హేళనము చేసెను. అష్టావక్రుడు జనకునితో సంవాదము చేసి తన శక్తి గొంత యాతనికిఁ జూపెను. జనకుడు డాశ్చర్యపడి వందితో వాదించ నాతని కనుజ్ఞునిచ్చెను. నాడు మహా సఖాంగణమున బ్రాహ్మణశ్రేష్ఠుల నడుచు నష్టావక్రుడు వాదమున వందిని డీకొనెను. “అగ్ని యొక్కడే ప్రజ్ఞులించును; సూర్యుడు దొక్కడే ప్రకాశించు; శివుడొక్కడే సర్వ వ్యాపి” యని వంది ప్రారంభించెను. “ఇంద్రాగ్నులిద్దఱు మిత్రులు; నారదపర్వత లిద్దఱు దేవర్షులు; అశ్వినేయు లిద్దఱు రూపవంతులు; భార్యాభర్త లిద్దఱు సంసార మూలము” అని యష్టావక్రుడు బదులు చెప్పెను. ఈ ప్రకార మిరువురు ద్వాదశ సంఖ్యవఱకు సమానముగా వాదించుచు వచ్చిరి కాని, యష్టావక్రుడు డింకను వాదించి వంది నోడించెను. వెంటనే జనక చక్రవర్తి యష్టావక్రు నభినందించి యాజ్ఞాపించుమనెను. అష్టావక్రుడు తన తండ్రిని నాతనితో జల మజ్జితులై యున్న బ్రాహ్మణులను విడిపించి వందిని జలమజ్జితునిఁ జేయింపుమనెను. వంది తన తండ్రియగు వరుణదేవుని యజ్ఞమునకై యామిషచే బ్రాహ్మణప్రవరుల నటకుఁ బంపితినే కాని బాధింప లేదని చెప్పి యష్టావక్రు నభినందించి వెడలిపోయెను. నాటినుండి యష్టావక్రుని కీర్తిచంద్రిక లెల్లడల వ్యాపించఁ జొచ్చెను.

జనకచక్రవర్తి యష్టావక్రకుని నేకపాదుని గడుంగడు, బూజించి వక్రకునినుండి యద్వైత వేదాంత రహస్యముల నెల్ల గ్రహించెను. క్త జనకుల యీ సంవాదమే యష్టావక్ర సంహితయై యద్వైత త రహస్యముల సద్భుతముగా వెల్లడించు చున్నది. అంత డాత్మానందమును జూఱగొని యష్టావక్రకుని సమ్మానించి బివెను

అష్టావక్రకుడు విర్వక్రుడై సుందరుఁ డగుట

ఏకపాదుఁడు కుమారుని గొప్పతనమునకును బితుభక్తికినించి యష్టావక్రకునిఁ జూచి “నాయనా! నీ యీ యంగవైకల్యంఁ గార్తుఁడను నేను. నీ పితృభక్తి, పాండిత్య మాహాత్మ్యం సంతసించితిని. నీవు వెంటనేపోయి సమంగానదియందున్నతుఁడవై యింటికి రమ్మని తెప్పి తా నింటికి వెడలిపోయెను. వక్రకుడు జనకు నానతిని దిన్నఁగా సమంగా వదీజలముల కేఁగి మునుఁగి తేలఁ గానే తన దేహవక్రతలు నశించుటఁ గని శ్చర్యపడి యది తన తండ్రి మాహాత్మ్యమని యేకపాదు సంతయుంచెను. అతఁ డంత దివ్యసుందరవిగ్రహుఁడై గృహమున కేఁగిండుల కమితానందముఁ జేకూర్చి వారికి శుక్రూషచేయుచు కర తపోవృత్తియందుండెను. *

అష్టావక్రకుని వివాహవృత్తాంతము

కొంత కాలమున కేకపాదుఁడు కుమారునిఁ బిలిచి “నాయనా! క్త్యాపరిగ్రహమున, ననుపమాన బ్రహ్మచర్యాశ్రమమున నీయశోక మనోహరమై వ్యాపించినది. నీ విఁక గృహస్థాశ్రమమును రించి యుత్తనుగార్హస్థ్య ధర్మనిర్వహణమున నాకును మీతల్లికిని దము చేకూర్పు” మని వచించెను. అష్టావక్రకుడు తండ్రి యాజ్ఞా

శిరసావహించి వివాహమాడఁ గృతనిశ్చయుఁ డాయెను. అంత నష్టావక్రఁడు దనకుఁ దగినకన్నీయ యెవతె యని యాలోచించి వదాన్యమహర్షి తనూజ యగు సుప్రభను వివాహము కాఁదలఁచి వదాన్యనాశ్రమమునకుఁ బోయెను.

వదాన్యఁ డష్టావక్రునికిఁ ర్తిచంద్రికలు కాంచినవాఁడయ్యు నా తని నింకను బరీక్షింపఁ గోరియుండెను. తనకడకు రాఁగానే యష్టావక్రుఁడొక్కఁడగు నాతఁడు గారవించి వచ్చినపని యడిగెను. అష్టావక్రఁడు సుప్రభను వివాహ మొనరింపఁ గోరెను. వదాన్యఁ డంగీకరించెను. కాని యాతనిఁ బరీక్షింపఁ గోరి “అష్టావక్రా! నీవంటి యుత్తమునకుఁ బిల్ల నిచ్చుటకంటెను నాకుఁ గావలసిన దేమున్నది? కాని, నా కూఁతును వివాహమాడఁ గోరువాఁడు ముందుగా నుత్తరదిశకుఁ బోయి కుజేరుని నగరమును దాటి హిమగిరిపైనున్న పార్వతీపర మేశ్వరులఁ బూజించి మఱియు నుత్తరమునకుఁ బోఁగాఁ గాననగునీ పవనమును గని యందు సువర్ణనిర్మిత మైన సౌధములతో నున్న నగరమును బరిపాలించు రమణిని జూచి యామె యాశీర్వచనమంది రావలయును. అప్పుడు సంతోషముతో నాకొమార్తె యగు సుప్రభ నిచ్చి వివాహము చేయుదు” నని చెప్పెను. ఇది యెంతపని యని పలికి యష్టావక్రుఁడాపనికై బయలుదేలి పోయెను.

అష్టావక్రుఁడు పర్వతములను నదులను దాటుచుఁ బయనించు చుండెను. ప్రకృతిరామణీయకముఁ దిలకించుచు నతఁడు నిజమాన సబంధరమును బరమేశ్వరుని పారారవిందములపై వ్రాలఁ జేయుచు బాహుదానదిఁ గాంచి యం దవగాహితుఁడై యొకదిన మందుఁ గడపి యలకాపురమార్గమును బట్టెను. కుజేరుఁ డష్టావక్రునిరాక యెఱిగి వాని కెదురువచ్చి సమాధరముతోఁ బుష్పకారూఢునిఁ జేసి యలకానగరమునకుఁ దీసికొనిపోయెను. అచ్చట బహురమణీయ

స్వర్ణసౌధము నష్టావక్రకు విడిదిగా నిచ్చి రంభాద్యవ్వరోభామల నాతనికిఁ బరిచారికలఁగా నేర్పఱచెను. వా రనుదినమును నృత్య గీతనాద్యములచే నాతని నానందింపఁజేయు చుండిరి. కాని, యష్టావక్రఁ డేమాత్రమును వారిమోహవాగురలకు లోనుగాక యొక్క వత్సర మలకాపురమునఁ గడపెను. కుజేరుఁడు నాతనిఁ బలువిధములఁ గీర్తించి వీడుకొలిపెను. అంత నష్టావక్రఁడు హిమాలయ సమీపమునకుఁ బోయి యటఁ గాన నగు మహర్షులకు నమస్కరించుచు నానందతన్మయుఁడై హిమశైలతట మధిష్ఠించెను. అందుఁ జార్వరీ పరమేశ్వరులకుఁ బ్రీతిమధగణములకుఁ బలువిధముల బూజ లర్పించి సర్వేశ్వరస్తోత్రముతోఁ గొంత కాల మటఁ గడపెను. పిమ్మట నింకను నుత్తరమున కేగ వదాన్యుఁడు చెప్పిన కడిమిలేమాఁకుల యడవి తోఁ చెను. అందాతఁడు ప్రవేశింపఁగానే దివ్యసుందరస్త్రీవిలసితము లగు హేమసౌధములు గోచరించెను. వానిని జూచి యాశ్చర్యమందుచు నష్టావక్రఁడు లోనికిఁ బోయి యట గానవచ్చిన నారీజనానీకము నకు వకుఁడు గాక వారల రాజ్ఞిఁ జూపుమనెను. అంత వారు భవనాంతర్భాగమున కాతనిఁ గొనిపోయి దివ్య దీధితితో నొప్పు నొక మదవతిని జూపిరి. ఆమె యనంతవిలాస హాసములతో నష్టావక్ర నాహ్వనించి యర్ఘ్యపాద్యాదులొసఁగి యాదరించెను. పిమ్మట రాత్రిపడఁగా నాతని నిష్టమృష్టాన్నముల సంతృప్తునిఁ జేసి యాతఁడు నిద్రించుతఱి నాతనిశయ్యఁ జేరి యామె యతనిఁ గవయఁగోరెను. తా నస్థలిత బ్రహ్మచారి ననియుఁ బరసతి నపేక్షించుట పాపహేతు వనియుఁ జెప్పి నాటి కాతఁడు తప్పించుకొనెను. కాని మఱునాఁడు మరల నాతని కామె యభ్యంగనాదు లొనర్చి షడ్రసోపేతముగా నధికాదరమున విందుచేసెను. మమకారరహితుఁడై యాతఁ డన్నిటి కంగీకరించెను. కాని, యారాత్రి తిరిగి యాతనిఁ దన్నుఁ గవయ వలయునని యామె బలవంతము చేసెను. ఆమె యెన్ని చెప్పినను వినక యాతఁడు స్త్రీలకు స్వాతంత్ర్యము లే దనియు కాల్యమునఁ

దండ్రి యౌవనమున భర్త వార్ధక్యమున సుతుఁడు రక్షించును గాని
 స్త్రీ యెన్నఁడు స్వతంత్రించి యే కార్యమును జేయరా దని యుప
 దేశించెను. కాని, యామె మన్మథభాధావిచరణము చేయుచుఁ
 దనశక్తి ప్రభావముచే ననుజ్ఞాతాతిశయసౌందర్యశోభిత యయ్యెను.
 ఐన, నష్టావక్రుఁ డేమాత్రమును జలింపక నిర్లిప్తుఁడై యుండెను.
 అప్పుడామె స్వస్వరూపమునఁ గాననై తాను వదాన్యుని ప్రార్థనమున
 నష్టావక్రుఁ బరీక్షింప నంతయుఁ బన్నినయుత్తర దిశాంగన నని చెప్పి
 యాతనిదీక్షావిజయమున కెంతయు నభినందించి సుప్రభాకన్యను
 వివాహమై త్రిభువనవినుతముగా గృహస్థాశ్రమమును నిర్వహింపుమని
 యాశీర్వదించెను. అష్టావక్రుఁడట్లు పరీక్షావిజయమంది వదాన్యు
 నింటికేఁగి యావద్వృత్తాంతము నివేదించెను. వదాన్యుఁడు నానందించి
 వివాహముహూర్త మేర్పఱిచెను. ఏకపాదుఁడు సుజాతయుఁ
 గుమారుని విజయమున కభినందించి యానందముతో సబంధమిత్త
 పరివారముగా నష్టావక్రుని వివాహమునకుఁ దదలివచ్చిరి. సుప్రభాష్టా
 వక్రుల వివాహము పరమవైభవముతో జరిగెను. కుబేరాదులు
 వివాహము చూడవచ్చిరి. దేవతలు వధూవరులపైఁ బుష్పవృష్టిఁ
 గురిసిరి. కిన్నరు లాకాశమున నాట్యమాడిరి. బ్రహ్మర్షులు వధూ
 వరుల నాశీర్వదించిరి. అష్టావక్రుఁడు పిమ్మట సుప్రభాసహితుఁడై
 యాశ్రమమున కేఁగి తపోవృత్తినుండెను. *

అష్టావక్రుఁడు రంభాదులను శపించుట

అష్టావక్రమహర్షి గృహస్థాశ్రమము నద్వితీయముగా నాదర్శ
 ప్రాయముగాఁ గడపి సుప్రభాదేవిమూలమున నుత్తమమగు పుత్ర
 సంపదఁ బడసెను. తరువాత, నాతఁడు జలమధ్యముఁ జేరి ఘోర
 తపస్సు చేయుచుండెను. ఒకనాఁడు రంభాద్యప్సరస లాతనికడకు
 వచ్చి నమస్కరించిరి. “మీరేల వచ్చితి” రని వారి నాతఁ డడిగెను.

నృత్యగీతములను చామువిని చిరకాలమైనది. ఒకసారి తమకుఁ జూపి మెప్పుపొంద వచ్చితి" మని వారనిరి. అట్లైనఁ బ్రదర్శింపుఁ డని యష్టావక్రఁడు జలములోనే కూర్చుండెను. రంభాదు లద్భుతముగాఁ దమనైపుణ్యముఁ జూపిరి. అందుల కష్టావక్రఁడు దానందించి మీకేమి కావలెనో కోరుకొండనెను. అంత వారు విష్ణుమూర్తితోడి సంభోగము కావలె నని కోరిరి. అష్టావక్రఁడు దాలోచించి శ్రీ విష్ణుమూర్తి కృష్ణావతారముఁ దాల్చినపుడు మీరు గోపికలై జనింతురు. అప్పుడు మీకోరిక సిద్ధించును. పొం" డని చెప్పి బయటకు వచ్చెను. అతని యాకారముఁజూచి రంభాదులు వెంటనే నవ్విరి. అష్టావక్రఁడు వారి యవినయమునకు గర్వమునకు నసహ్యించుకొని "మీకోరిక సిద్ధింప వరమిచ్చిన నన్నుఁ జూచియే మీరు నవ్వితిరి. కాన, మీరు శ్రీకృష్ణుని పరోక్షమున బోయ వాండ్రచేఁ జట్టుముట్టఁబడి ఘోరావమానముల నందుదురు గాక" అని శపించి యాశ్రమమున కేగెను. *

అష్టావక్రఁడు భగీరథుని దీపించుట

అష్టావక్రమహర్షి ఘోరతపఃకార్యముచే దేహజవనత్వములఁ గోల్పోయి యస్థిపంజరము మాత్రము మిగిలినదా యనునట్లుండెను. ఈ స్థితిలో నొకనాఁ డష్టావక్రఁడు దొకచోటికిఁ బోవుచుండెను. దారిలో భగీరథుఁ డితని కెదురు వచ్చెను. సగర పుత్రులు కపిలమహర్షి కనుమంటచే భస్మీభూతులై పోవ వారి భార్యలు నారాయణు నారాధించి "వంశోద్ధారకుఁ డగు సత్పుత్రు నీయకయే భర్తలు చనిపోయిరి. ఇక మాగతి యే" మని నారాయణుఁడు ప్రత్యక్ష మైనప్పు డడిగిరి. విష్ణుమూర్తి వారిపై జాలిగొని "కాంతలారా! మీరు భర్తృవిహీనలైనను వైధవ్యదోషము మీకుఁ గలుగకుండు నట్లునుగ్రహించితిని. మీకు నుత్తమోత్తముఁ డగుకుమారుఁ డుదయించు" నని యొక యుపాయము చెప్పి యంతర్హితఁడయ్యెను.

* విష్ణుపురాణము.

వారట్లుచేయఁగ భగీరథుఁడు జన్మించెను. కాని, యాతఁడు శుక్రము లేకయే జన్మించినకతమున బాల్యమునుండియు నర్భకుండై పడుచు లేచుచు నుండువాఁడు. ఈ భగీరథునిఁ గాంచి యష్టావక్రుఁడు దన కృశశరీరమును గాంచి యాతఁడపహాసము చేయుచుండెనని తావించెను. కాని, స్థిరముగా నిశ్చయము చేసికొననివాఁ డగుట నాతఁ డపహాసమున కట్లు తూలుచు నడుచుచున్నచో వెంటనే భస్మ మగునట్లును గానినాఁడు దృఢశరీరుడై సుందరాకారుఁ డగునట్లును శపించెను. వెంటనే యాశాపము భగీరథునికి వ్యవసాదము కాఁగా భగీరథుఁడు దృఢగాత్రుడై సుందరాకారుఁడయ్యెను. అష్టావక్రుఁడది చూచి యోగదృష్టివలన నాతని జన్మాదుల నెఱిఁగి యాతఁడు గంగను భూమికిఁ దీసికొని వచ్చి యాతని పిత్రుపాదులను స్వర్గ మునకుఁ బంపు నని యాశీర్వదించి తన బారిని బోయెను.

అష్టావక్రుని పూర్వజన్మ కథ

అష్టావక్రమహర్షి యనేకసంవత్సరములు పుష్కర తీర్థమునను మాల్యవంతమునను బరమవైష్ణవుడై పరమజ్ఞానియై మహా తపస్సు చేసెను. పిమ్మట నొకనాఁడు శ్రీకృష్ణుఁడు రాధాదిభార్యలు బలరామప్రభృతులుఁ గూడరాఁగా బృందావనమున విహరించుచు జలక్రీడలఁ దనిసి యొక మట్టిచెట్టుకిందఁ గూరుచుండి సరసస్థలాపము లాడుచుండఁగా నష్టావక్రమహర్షి వచ్చి శ్రీకృష్ణునకు సాష్టాంగ నమస్కారములొనర్చి యీశ్వరదత్తమగు స్తోత్రమున నిట్లని కీర్తించెను.

సీ॥ “ప్రకృతియు మూలంబు బ్రహ్మేశవిష్ణువుల్

కాకలు సుర బువకాంబ లఖిల

తపములు పుష్పముల్ విపులసంసారాది

కంబులు పలనమూహంబు లగుచుఁ

దవరు బ్రహ్మాండపాదమున కర్థి నా

డవును నరాకారుడవు మహాత్ముః

నర్వమయుడవు మతీయు స్వేచ్ఛామయుడవు
ముక్తిమయుడవు నఖిల ముముక్షులకును
ముక్తిదాయకుడవు జగన్మూర్తి నీవు
నీకు నకు లావరించెద నీరజాక్షః ।”

[అహోవైపర్యయము - శ్రీకృష్ణాంధము]

పిదప, అష్టావక్రుఁ డావరమాత్మునియందు పవిత్రమగు తన
మనస్సు అయ మొనర్చి శ్రీకృష్ణుని పాదములపైఁ బడి మరణించెను;
వెంటనే యాతని తేజము దివ్యరూపమును ధరించి పుష్పక విమాన
మధిష్ఠించి గోలోకమున కేఁగి ముక్తి నందెను. అప్పుడు శ్రీకృష్ణుఁ
డాతని దేహమునకు దహనాది కృత్యములు స్వయముగా నొనర్చి
యాతని కశ్రుతర్పణము తొనఁగి క్రియాకలాపములు పూర్తిచేసెను.
ఇది యంతయుఁజూచి యాశ్చర్య నిమగ్నయైన రాధ యాతని
వృత్తాంతముఁ దెలుపు మని శ్రీకృష్ణునిఁ బ్రార్థించెను.

అప్పుడు శ్రీకృష్ణుఁడు వా రందఱు సావధానమనస్కులై
వినుచుండఁగా నష్టావక్రమహర్షిని గుఱించి యిట్లు చెప్పెను;
“ఈ మహర్షి యష్టావక్రుఁ డను నా పరమభక్తుఁడు, జితేంద్రియుఁడు,
మహాతపస్సంపన్నుఁడు, బ్రహ్మవంశస్థుఁడు. తొల్లి సృష్ట్యాదిని నా
నాభికమలమునుండి బ్రహ్మను బుట్టించి విశ్వసృష్టి చేయ నియోగించితిని.
ఆతఁడు సనకసనందన సనత్కుమారసనాతన నామధేయు లగు నల్వరు
కుమారులఁ దన మానసమునుండి సృజించి వారిని సృష్టించుటఁ దన
కోరెను. వారు స్త్రీసంపర్క మొల్లక బరబ్రహ్మనుసంధానమున
నిత్య తపస్వులైరి. తరువాత వశిష్ఠాంగిరోమరీచి ప్రచేతనులు మున్నగు
మానసపుత్రులఁ బుట్టించి వారిని జగత్సృష్టికై యుజుఁడు నియమించెను.
వారందఱు మహాతపస్సంపన్నులై తండ్రి పనుపున వివాహమాడి

వలువురు పుత్రులఁ బడిసిరి. అందుఁ బ్రచేతునకుఁ గొంతకాలమున కసితుఁ డను కుమారుఁడు జన్మించి విష్ణుభక్తుఁడై తపోవృత్తి నుండెను. కొంతకాలమున కాతఁడును వివాహితుఁడై తన సతికి సంతానము కలుగని కారణమున విచారించుచుండఁగా నాకాశవాణి యీశ్వరుని గుఱించి తపింపు మని ప్రబోధించెను. అసితుఁడు నీశ్వరుని గుఱించి మహా తపము చేయ నాతఁడు ప్రత్యక్షమై రాధామంత్ర మను స్తోత్ర రాజము నుపదేశించి యంతర్హితుఁడయ్యెను. అసితుఁ డేకాంతమునఁ జిరకాల మామంత్రము జపించి రాధాకారుణ్యమునఁ దనభార్యయందొక పుత్రునిగని దేవలుఁ డని నామకరణము చేసెను. దేవలుఁడును మాలావతియను రాజకుమారిని వివాహమై సంతానమును బడసి మహావిరాగియై తపోవృత్తి నుండెను. ఆతని తీక్షణతపోనలము త్రిలోకములను వేధింపఁజూచెను. ఆతని తపోభంగమునకై యింద్రుఁడు రంభను బంపెను, ఆమె యెంత ప్రయత్నించిన నాతని హృదయము చలింపదాయెను. అందుచే నామె కోపించి “ఓ దేవలా! నీవు నన్నష్టకష్టములపాలు చేసితివి. నా యభీష్టము దీఱకుండఁ జేసితివి. కావున. నీవు మఱుజన్మమున నష్టావక్రుఁడవై జరింతు”వని శాప మిచ్చెను. అంత నామె వెడలిపోవుచు “దేవలా! నిన్ను నేననవసరముగ శపించితిని. ఐన, నాశాప మమోఘము. నీ వష్టావక్రుఁడవై జనించియు నీ తండ్రి కృపవలన దివ్యశరీరుఁడవై మహాజ్ఞానివై ముక్తి నందఁగల” వని రంభ స్వరోకమున కేఁగెను. ఆతఁడే యేకపాద సుజాతలకు బన్మించి సమంగానదీస్నానమున దివ్యశరీరియై మహా తపోధికుఁడై నేఁడిట్లు ముక్తి నందినాఁ” డని శ్రీకృష్ణుఁడష్టావక్రుని చరిత్రముఁ జెప్పి యందఱితో నిజగృహమున కేఁగెను. *

అష్టావక్ర సంహిత

ఇట్లు ప్రత్యక్షముగా శ్రీకృష్ణుని పాదారవిందములఁ బ్రాణములు వీడఁ గనిన యష్టావక్రమహర్షి సుకృతవిశేషము వర్ణనల కంద

* బ్రహ్మ వైవర్తపురాణము - శ్రీకృష్ణ ఖండము.

నిది. ఈమహర్షి జనకరాజుగారి తోఁ జేసిన వేదాంత విచారణ మద్వైత వేదాంతసారము నద్భుతముగా వెలిపుచ్చునదై యష్టావక్రసంహిత యనుపేర శాశ్వతమై వెలసినది. ఈయష్టావక్రసంహితయందు ఆత్మోప దేశము, ఆత్మానుభవోల్లాసము, ప్రత్యాక్షేపద్వారోపదేశము, ఆత్మ జ్ఞానసంకీర్తనము, అయయోగము, జ్ఞానయోగము, అనుభవపంచ కము, బంధమోక్షవ్యవస్థ, నిర్వేదము, ఉపశమము, జ్ఞానము, స్వరూప సంస్థితి, ఆత్మసౌఖ్యానుభూతి, శాంతి, తత్త్వోపదేశము, విశేషోప దేశము, తత్త్వజ్ఞ స్వరూపము, శాంతిశతకము, అత్మస్థితుని యనుభవము జీవన్ముక్తి యను నిరుపది యధ్యాయములలో నాయా విషయము లద్భుతముగా వివరింపఁబడినవి. ఈసంహిత నిత్య పారాయణ యోగ్యము. అష్టావక్రుని బోధామృతమును గ్రోలి జనకరాజుగారి పొందిన యాత్మానంద మనిర్వాచ్యమైనది. ఈ సంహితయందలి “ఆకాశవదనంతోఽహం, ఘటవత్ ప్రాకృతం జగత్.” “మహోదధి రివాహం స ప్రపంచో వీచినన్నిభః” “అహంనా సర్వభూతేషు” మున్నగు నద్వైతవేదాంతఘంకారములు అష్టావక్రమహర్షి ని ధన్యాతిధన్యుని జేసివైచినవి.



మహర్షుల చరిత్రలు

* * *

ఋష్యశృంగ మహర్షి

తొల్లి కశ్యపుడను మునిచంద్రునకు విభాండకుడను కుమారుడు
డుదయించెను. విభాండకుడు శాల్యము నుండియు నస్థలిత బ్రహ్మ
చర్యదీక్షతోఁ దపము చేయుచుండెను. ఒక్కనాఁ డాతఁ డొక్క
మడుపున నీళ్ళాడుచున్న సమయమున సురుచిరసురూపసుగుణ సుందరి
యగు నూర్వశి యాతనిఁ గానవచ్చి తన విలాసహాసములఁ బ్రదర్శించి
నంతఁ గామకృతమునఁ బతనమైన యా ముని యమోఘవీర్యముతో
మిశ్రమైన జలము నొక మనుఁబెంటి త్రావి గర్భము ధరించెను.

ఋష్యశృంగుని జననము

ఈ మృగము పూర్వము చిత్రరేఖ యను నొక యప్పరస. ఆమె
యింద్రనభలో నాట్యమాడుచుండఁగాఁ గొన్ని లేళ్ళచ్చటికి వచ్చెను.
చిత్రరేఖ నేతములపై దృష్టినుంచి యానందించుచున్న యింద్రునిఁ
జూడక యామె లేళ్ళఁ జూచెను. తనయానందమునకు విశేషభంగము
గలిగించిన యా చిత్రరేఖ నింద్రుఁడు మృగివై పుట్టు మని శపించెను.
అప్పు డామె శాపవిమోచనోపాయము కోరుకొనఁగా నింద్రుఁడు
కరుణించి విభాండకుడను మహర్షి వీర్యమువలన బుత్తునిఁ గనిన
పిమ్మట శాపవిమోచన మగునని తెల్పెను. ఆ చిత్రరేఖయే మృగియై
దాహము తీర్చుకొనుటకు విభాండకుడు స్నానము చేయు జలాశ
యమునకు వచ్చి జలముతో పాటాతని వీర్యమును గ్రోలి చూలా
లయ్యెను.

కొంతకాలమున కా మృగము మనుష్యరూపము గల యొక
పుత్తునిఁ గని యరణ్యమున విడిచి తనశాపమోక్షణము కాఁగా నింద్ర

లోకమునకేగెను. ఆ జాలుడు మనుజెంటికి జన్మించినవాడగుట వాతని నొసట నొక శృంగము నుండెను; దానిమూలమున నాతనికి ఋష్యశృంగుడను నామము కలిగెను. అతడచటఁ జెరుగుచుండఁగా నొకనాడు వింఠాడకుఁడు చూచి దివ్యదృష్టివలన నాతఁడు తన పుత్రుడే యని గ్రహించి వానిని దనయాశ్రమమునకుఁ దీసికొని పోయి పెంచుచుండెను. బాల్యమునుండియు ఋష్యశృంగుడు తండ్రి యాశ్రమము దక్క నన్యమేమియు నెఱుంగక పరమస్వాధ్యాయ విదుఁడు నద్వితీయ బ్రహ్మచారియునై ఘోరతపము చేయుచుండెను. అతని తపోవిశేషమున కచ్చెరు వందిన యింద్రుఁ డాత డెచ్చటనున్న నచ్చట సువృష్టి కలుగు ననియుఁ బ్రజ లాధివ్యాధి రహితులై సుఖ ముందు రనియు ననుగ్రహించెను.

రోమపాదుని వృత్తాంతము

ఇట్లుండఁగా నంగదేశమును బరిపాలించు రోమపాదుఁడను రాజునకు సంతానము లేకపోయెను. ఈతఁడు దశరథుని మిత్రుఁడు. ఒకనాడతఁడయోధ్య కరుడెంచి దశరథునకు సురభి యనుగ్రహమునఁ గలిగినశాంత యను కూతుఁగాంచి ముద్దాడి యామెను బెంపిమ్మని యడిగెను. కాని, దశరథునకును బిడ్డలు లేనికారణమున నాతఁడంగీకరింపఁ డాయెను. అంత దగ్గఱనున్న వసిష్ఠమహర్షి త్రికాలవేది యగుట దశరథునితో శాంతిను రోమపాదున కిమ్మనియు నామె వలనఁ ద్వరలో నిరువురకును బురుషసంతానము కలుగు ననియుఁ తెప్పెను. అందులకు వా రుభయులు నానందించిరి. తుద కాఱు మాసములు దశరథునింట నాఱుమాసములు రోమపాదు నింట శాంత యుండునట్లంగీకరించి రోమపాదుఁడు శాంతనుదీసికొని యంగ దేశమున కేగెను. తరువాత నాతఁడు పుత్రకామియై బ్రాహ్మణుల కనేక దానధర్మములు చేయుచుండెను. ఒకనాఁడొక బ్రాహ్మణుఁడు

బాలుని కొకగోవు నిమ్మని రోమపాదునిఁ గోరెను. అంత నాతఁడు బ్రాహ్మణులు దురాశాపరు లని నిందించెను. ఒక్కగోవు నిచ్చుటకు బదులు సద్విజ్ఞజాతిని బుద్ధిపూర్వకముగాఁ దెగడిన యారాజును దండ్రీకొమరు లిరువురును గోపించి యంగ రాజ్యము దుర్భిక్షమై యనావృష్టిదోష మందుఁగాక యని శపించి యారాజ్యము నుండి వెడలిపోయిరి. తరువాత రోమపాదుఁడు పశ్చాత్తప్తుడై గత్యంతర మే మఁ మిగిలిన బ్రాహ్మణుల నడుగఁగా వారు ఋష్యశృంగుని చరితము వినిపించి యాతఁ డిటుకు వచ్చిన నీ యవగ్రహదోషము వాయు నని చెప్పిరి. పిమ్మట రోమపాదుఁ డా బ్రాహ్మణులను బూజించి వారి యనుమతిని గొందఱు వారాంగనను సర్వకలా పూర్ణ యను నామె యాధిపత్యమున ఋష్యశృంగునిఁ దోడ్కొని రాఁబంపెను.

సర్వకలాపూర్ణాదివేళ్యులు ఋష్యశృంగుని గొనిపోవుట

నవయౌవనలు నతివిలాసినులు నగు నా వారాంగనలు విభాండకుఁ డాశ్రమమున లేని తరుణమున ఋష్యశృంగునిపాలి కరు దెంచిరి. స్త్రీముఖము చూచి యెఱుఁగని ఋష్యశృంగుఁడు వారలు మునికుమారు లని యెంచి యర్హ్యపాద్యాదులీయ వారు స్వీకరింపక తాము తెచ్చిన దివ్యగంధ మాల్యములు సరసభక్ష్యములు విచిత్ర వస్త్రములు నిచ్చిరి. వారు పిమ్మటఁ దమ నృత్యగీతముల నాతని నానందింపఁజేసి వానిఁ గౌఁగిలింతల నొడలిపుడికిళ్ళ మోసపుచ్చి తమ యాశ్రమము సమీపముననే యున్నదనియు నందుఁ దపముచేయ రమ్మనియు నాహ్వానించిరి. పిమ్మట వారు విభాండకునకు భయ మొంది నాటికి వెడలిపోయిరి. ఋష్యశృంగుఁడు తండ్రీచెప్పిన యగ్ని హోత్రము వేల్వ మఱచి వారియొప్పునఁదగిలి వారితోఁ దపముచేయ నాసక్తుడై యుండెను. ఇంతలో విభాండకుఁడు వచ్చి సుతు నగ్నిహోత్రము వేల్వకుండుటకుఁ గారణ మడిగెను. అతఁ

డద్భుత సుందరాకారు లగు మునిజాలురు వచ్చిరనియు వారు కట్టిన
చీర లతిమ్మదులము లనియు, వారిశరీరములు రమ్యసౌరభయుతము
లనియు వారి కలకూడితము లానంద ప్రదము లనియు నం దొక
మునిజాలుడు తన్నుఁ గొఁగించుకొని నిజాస్య మాసన్నముచేసి
యొకమ్మదుమధురశబ్దము చేసె ననియుఁ జెప్పి వారితోఁ దపము
చేయుట కిష్టపడియుంటి నని పలికెను. విభాండకుఁ డవి రాక్షస
మాయలనియు వారిచానములు వర్ణనీయము లనియుఁ బ్రబోధించెను.

మఱునాఁడు విభాండకుఁ డెప్పటియట్ల వన్యఫలముల కరిగిన
వెంటనే వేశ్యాంగన లరుదెంచి ఋష్యశృంగుని డాయుడాతఁ డమితా
నందము నంది వారితో వారివనమున కేఁగుదేర నంగీకరించెను.
వారును దమకోరిక యీడేఱినందుల కానందభరితులై మచ్చికతోడను
మేలములగు ముద్దులతోడను నా ముగ్ధమౌని నంగ దేశనమునకుఁ
దోడ్కొని వచ్చిరి. అతఁడు రాజాశ్రయ మగు దివ్యభవనమును
జేరఁగనే యాతని నివాసశక్తిచే సర్వజన ప్రమోదముగాఁ గుంభవృష్టి
కురిసెను. రోమపాదుఁ డమితానందము నంది శాంత నాతని కిచ్చి
వివాహము చేయువెఱు నాలోచించుచు నాతనిఁ బూజించుచుండెను.

శాంత ఋష్యశృంగుల వివాహము

ఒకనాఁడు ఋష్యశృంగుఁడు పరమసౌందర్యనిధియు వినయ
విద్యావివేకశీలయు నగు శాంతను జూచి యామె యద్వితీయ
సౌందర్యమునకు ముగ్ధుడై రోమపాదునిఁ బిలిచి యామె యొక రని
యడిగెను. రోమపాదుఁ డామె దళరథునిపుత్రి యనియు దళరథుఁడు
దనమిత్రుఁ డగుట నామెను బెంచుకొనఁ దీసికొని వచ్చితి ననియుఁ
జెప్పెను. అంత ఋష్యశృంగుఁడు దళరథుని వృత్తాంత మడిగెను. రోమ
పాదుఁ డాతని చరిత్రమును దెల్పి తొల్లి దళరథుఁడు శాంతా స్వయం
వరముఁ జాటుటయుఁ బరశురాముఁ డరుదెంచి యెల్లెరు రాజులతో

దళరథునిఁ జంప నుంకించుటయు పశిష్టమహర్షి కోరికపై దళరథుని కొమార్తెను శ్రాహ్మణునకే యిచ్చి వివాహము చేయనలెనని శాసించి చంపక విడిచి వెడలుటయుఁ జెప్పెను. ఋష్యశృంగుఁ డానందించి శాంతను వివాహ మాడఁగోరెను. రోమపాదుఁ డానందతరంగముల నోలలాడి వెంటనే వివాహ వైభవమును బరమందెల్లఁ జాటఁ బంపెను. తరువాత మహా వైభవముతో శాంతా ఋష్యశృంగుల వివాహము జరిగెను. ఋష్యశృంగుఁడును రోమపాదునివలన బహువిధ సమ్మానముల నందుచుఁ గాంచనమయ శయ్యాసనమున శాంతా సహితుడై రాజమందిరమునఁ జీరకాలము నివసించెను

ఈ సమయముననే రోమపాదునకుఁ బుత్రోత్పత్తి నిమిత్తమై ఋష్యశృంగుఁ డంగ దేశమున నింద్రునిగూర్చి యొక యిష్టి చేయించెను. దానిమూలమున నింద్రుఁడు ప్రీతుడై రోమపాదునకుఁ బుత్రుఁ డుదయింప వరమిచ్చెను. తరువాత ఋష్యశృంగుని యాశీర్వచనముచే రోమపాదునకుఁ బుత్ర సంతానము కలిగెను. నాటినుండి రోమపాదుఁడు దినదినవర్ధమాన మగు భక్తి తాత్పర్యముతో ఋష్యశృంగుని శాంతను బూజించుచు వారి యడుగులకు మడుఁగు లొత్తుచుండెను. *

శాంతా ఋష్యశృంగు లయోధ్య కేఁగుట

ఇంతలో నయోధ్యానగరమున దళరథునిచేఁ బుత్ర కామేష్టిఁ జేయింపఁ దలంచి పశిష్టమహర్షి సనత్కుమారుఁడు తొల్లి చెప్పిన పుత్రాంత మంతయుఁ జెప్పి దళరథునిఁ బ్రేరేపించెను. దళరథుఁ డానందముతో వసిష్ఠుని బూజించి చతురంగ బల సమేతుడై యంగ దేశమునకు ఋష్యశృంగుని గొనివచ్చుటకు బయలు దేఱెను. సచివులును దాను నంగదేశము సొచ్చి దళరథుఁడు రోమపాదునింటి కేఁగి దీప్తాగ్నివలెఁ దేజరిల్లుచున్న ఋష్యశృంగుని దర్శించి యనేక

విధములఁ బూజించెను. రోమపాదుఁడు దళరథు ననేక విధముల సమ్మానించెను. అంత దళరథుఁడు, శాంతా సహితుండై ఋష్య శృంగుఁడును శార్యాసమేతుఁడై రోమపాదుఁడును దన గృహమునకు విచ్చేయవలయునని ప్రార్థించెను. శాంతా ఋష్యశృంగు లంగీకరించిరి. రోమపాదుఁడు తరువాత వచ్చెద నని కృతాళింగనుఁడై దళరథుని శాంతా ఋష్యశృంగులను వీడ్కొలిపి యయోధ్యకుఁ బంపెను.

శాంతా ఋష్యశృంగులతో దళరథుఁ డయోధ్యఁ బ్రవేశించు సరికి నగర మంతయు నద్భుతముగా నలంకరింపఁబడి యుండెను. పురసతులు లాజలు, అక్షతలు, దళత్కుసుమములు వారిపైఁ జల్లిరి. నానాజయవాద్యులై న జనులు మ్రొక్కిరి. అంతలో రాజప్రసాదమును సమీపింపఁగానే రాజనిశాననలు మహితరత్న సమాన నీరాజనరాజితో నెదురువచ్చి వారికి హారతులిచ్చిరి. అంత దళరథుఁడు రథము దిగి ఋష్యశృంగుని గారవముతో మంగళతూర్యఘోషములతో లోనికిఁ దీసికొనిపోయెను. పుణ్యస్త్రీలు శాంతాదేవి నంతఃపురమునకుఁ గొని పోయిరి. కౌసల్యా కైకేయీ సుమిత్రాదు లమితానందముతో 'అమ్మా! శాంతా! ఇక నీవు మా విద్దవు కావు. మాకుఁ బూజనీయవైన మహర్షి పట్టివి. వందనము లమ్మా!' యని మేల మాడిరి. శాంత చిటునగవుతో వారిని గౌఁగలించుకొనెను. శాంతా ఋష్యశృంగుల కట ననుక్షణము నధిక పూజలు జరుగుచుండెను.

ఋష్యశృంగుఁడు దళరథునిచే నశ్వమేధ పుత్త్రకామేష్టులఁ జేయించుట

ఇట్లుండఁగా యజ్ఞనిర్వహణానుకూలమగు వసంతకాల మరు దెంచెను. బహుప్రసాదములతోపాటు దళరథుని మనోవృక్షమును జక్కఁగాఁ జిగిర్చెను. అంత నాతఁడు ఋష్యశృంగుని కేరఁ బిలిచి పుత్త్రకామేష్టిచేయు మధ్యమముఁ దెలుపఁగా నాతఁ డంగీకరించెను.

విమ్మట పశిష్టమహర్షి యాదరమున దశరథుడు సరయూనడి ప్రాంతమున నుత్తరముగా యజ్ఞశాల నిర్మింపించెను. అధ్వర సంఖారము లన్నియు వెంటనే సమకూర్చెను. ఉత్తమోత్తము లగు ఋత్విజులతోడను మహాత్ములగు మంత్రకోవిదులతోడను యజ్ఞము ప్రారంభమాయెను. మంత్రులధిపునానతిని సర్వము నిర్వహించి యాగాశ్వమును విడిచిరి. సంవత్సరము గడచి తిరిగి వసంత మాసన్నమగు సరికి యజ్ఞాశ్వము సురక్షితముగా వచ్చి చేరెను. అంత దశరథుడు గురువరుడగు వశిష్ఠునిఁ బూజించి యజ్ఞభారము సమస్తముఁ బూనవలె నని ప్రార్థించెను. వశిష్ఠుని యజ్ఞచే నతి కర్మతులు నుత్తమోత్తముఁగు బ్రాహ్మణు లిష్టకాసహస్రములు దెచ్చిరి. కుండమండపవేదికాదులు, సప్తాగారములు, కాయమానములు మున్నగున వన్నియు నిర్మింపఁబడెను. జనకమహారాజు కేకయ రాజు సింధుదేశవిభుఁడు మున్నగువారాహూతులై వచ్చిరి. ధరణీసురు లెల్లరు విచ్చేసిరి. అంత వశిష్ఠవ్రముఖులును భూసురోత్తములును ఋష్యశృంగునిఁ బురస్కరించుకొని యజ్ఞకర్మారంభమున విహిత క్రమమున నా యశ్వమేధమును సమాప్తి నొందించిరి. దశరథుఁ డనేక భూరిదక్షిణల బ్రాహ్మణోత్తముల సంతసింపఁ జేసెను. అంత దశరథుఁడు ఋష్యశృంగునిఁ జేరి “మహాత్మా! మీ దయావిశేషమున నధ్వరము పూర్తియైనది. ఇఁకఁదాముపుత్రకామేష్టి బ్రయమునఁ జేయుఁ” డని ప్రార్థించెను. ఋష్యశృంగుఁడు నంగీకరించి నానా మంత్రపూతముగా నాహూతుల నగ్నికిడుచుఁ బుత్రకామేష్టి చేయుచుండ నా పావనహోమాగ్ని వలనఁ బ్రాజాపత్యపురుషుఁడు దేవ నిర్మితము నారోగ్యవర్ధనమును బుత్రోత్పత్తికరిమును నగుపాయసము నొకపవిత్ర హేమపాత్రమునఁ దెచ్చి దశరథున కొసఁగి యంతర్హితుఁ డయ్యెను. ఋష్యశృంగుఁడు దశరథునిఁ బ్రయమారఁ బిలిచి యా పాయసము నాతని భార్యలకుఁ బంచి యిమ్ముని చెప్పెను.

పాయసము కౌసల్యకు సగమును మిగిలినసగములో సగము సుమిత్రకును మిగిలినదానిలో సగము కైకకును ద్రావనిచ్చి యవశిష్టమయిన యష్టమాంశమును మరల సుమిత్రకు నీయ దానిని వారు మువ్వురుఁ బ్రీతిమెయిఁ గోరిరి. దీనిమూలముననే తరువాత గొంతకాలమునకు వారికిఁ గ్రమముగా శ్రీరామ భరతలక్ష్మణ శత్రుఘ్ను లుదయించిరి. పరమళోభాయమానమై యాగము సాంతము కాఁగా ఋష్యశృంగుఁడు శాంతాసహితుడై విభాండకుని యాశ్రమమునకుఁ బోయెను. విభాండకుఁడు పుత్తుని జగద్ధితమతి వానాఁడే దివ్యదృష్టిఁ దెలిసికొని యుండెఁ గావునఁ గొమరుని గోడలి నెంతయు నాదరించెను. వసిష్ఠున కరుంధతివలె, అతి కనసూయవలె, అగస్త్యునకు లోపాముద్రవలె శాంతయు ఋష్యశృంగుని సేవించి చతురంగుఁడను నుత్తమపుత్తునిఁ గనెను.*

ఋష్యశృంగుని ద్వాదశవార్షికయాగము

తరువాత ఋష్యశృంగుఁడు గొంతకాలమునకు ద్వాదశవార్షికయజ్ఞము నిర్వహించెను. ఆ యజ్ఞమునకుఁ జూలాలైన సీతయు నామె ప్రియమునకై శ్రీరాముఁడు నతనికై లక్ష్మణుఁడు నుండి పోవుటచే వారుదక్క నందఱును విచ్చేసిరి. శుభయజ్ఞ పరిసమాప్తి యైనవెనుక నందఱు వెడలిపోయిరి. †

ఋష్యశృంగ స్మృతి

ఋష్యశృంగమహర్షి యొక్కస్మృతి కర్తగాఁ గాన వచ్చుచున్నాఁడు. ఆచారాశౌచ శ్రాద్ధ ప్రాయశ్చిత్తమునకు మితాక్షరాపరార్కస్మృతి చంద్రిక లీ స్మృతినుండి తత్సంబంధ శ్లోకముల నుదాహరించినవి. మితాక్షరమున శంఖుని దని పేర్కొనఁబడిన యొక శ్లోక

మును అపరార్కము ఋష్యశృంగ స్మృతిలోని దని పేర్కొన్నది. *
 స్మృతిచంద్రిక “అపి నాససాయజ్ఞోపవీతార్థాన్ కుర్యాత్, తదథావే
 త్రివృతా సూత్రేన” అన్నవచనము ఈ స్మృతిలోని దని పేర్కొన్నది.
 సమగ్రమగు స్మృతి యింకను లభింపవలసియున్నది.

ఋష్యశృంగుఁడు మహోత్తమతపశ్శాలియై శ్రీరామాదుల
 లోకమునకుఁ బ్రసాదించిన పరమపుణ్యాత్ముఁడు కావున నాతని
 నామస్మరణ మతిపవిత్రము.



* “పూర్వనష్టం తు యో భూమి మేకశ్చేదుద్ధరేత్ క్రమాత్
 యథాంశంతు లభంతేన్యే దత్త్వాంశంతు తురీయశః.”

మహర్షుల చరిత్రలు

* * *

కపిల మహర్షి

తొల్లి కర్దమప్రజాపతి కృతయుగమున విశ్వసృష్టికై బ్రహ్మచే నియోగింపఁబడి సరస్వతీనదీతీరమున కేఁగి పదివేల దివ్యసంవత్సరములు తపముచేసెను. ఆతఁ డొకనాఁడు జప సమాధి నేకాగ్రచిత్తుడై విష్ణు మూర్తిని ధ్యానింపఁగా నాతఁడు ప్రత్యక్షమై దేవహూతివలనఁ దొమ్మండ్రు కూతులును దన యంశముచే నొక కుమారుఁడును నాతనికి జన్మించునని వరమిచ్చి యంతర్హితుఁ డయ్యెను. తరువాతఁ గొంత కాలమునకే దేవహూతికే గర్దమునివలనఁ గళ, అనసూయ, శ్రద్ధ, హవిర్భువు, గతి, క్రియ, భృతి, అరుంధతి, శాంతి యను తొమ్మండ్రు కూతులం ద్రుద్భవించిరి. పిమ్మటఁ గర్దముఁడు సన్న్యసింప నెంచఁగా దేవహూతి యాతని పదములకు మ్రొక్కి “దేవా! కూతులందఱకు యుక్తకాలమున వివాహముచేసి యాపై నాకు జ్ఞానోపదేశము చేయఁగల సుకుమారుని దయచేయుఁడు నేను తరించిన పిమ్మటఁగాని తాము సన్న్యసింప వల” దని వేదనా భరమునఁ బలికెను. కర్దముఁ డామె గర్భమున నచిరకాలముననే జనార్దనుఁడు సుతుఁడై పుట్టును గాన నాతని పాదపద్మములు పూజించుచుండు మనియు నా కుమారుఁడే యామె శంకాగంధి విచ్ఛేదము చేయు ననియుఁ జెప్పి గృహముననే యుండెను.

కపిల వి జననము

దేవహూతి భర్త వాక్యానుసార మట్లు భగవంతునిఁ శ్రాద్ధించు చుండఁగాఁ గొంతకాలమునకుఁ గార్దమ మైనతేజమున విష్ణుమూర్తి దేవహూతిగర్భమును బ్రవేశించి కాలక్రమమున దనుజారి శమీతరు తోటరమున వైశ్వానరుఁ డావిర్భవించినట్లామె గర్భమున గుమారుఁడై

జన్మించెను; అప్పు డాకసమున దేవతూర్యఘోషములు తుముల,
మయ్యెను. దేవతా బృందములు మందారవృష్టిఁ గురుసిరి;
గంధర్వ కిన్నర గానములు నప్పరోవనితల యాటపాటలు నొప్పెను.
పిమ్మట నారాయణుని దర్శించుకొఱకు మరీచిప్రముఖమునిగణసేవి
తుండై చతుర్ముఖుఁడు వచ్చి కపిలుని దర్శించి దేవహూతి కర్థముల
కాతని నెఱిగించి మరీచిని దిగవిడిచి సనకసనందన నారదులతో
నంతర్హితుఁ డయ్యెను.

కపిలమహర్షి తండ్రికిఁ గర్తవ్యము బోదించుట

పిమ్మటఁ గర్దమ వ్రజాపతియుఁ దన దుహితల వివాహ
మాడుటకు మహర్షులఁ బిలువఁ బంచి వారు వచ్చినవెంటనే మరీచికిఁ
గళను, అత్రిమహర్షి కనసూయను, అంగిరసునకు శ్రద్ధను, పులస్త్యునకు
హవిర్భువును, పులహనునకు గతిని, క్రతువునకుఁ గ్రియను, భృగువునకు
భ్యాతిని, వసిష్ఠుని కరుంధతిని, అధర్వునకు శాంతిని నిచ్చి నిజకులా
చారానుసారముగా మహావై భవముతో నుద్వాహము లొనర్చి యల్లుం
డ్రును గూఁతుండ్రనాశీర్వదించి సంభావనాసంభావితులఁజేసి వారివారి
గృహముల కంపివేసెను. తరువాతఁ గుమారుఁడగు కపిలమహర్షి
నేకాంతమునకుఁ దీసికొనిపోయి వందనమాచరించి “మహాశా! పర
మేశ్వరుఁడ వగు నీవు నీమాటలు తప్పకుండ నా గృహమునఁ బుట్టితివి.
సంసార చక్రపరిభ్రామ్యమాణుల మగుచు గ్రామ్యుల మగు మా
వర్తనములు గణింపక యనుగ్రహించి నాకు ముదమొదవించితివి.
దాన నేను ఋణాశ్రయములనుండి తొలఁగితిని. ఇక యోగసమాధి
నిరతి నీపాదారవిందములు డెండమునఁజేర్చి శోకములఁ బాసి
యేకాంతస్థలమున సంచరించెద ” నని పలికెను. అంతఁ గపిలమహర్షి
“వరమునీంద్రా! నిర్వైతుక దయాగుణమున నావాక్యముల ననుస
రించి నీయింటఁబుట్టితిని. నేను నన్మునివేషము ధరించుట నాకొఱకుఁ
గాదు. మహాత్ములైన మునులకుఁ దత్త్వబోధము చేయుటకే యని
తెలిసికొనుము. సన్నన్ద్రస్త సకల కర్ముండవై నన్నే భక్తితో

భజింపుము. మోక్షము నొందెద" వని కర్తవ్యము బోధించెను. అంతఁ గర్తముఁడు నాతని కధికభక్తి ననేక వందనములు చేసి మునిగణ సేవితమగు వనమున నిష్సంగుడై, యాత్మైక శరణతత్పరుడై పర బ్రహ్మమును జిత్తముల నిలిపి సమత్వ శాంత శేషుషీగరిష్ఠుడై, ధీరుడై నీఖలప్రపంచము వాసుదేవమయముగానెంచి భక్తిభావమున భాగవతగతిం జెందెను. ఇటఁ గపిలమహర్షి విందుసరమునఁ దీవ్ర తపోనియతి నుండెను.

కపిలమహర్షి దేవహూతికి మోక్షమొనఁగుట

అంత దేవహూతియుఁ గొమరుని దర్శించి యాతని శరణంబు వేడి రక్షింపుమని యాశయించెను. కపిలమహర్షి యాత్మ నలరి దేవహూతికి జీవునిచిత్తము సంసారమునఁ దగులుకొని త్రిగుణాసక్త మగుననియు, నదియే నారాయణా సక్తమైనచో మోక్షకారణమగు ననియుఁ జెప్పెను. పిమ్మట నాతఁడామెకు సాంఖ్య యోగమును, భక్తియోగమును బోధించెను. తరువాత దేవహూతి కపిలోక్తమార్గ మున గురుయోగభక్తిచే నంబరమున కెగసి వాసుదేవ చరణాంబురు హన్యస్త చిత్తయై శ్రీహరియందుఁ గలిసెను. ఆమె మోక్షమున కేగిన క్షేత్రము "నిర్దివద" మని ప్రసిద్ధికెక్కెను. అంతఁ గపిల మహర్షియు సిద్ధచారణాదులు గొలువ నముద్రునిచేఁ బూజాదులందెను. ఆతఁడనంతరము సాంఖ్యాచార్యా భిష్టుతమగు యోగము నవలంబించి శాంతి సమాహితుడై పితృశ్రమమును వీడి యుదగ్యాగమున కేగెను. *

కపిలమహర్షి వేదప్రామాణ్యబుద్ధి

ఒకప్పుడు కపిలమహర్షి యుత్తమాకృతి యగు గోవునుజూచి వేదస్వరూపమని పలికియు నిర్లక్ష్యముగ నుండెను. కొంత దూరమున

నున్న సూర్యరశ్మి యను సంయమి కపిలునకు వేదములయం దేభావమున్నదో యెఱుంగఁ గోరి సూక్ష్మరూపమున నా గోవును బ్రవేశించి “మహర్షి వర్యా! వేదములు దాంభికత్వాపాదకము లని యతులు పల్కుచురు. నీవు నా యభిప్రాయముతో నుంటివా?” యని యడిగెను. అందులకుఁ గపిలమహర్షి వేదములయందు నా కాదరానాదరభావములు లేవు. కాని, సంసారు లెల్లరకు వేదవిహితాచారము వలయును. పాణి యుపస్థము నుదరము వాణి యనునవి మూయరాని వాకిళ్ళు. వానిని మూయఁగల్గిన బుధునకుఁ దపోదానవ్రతాదులు గాని వేదప్రామాణ్యముకాని కావలసిన పనిలే” దని చెప్పెను. అంత సూర్యమరశ్మి సంతసమున గోగర్భమునుండి బయటపడి కపిలునకు నమస్కరించి ‘సత్య మెఱుంగఁగోరి యట్లు గోగర్భమునఁ జొచ్చి ప్రశ్నించితిని. మన్నించి వేదప్రామాణ్యమును గుఱించి నా మనశ్శాంతి కొఱుకొనకను జెప్పు’ మని వేడుకొనెను. అంతఁ గపిలమహర్షి వాని భాష మెఱిగి “వేదములే లోకమునకుఁ బ్రమాణములు. శబ్దబ్రహ్మ పరబ్రహ్మలలో శబ్దబ్రహ్మము మూలమునఁ బరబ్రహ్మము గ్రహింపవచ్చును. బ్రాహ్మణు లుత్తములై వేదచోదితకర్మములం జేయుచు శాశ్వతపదము నందవచ్చును. వేదతాత్పర్యమరసి వేదితవ్య మెఱుంగువారలే వేదజ్ఞులు. ఇట్లు కానివారు వేదపాఠకులు; సర్వము వేదపరినిష్ఠితము. కావున, నేను వేదమానిత బ్రాహ్మణులకు నమస్కరింతు” నని పలికెను. ఈ మాటలు విని సూర్యమరశ్మి యానందించి వెడలిపోయెను. *

కపిలమహర్షి పుండరీకు ననుగ్రహించుట

తొల్లి పుండరీకుఁ డను మహారాజు మృగయా వినోదార్థము సపరివారుడై వనముఁ జొచ్చి యథేచ్ఛము మృగముల వేటాడి దప్పిగొని కపిల మహర్షి యాశ్రమ ప్రాంతమునఁగల సరోవరమునందు

చల్లనివి, తియ్యనివి. స్వచ్ఛమైనవి యగు నీళ్ళుత్రాగి యట నొక లేడి యా ప్రాంతమునఁ బరుగిడుట చూచి యారాజు దానిపై నొక బాణమును విడిచెను. ఆ బాణము తగిలి యా లేడి కపిలముని యాశ్రమము కడకు వచ్చి పడి మరణించెను. అది చూచి కపిలుఁడు తన యాశ్రమమున నిట్టిహింస కావించిన మూర్ఖుఁ డెవఁ డని లేచి యటఁ దిరిగి యొక చెట్టునీడను విల్లమ్ములతోనున్న రాజును జూచెను.

కపిలునిగాంచి పుండరీకుండు గడగడ వణకుచు లేచివచ్చి భక్తితో నమస్కరించి కులగోత్రములు చెప్పకొని తన తప్పిదమును మన్నింపుమని కోరెను. అంత నా మహర్షి యాతనితో నిట్లనెను. “ఓయీ! ఈ భంగుర మగు జీవితము గల మానవుఁడు పశువుకన్న బుద్ధిబలమున మిన్నయయ్యు, ఏపాపమెఱుంగని, నోరులేని, సాధు జంతువులఁ జంపుటవలన మహాపాపము గడించును. నీ విట్లు దారుణ కర్మ మొనరించుటకుఁ గారణమేమి! రక్తమాంసాది మయ మగు నీ దేహముపై నీకెట్టి మమత కలదో ఆలేడికి దాని దేహముపై నట్టి మమత యుండదా? తుచ్చమగు నీ విలాసమునకై పసికందు, పుణ్య తీవి, యగు నీ లేడి నిండు ప్రాణములను బలిగొంటివే? నిన్నిప్పు డేమిచేసినను దప్పులే” దని యాతని నెంతయు నిందించి వైరాగ్య ముపదేశించెను.

పుండరీకుఁ డా మహామహుని మాటలు శూలములవలెఁ గ్రుచ్చు కొనఁగా సిగ్గుపడి పశ్చాత్తాపమంది తానుజేసిన దోషమున కామహర్షి యెదుటనే ప్రాణత్యాగము చేసికొనఁ దలఁచి వాడియగు కత్తి నొర నుండి తీసి తన శిరముఁ ద్రుంచుకొనఁ బోవునంతఁ గపిలుఁడు కనిక రాచి యాతని నాత్మహత్యనుండి కాపాడెను. పుండరీకుఁడు కపిలుని పాదములపైఁ బడి జ్ఞానభిక్షుఁ బెట్టుమని ప్రార్థించెను.

అంతఁ గపిలమహర్షి యాతని కిట్లు బోధించెను. “రాజా! మోక్ష మపేక్షించు మానవుఁడు పూర్వదానఫలమునఁ గలిగిన సంప

దలు ఊడికములనియు, పరహింసా వ్యాపారములు పాపహేతువులనియు, నెఱిగి భయపడుచు గురుపాదము లాశ్రయించి తత్త్వమెఱిగి దృఢసీశ్చయముడై మెలగ వలయును, అట్లు మెలగువారు మూడు రకములు; అంకురితులు, పుష్పితులు, ఫలితులు, మోక్షధర్మాపేక్షగలవా రంకురితులు; శుద్ధాచార నిరతులు పుష్పితులు; జీవన్ముక్తులు ఫలితులు. వీరు గురుబోధితజ్ఞానమున మోక్షమందుదురు." ఇట్లు బోధించి కపిలుఁ డాతనిని వీడ్కొలిపి నిజాశ్రమమునకు విచ్చేసెను.

తదనంతరము పుండరీకుఁడు సర్వసంపదలను రోసి వైరాగ్యయుతుడై కపిలమహర్షి యాశ్రమమునకు విచ్చేసి తన్ను శిష్యునిగా ననుగ్రహించి తపముచేయ ననుమతింపు మని యాతనిఁ గోరెను. కపిలుఁ డాతనిఁ గన్నెత్తిచూడక నోటఁ బలుకక తృణీకరించెను. కాని, పుండరీకుఁడు పదమూడు దినము లటనే జలాంజలితయ పానమాత్రమునఁ గదలక మెదలక కపిలునే ధ్యానించుచు నుండెను. పదునాలవ దినమునఁ గపిలుఁడు శిష్య సహితుడై సంధ్యాద్యనుష్ఠానములఁ దీర్చి యాతనిఁ బలుకరించి యాతని మనస్సు రాజ్య సతీ పుత్రాదులపై మరలింప యత్నించెను. కాని పుండరీకుఁడు నిజమగు విరాగమున నుండుటచేఁ జలింపఁదాయెను. కపిలుఁ డపుడు సంతసించి యాతనికిఁ గర్మ భక్తి వైరాగ్య జ్ఞాన యోగములు బోధించి

“వరాయ పరరూపాయ

పరమాత్మన్ పరాత్మనే

నమః పరమ తత్త్వాయ

పరానందాయ ధీమహి”

అను మహామంత్రము నుపదేశించి యనుగ్రహించెను.

పుండరీకుఁ డట్లు కపిలమహర్షి నే గురువుగా భావించి యాతని యుపదేశామృతమునఁ బునీతుఁడు శ్రద్ధా భయభక్తి యుక్తుడై చిర

కాల మా మంత్రమును జపించి విష్ణుదేవుని బ్రత్యక్షము చేసికొని
యాతని కటాక్షమున మోక్షమునందెను. *

కపిలమహర్షి సగరపుత్రుల భవ్యముచేయుట

మఱియొకప్పుడు సగరచక్రవర్తి విష్ణుపీఠికొఱకై యనేకాశ్వ
మేధయాగముఁ జేసి తృప్తిగనక మఱియొక మఖమును జేయ
వాయమును విడిచెను. అసూయాగ్రస్తుడై యింద్రుఁ డాగుఱ్ఱమును
నాగలోకమునకుఁ దీసికొనిపోయి యట నొకచోఁ దపోనియతి నున్న
కపిలమహర్షి యాశ్రమ సామీప్యమునఁ గట్టివైచి వెడలిపోయెను.
యాగాశ్వ సంరక్షణమునకై సగరుఁడు నిజపుత్రులఁ బంపెను. వారు
చని యేడుదీపులు వెదకి యశ్వముఁ గానక భూమిఁ ద్రవ్వి పాతాళ
లోకమున కేగిరి. అందుఁ దిరిగి వారు కపిలమహర్షి యాశ్రమ
ప్రాంగణమున నున్న యశ్వముఁ జూచి యాతఁడే దానిని హరించి
యుండె నని భావించి యాతనిఁ జంప నేగిరి. కపిలమహర్షి కను
దెఱచి చూచెను. వెంటనే సగరపుత్రులరువది వేల మందియు భస్మీ
భూతులై పోయిరి. తరువాత సగరుఁడు మనుమఁడగు నంశుమంతునిఁ
బంప నాతఁడు పాతాళమున కేగి యందుఁ గపిలాశ్రమ సామీప్య
మున భస్మరాసుల పొంతనున్న యశ్వమును జూచి కపిలమహర్షికిఁ
బ్రణమిల్లి యనేక విధములఁ బ్రార్థించెను. కపిలుఁడు “బుద్ధిమంతుఁడా!
గుఱ్ఱమును దోలుకొనిపోయి మీ తాత జన్మముఁ బూర్తిసేయింపుము.
వెట్టులై నీతండ్రు లిట భస్మమైరి. గంగాజలములు వీరివైఁ బ్రవ
హించిన వీరికి ముక్తికల్గు”నని యనుగ్రహించెను. అంశుమంతుఁడు
కపిలు ననుగ్రహమునకుఁ జాత్రుడై తండ్రుల దుఃస్థితికి విచారించి
యాగాశ్వమును గొనిపోయి తాత యశ్వమేధమును పూర్తి
చేయించెను. తుదకు భగీరథుఁడు గంగా జలమును జాఱింపఁ జేసి
సగరపుత్రులకుఁ బుణ్యలోకము లొసఁగెను. †

పూర్వ మొకప్పు డశ్వశిరుఁ డను మహారాజునేక యాగ
 మూఁ జేసి యనేకవిధముల బ్రాహ్మణులను సత్కరించుచుండెను.
 కపిలమహర్షి యశ్వశిరుని యొగ్గత యెఱింగి యాతనిఁ గటాక్షించు
 నుద్దేశముతో నొకమాటు జైగీషవ్యుఁ డను ముని వెంటరాఁగా నశ్వ
 శిరుని గృహమున కేగెను. నాఁ డశ్వశిరుఁడు యజ్ఞదీక్షితుఁడై
 బ్రాహ్మణుల కనేకభూరి దక్షిణ లిచ్చి సమ్మానించెను. ఆతఁడు కపిల
 మహర్షి జైగీషవ్యుల సంతయు నాదరించి పలువిధములఁ బూజించెను. తరు
 వాత నశ్వశిరుఁడు కపిలమహర్షికి మ్రొక్కి “మహాత్మా! మీరాకచే
 నేను ధన్యుఁడనైతిని. విష్ణుమూర్తి కటాక్షసంపాదనకు నే నేమి
 చేయవలయునో తెలుపు”డని కోరెను. అంతఁ గపిలమహర్షి
 “రాజా! నేనే విష్ణుమూర్తిని. నన్నుఁ బూజించిన నీవు కృతార్థుఁడ
 వగుదువు. నేనుగాక వేఱొక విష్ణుమూర్తి కలఁడని యెంచుటకన్న
 నవివేకము లే”దని పల్కెను. అశ్వశిరుఁడామాటల కాశ్చర్యము నంది
 యాతని యహంభావమున కసహ్యించుకొనెను. కాని, కపిలమహర్షి
 నేమియు ననఁ జాలక “మహాత్మా! విష్ణుమూర్తిని నేనెఱుఁగుదును.
 ఆతఁడు శంఖచక్రగదాపాణి గరుడవాహనుఁడు గదా! నీవే విష్ణు
 మూర్తివన్న నవి నీకు లేవుగదా” యనెను. ఈమాట అశ్వశిరుని
 నోటినుండి వెలువడఁగానే కపిలమహర్షి విష్ణుస్వరూపుఁడై శంఖచక్ర
 గదాపాణి యయ్యెను. జైగీషవ్యుఁడును గరుడుఁడై యాతని వాహన
 మయ్యెను. అంత నశ్వశిరుఁడు తన నేత్రములను నమ్మజాలక యది
 యంతయు మోసమనియు విష్ణుమూర్తి కమలనాభుఁ డనియు బ్రహ్మ
 యందుండి జన్మించెననియు నట్లు లే దేమని యడిగెను. వెంటనే కపిల
 మహర్షి కమలనాభుఁ డయ్యెను. అంత జైగీషవ్యుఁడు బ్రహ్మయై
 నిలచెను. ఐన, నశ్వశిరుఁడు నమ్మజాలక యది యంతయు మోసమే
 యనియుఁ గపిలమహర్షి విష్ణుమూర్తికాఁ డనియు ననెను. వెంటనే

కపిలుని మాహాత్మ్యమున సఖాసదు లెల్లరంతర్థానమైరి. యజ్ఞశాసన
దుష్టమృగములతో నిండిపోయెను. అశ్వశిరుఁ డతిభయాకుల చిత్తుఁడై
కపిలమహర్షి యే విష్ణుమూర్తి యను పూర్ణవిశ్వాసము కలుగఁగాఁ
దిరిగి యాతనిఁ బ్రార్థించెను. వెంటనే కపిలుఁడు ప్రత్యక్షమయ్యెను.
సఖాసదులు వచ్చిరి. దుష్టమృగము లంతర్థానమయ్యెను. అశ్వశిరుఁడు
కపిలమహర్షి పాదములపైఁ బడెను. కపిలమహర్షి యాతనిఁ గటా
క్షించి “రాజా! నీవు విష్ణుభక్తుఁడవు. విష్ణునెట్లు వశపఱచుకొనఁగల
నని యడిగితివి. బ్రహ్మాది స్తంబపర్యంతము విష్ణుమూర్తి రూపమే
యని గ్రహించిన, నాతఁడు నీకు వశుఁ డగును. విష్ణుఁడు సర్వాంత
ర్యామి సర్వము నని నిరూపించుట కిట్లు చేసితిని. ఇకనైన నీ వది
గ్రహించి కులోచిత ధర్మములను వేదవిహితాచారములను నెఱవేర్చుచు
సుజ్ఞానము నందిన మోక్షము నందఁగలవని బోధించి కపిలమహర్షి
తైగీషవృన్ధితో వెడలిపోయెను.*

కపిలుని సాంఖ్యసిద్ధాంతము

కపిలమహర్షి సాంఖ్యయోగమును బోధించిన మహాత్ముఁడు,
“విషయములవిధము తెలిసికొని శ్రుతివాక్యములచే వాని తత్త్వ
మును గ్రహించి దృఢజ్ఞానముచే వానిని విడిచిపెట్టవలయును.
ఆయువు ఊణిక మనియు సుఖదుఃఖములు కాలగతి వచ్చు ననియు
నెఱుంగవలెను. కర్మతత్త్వము వేద చోదనముల విధము గ్రహించి
సత్త్వరజస్తమోగుణములచే బుద్ధికిఁ గలుగు ప్రవర్తనముల గురైఱుగ
వలయును. పంచేంద్రియములు గోష్ఠమునందు. నగ్ని వాయువులు
బయలను, పావకునందుఁ దోయములును, భూమి తోయములందును,
బలము కౌశికునందును, గ్రాంతి యుపేంద్రునందును, నర్థమున లోభ
మును, మనస్సున బుద్ధియు, రజస్సునఁ దమస్సును, సత్త్వమున రజ
స్సును దగులును. సత్త్వమాత్మఁ దగులును. ఆత్ముఁడు నారాయణుఁ

డనియు మహాశుఁ డనియు నొప్పుచుండును; ఆత్ముఁడు పరమునఁ
 దగులును; పరముమోక్షమునఁ దగులును మోక్ష మింక నెందును
 దగులదు, పదునాఱు వికారములు గల ప్రకృతి యాత్మ కాశ్రయము.
 ఆత్ముఁడు ప్రకృతివికృత్యతీతుఁడు. ఆత్మునకు రెండురూపములున్నవి.
 ఒకటి విషయములందును రెండవది మద్యస్థభావమునందును బ్రవర్తిల్లును.
 ప్రాణాపానవ్యాసో దానసమానములను నైదువాయువులు నాతనివి.
 వీనివిధము నెఱిగినఁ గలుగుజ్ఞాన మంతరాత్మునిఁ జూపును. గర్భ
 వాస దుఃఖము, జన్మన్యధ, జాల్యవీర్యము, రాగము, క్లేశము,
 వార్ధక్యము, వీని వలనఁ గలుగు కృపణతలు గుర్రెఱిగి సంగముఁ
 జాసి యాత్మునిఁ గని మోక్ష మందఁదగును. దేహగుణాదిదోషముల
 నెల్లఁ ద్రోచు మార్గములను గ్రహించి యామార్గ పరిచయమున విష్ణు
 మాయచేఁ దోచు విశ్వమంతయు బుద్బుద ప్రాయముగా భేన
 సదృశమై మృద్ధుటములఁబోలి యున్న దని గ్రహించి దానిని లక్ష్య
 పెట్టక మోక్షసూర్గము నరయుటయే సాంఖ్యము. కపిలమహర్షి
 బోధించిన యీ సాంఖ్యదర్శనము ప్రజాపతిపూజ్యమై, వేదశాస్త్ర
 పురాణ విదిత పరిజ్ఞానముల కెల్లఁ జేరుగడయై బ్రహ్మభావ భాజన
 తతు సరిలేని సమ్యగు పాయమై వెలసినది. ఇదియే షడధ్యాయవిల
 సితమై, త్రివిధ దుఃఖాత్యంత నివృత్త్యత్యంత పురుషార్థాదికనిగదనమై
 “కపిలస్మృతి” యనఁ బరగుచున్నది.*

కపిలని భక్తియోగము

కపిలమహర్షి మాతృదేవికి భక్తియోగమును బోధించెను.
 తామస రాజస సాత్విక మను భేదములఁ ద్రివిధముల భక్తియోగము
 నిట్లు నిరూపించెను. ‘నిత్యము హింసాపరుఁడై దంభ మాత్సర్యాదుల
 కాలవాలమై యొప్పు చున్నను, భేదదర్శియై భగవద్భక్తుఁ డగు
 వాఁడు తామస భక్తుఁడు. విషయ సుఖములఁ బ్రవీణుఁడై

* భారతము — శాంతిపర్వము.

యైశ్వర్యాదుల ననుభవించుచున్నను భగవద్భక్తి విడువని వాఁడు రాజన భక్తుఁడు. పాప పరిహారమునకై భగవదర్పణ బుద్ధితోఁ గర్మములు చేయుచు జన హితకార్యయై భక్తుఁ డగువాఁడు సాత్త్విక భక్తుఁడు. పరమేశ్వరుని గుణములను వినుటచేఁ గలిగిన భక్తిచే నైన నాతనిపై మనస్సును నిల్పినవాఁడును బరమభక్తుఁ డని కపిలుఁడు భక్తియోగమును దదనంతఃకలమును విశదీకరించెను *

కపిలమహర్షి రావణునకు విశ్వరూపము చూపుట

కపిలమహర్షి యొకప్పుడు పశ్చిమ సముద్ర తీరమున నొక యరణ్యములోఁ బద్మాసనస్థుడై కన్నుఁగవ మూసికొని యాత్మ యోగ సుఖ మందుచుండెను. అప్పుడు రావణుఁడు వరగర్వముచే బలవంతుల నందఱును జయించు నుద్దేశముతోఁ దిరుగుచుఁ గపిల మహర్షిని గాంచెను. రావణుని కంటికిఁ గపిలమహర్షి నేత్రాంచల ముల నగ్ని శిఖలు, జాహ్నువుల యందు బహుశితాయుధములు, శరీర మందెల్ల మరుద్వసు రుద్ర సంఘములు గాననై దుస్సహముగాఁ గాన వచ్చెను. మఱియుఁ గపిలమహర్షి యరమున లక్ష్మీదేవియు, శల్య ముల మరుద్గణములు, కడుపున సముద్రములు, కన్నులలో సూర్య చంద్రులు, ధాత, విధాత, రుద్రాదులు మున్నగువారెల్లరు నాతని శరీరమునఁ గాననైరి. రావణుఁ డిది ఋషులమాయ యని వానిపై ననేక శస్త్రాస్త్రములు ప్రయోగించెను. వెంటనే కపిలమహర్షి “ఓరీ! చెడుగా! నన్ను సాధింప వచ్చితివా?” యని విడికిలిచేఁ బొడిచెను. దానితో రావణుఁడు మూర్ఛపడెను. తోడి దై త్యులారాతని నెదిరించిరి. కపిలుఁడు దై త్యుల హుంకరించి గుహాభ్యంతరమున కేగెను. రావణుఁడు కొంత సేపటికి మూర్ఛ దేఱి యాతని సాధింపనెంచి బాణ కృపాణాదులతోఁ గపిలుని గుహఁ బ్రవేశించెను. అందు మహావీరులు దేవసుతులు, సిద్ధులు, శంఖచక్రాదులు ధరించి చతుర్భుజులైన పురుష

పరులు గాననైరి. దివ్యసౌరభములు నిండఁగ రమణీయకోచుల నీను
 రత్నాలంకారముల ధరించిన స్త్రీలు వింజామవలు వీచుచుండఁగాఁ
 సౌందర్యనిధియైన యొక స్త్రీ పాదములొత్తుచుండఁగా గపిలమహర్షి
 కనుమోడ్చి నిదురించుచుండెను. రావణుఁడు చెంతకేగ నశఁడు
 లేచెను. రావణుఁడు విస్మితుఁడై, యాతని యపూర్వ చరిత్ర మడిగెను.
 కపిలమహర్షి రావణుఁడు త్వరలోఁ జంపఁబడనుండు టెఱిగించి
 నోరు తెఱచెను. అందు విశ్వరూపము ప్రత్యక్షమయ్యెను. రావణుఁడు
 భీతచిత్తుఁడై యాతనికి నమస్కరించి “మహాత్మా! నీ చేతిలోఁ జని
 పోవుటకంటె శుభము వేఱొకటి లేదు. నే నందుకొఱకే నిన్నీ విశ్వ
 మున విసుగు విరామములు లేక వెదకుచున్నా” నని కడుఁగడుఁ
 బ్రశంసించెను. ఇంతలో గిరితో గుహతోఁ గపిలమహర్షి యంతర్హితుఁ
 డయ్యెను. రావణుఁడు సరమవిస్మయచిత్తుఁడై యట నుండి వెడలి
 పోయెను. *

కపిలమహర్షి యవతారముమూలమున లోకము గడించినది
 కపిలాచార్యుని సాంఖ్యతత్త్వము. భక్తియోగమునకు శ్రుతిస్మృతు
 లకుఁ బ్రామాణ్య మొసఁగి యిది విఖ్యాతి నార్జించినది. సూర్యరశ్మి
 తోఁ బలికిన పలుకులవలనఁ గపిలుని వేదప్రామాణ్య బుద్ధి, మాతృశ్రీ
 యగు దేవహూతికి బోధించిన భక్తియోగము నిట్లనుటకు సాక్షిభూత
 ములు. కపిలమహర్షి తండ్రితోఁ జెప్పిన ట్లవతార మెత్తి మునివేషము
 గైకొనుట ఋషిజనములను దన్ములమునఁ బ్రజానీకమును దత్త్వ
 బోధామృతముచేఁ బునీతులను జేయుటకే యనుట నిస్సంశయము.
 ఆ మహర్షి వర్చుని బోధామృతమును దనివిఠిఱఁ గ్రోలి భక్తుల జరా
 మరత్యముల నంది తమజీవితములను సార్థక మొనరించుకొందురుగాక !

మహర్షుల చరిత్రలు

* * *

కశ్యప మహర్షి

మరీచిమహర్షి బ్రహ్మాదులతోఁ గూడి దేవహాతీకర్ణములకు జనించిన విష్ణుమూర్తి యగు కపిలమహర్షినిఁ జూడవచ్చెను. అప్పుడు కర్ణమప్రజాపతి మరీచిమహర్షిని దన యింట నుంచుకొని తన కూతుండ్రలో నొకతె యగు కళనిచ్చి వివాహము చేసెను. అట్లు వివాహితుడై మరీచిమహర్షి భార్యాసహితుడై తపోవనమున కేగి సుఖముండెను.

అంతఁ గొంత కాలమునకుఁ గళకు మరీచిమహర్షి దయచే గర్భము సంభవింపఁ గాలక్రమమున నామె మగశిశువును గనెను. మరీచిమహర్షి కుమారుఁడు ప్రజాపతి యగు ననియు నాతనిని జాగ్రత్తగాఁ గాపాడు మనియు భార్యకుఁ జెప్పి యాతనికిఁ గళ్యప నామ మొసఁగి యుక్తకాలమున నుపనయనాది సంస్కారము లొనర్చి తపోవనమున కేఁగెను.

కళ్యపమహర్షి సంతానము

కళ్యపుఁడు తరువాతఁ బెరిఁగి పెద్దవాడయ్యెను. బ్రహ్మ నియోగింప దక్షప్రజాపతి తనకుఁ గల్గిన పుత్రికలలో నదితి, దితి. దనువు, కాల, అవాయువు, సింహిక, ముని, కపిలి, క్రోధ, ప్రథ, క్రూర, వినత, కద్రువ లనువారిని గళ్యపుని కిచ్చి వివాహము చేసెను. కళ్యపమహర్షి తన భార్యలందఱకు సంసార సౌఖ్యము నొసఁగి పుత్రుల నిచ్చెద నని వచించెను. కొంతకాలమునకుఁ గళ్యపమహర్షి కృపచే నదితి ధాత, మిత్రుఁడు, అర్యముఁడు, శుక్రుఁడు, వరుణుఁడు, అంశుఁడు, భగుఁడు, వివస్వంతుఁడు, పూషుఁడు, సవిత్పుఁడు, త్వష్ట, విష్ణుఁడు

నను ద్యాదకాదిత్యులను గనెను. కశ్యపునివలన దితికి హిరణ్యాక్షుడు హిరణ్యకశిపుడు జన్మించిరి. దనువునకు విప్రచిత్తి శంఖరాదిదానవులు నలువం డ్రుదయించిరి. కాల యనుదానికి వినాశన క్రోధాదు లెన మండ్రుగురు పుట్టిరి. అనాయు వనునామెకు బలవీరాదులు నలుగురు పుట్టిరి. సింహికకు రాహువు కలిగెను. ముని యను ఖార్య భీమ సేనోగ్ర సేనాదు లను గంధర్వులఁ గనెను. కపిల కమృతము, గో గణము, బ్రాహ్మణులు, ఘృతాచీమేనకాదు లగు నప్సరసలుఁ బుట్టిరి. క్రోధ యను నామెకుఁ గ్రోధపశగణములు జనించెను. ప్రథ యను నామెకు సిద్ధాదులును, క్రూరకు సుచంద్ర చంద్రహాంత్రాదులును బుట్టిరి. *

కశ్యపవ్రజావతీకిఁ గద్రూవివతలవలవి సంతరి

తరువాతఁ గొంతకాలమునకుఁ గద్రూవినతలు కుమారులఁ గాంచు నుద్దేశముతోఁ గశ్యపమహర్షి కడ కేఁగి యనేక సహస్రవర్షము లాతని నారాధించిరి. కశ్యపు డంత వారి సేవ కానందించి వరములు వేడుకొనుఁ డనెను. అందుఁ గద్రూవ వేయిమందిని వినత యా వేయిమందికంటె బలాధికులైన యిద్దఱు పుత్రులను గోరుకొనెను. కశ్యపమహర్షి యట్లే యని వారి కోర్కెఁ దీర్చుట కుగ్రతపము చేసెను. తరువాత గశ్యపుఁ డింద్రాది దేవతలను వాల ఖల్యాది ఋషిగణములను దనకు సహాయులఁ జేసికొని పుత్రకామేష్టి యొన రించెను. ఆయజ్ఞమున నంగుష్ఠమాత్ర దేహులు ననవరతోపవాసకృశీ భూత గాత్రులు నగు వాలఖల్యాదులఁ జూచి ఋండ్రుఁడు నవ్వెను. అంత వా రాతనిపైఁ గోపించి యింద్రునికంటెను నూలురెట్లు బల వంతుఁడగు పుత్రుఁడు కశ్యపున కుదయించి రెండవ యింద్రుఁ డగుఁ గాక యని మహామంత్రములతో వేల్పు దొడగిరి. ఇంద్రుఁడు భయ కంపితుడై కశ్యపుని శరణు వేఁడెను. కశ్యపమహర్షి లోకసంరక్ష

దార్థమై వాలఖిల్యాది మహర్షులఁ బ్రార్థించి భువనప్రవృత్తికి విపరీతము కాకుండునట్లు తన కుదయించునుతుఁడు పక్షికులమున కింద్రుఁ డగు నటు వారందఱు నొడంబఱిచెను. పిమ్మటఁ గళ్యపుఁడు కద్రూవినత లకుఁ గోర్కిసిద్ధింపఁజేసి గర్భముల సంరక్షించుకొనుఁ డని చెప్పి పంపి వేసెను. కొంత కాలమునకు వారిగర్భములందండము లుదయించెను. వాని నెల్ల ఘృతకుండములఁ బెట్టి యిరువురు రక్షించుచుండిరి. నూ తేండ్రకుఁ గద్రూగర్భాండములు క్రమముగాఁ జిట్టి యందు శేషుఁడు, వాసుకి, తక్షకుఁడు, కర్కోటకుఁడు, ధనంజయుఁడు, కాళియుఁడు మున్నగు వేయిమంది నాగముఖ్యు లుదయించిరి. వినత తన గర్భాండ ములనుండి పుత్రులు కలుగ లేదని విచారించి యొకయండమును బ్రద్దలుకొట్టిన నందుండి యనూరుఁడు జన్మించి యకాలమున నండము జిట్టించుటచేఁ దా నంగహీనుఁడ నై తినని తల్లిని నిందించి రెండవ యండమునై నను జాగ్రత్తగాఁ గాపాడుకొనుమని తల్లికిఁ జెప్పి తాను సూర్యసారథి యయ్యెను. తరువాతఁ జిరకాలమునకు రెండవ యండమునుండి గరుత్మాంతుఁ డుదయించెను.

కళ్యపుఁడు గరుత్మాంతు నాశీర్వదించుట

గరుత్మాంతుఁ డుదయించి మాతృ దాస్యవిమోచనమునకై యమృతముఁ దెచ్చుటకుఁ దల్లి యనుమతి కోరి యామె చెప్పిన చొప్పున సముద్రమునందలి నిషాదుల భక్షించిన నాకలి తీఱక తండ్రియగు కళ్యాణమహర్షికడ కేఁగి యాహారమడిగెను. కళ్యపుఁడు కుమారుని ధైర్యమునకు మెచ్చుకొని విభావసుఁడు సుప్రతీకుఁ డను బ్రాహ్మణులు కలహించి కూర్మ గజ రూపులై పోరుచున్నారనియు వారిని భక్షింపుమనియుఁ జెప్పెను. గరుత్మాంతుఁడు తండ్రి పంపున నలంబశీర్థమున కరిగి రాహిణి మను వృక్షముపై వాల దాని శాఖ విఱిగి పోయెను. దాని నంటి తవముచేయు వాలఖిల్యులకు బాధ కలుగకుండ నాకోమ్మును గ్రిందబడకుండ నోటఁ గఱచుకొని

గజగచ్చపములఁ జేతుల నిటికించుకొని గంధమాదన పర్వతమునఁ
దపముచేయు తండ్రికడ కేఁగి మ్రొక్కెను. కశ్యపుఁ డది గ్రహించి
యా వారిభిబ్యుల నందుండి మఱియొక చోటికిఁ బొండ్ని వేఁడు
కొనెను. వా రా శాఖను విడిచి హిమగిరి కరిగిరి. కశ్యపుఁ డా
శాఖను నిప్పురుష నగమున విడువు మన గరుడుఁ డతివేగమున నట్లు
చేసి హిమగిరిపై దిగి గజగచ్చపముల భక్షించి మాహాబల సంపన్నుడై
యమృతము గొనివచ్చి మాతృశాప విమోచనముఁ గావించెను. *

భూమి కాశ్యపి యనఁబరగిన విధము

పూర్వము పరశురాముఁ డిటువదియొక్కమాఱు నేల నిఃశ
క్త్రము గావించి యా పాపవిముక్తికై యశ్వమేధయాగమును జేసి
యది పరిపూర్తి యైనంతనే కశ్యప మహర్షి ని బిలిచి భూమియంతయుఁ
దక్షిణగా నిచ్చివేసెను. కశ్యపమహర్షి లోకసంరక్షణార్థ మది గ్రహించి
రాజవంశమునకు నిశ్చేషత్వము కలుగకుండుటకై పరశురాముని దక్షి
ణార్ధి పారదేశమునకుఁ బొమ్మనెను. పరశురాముఁడు శూర్పాకార
ప్రదేశము సముద్రుఁడు నిజహారమున కీయ నందుఁ దపోనియతినుండెను.
కశ్యపమహర్షి భూమినంతను భూసురుల కిచ్చి తపోవనమున కేఁగెను.
నాటినుండి భూదేవి 'కాశ్యపి' యని పిలువఁబడుచున్నది.

గంగ కాశ్యపి యనఁబరగిన విధము

తొల్లి యొకప్పుడు కశ్యపప్రజాపతి మహర్షులను దర్శింప
నైమిశారణ్యమున కేఁగెను. అపు డందలి ఋషులు బహు భక్తి సత్కృ
తులతో నాతనిని బూజించిరి. కశ్యపుఁడు వారి యోగక్షేమము
లడిగి యాదిరించిన సమయమున వారు "తాపసేంద్రా! మాకు సర్వ
కాలసర్వావస్థలయందును స్నానపానాదుల కనుకూల మగు నది
యొకటి కావలయును. నీవు సర్వలోక సంరక్షణసమర్థుడవు. నీపేర

* భారతము - ఆదిపర్వము.

విలసిల్లునట్లు గంగానదిని భూమిపైఁ బ్రవహింపఁజేసి లోకజ్ఞేమముఁ జేకూర్చి మాకోరిక తీర్పు” మని ప్రార్థించిరి.

కశ్యపుఁడు వారికోరికఁ దీర్ప నెంచి వెంటనే అర్బుదాద్రి కేఁగి యందు ఘోరనిష్ఠతోఁ బరమశివుని గుఱించి చిరకాలము మహాతపస్సు చేసెను. అంత శివుఁడు కనికరించి ప్రత్యక్షమై వరము కోరుకొను మని కశ్యపునితో ననెను. కశ్యపుఁడు గంగను భూలోకమునఁ బ్రవహింపఁజేయుమని కోరెను. శివుఁడట్లేయని తన జడనుండి గంగానది నొకపాయగా విడిచెను. కశ్యపుఁ డట్లు కృతార్థుడై పరమ శివుని భజించి గంగతో నైమిశారణ్యమునకుఁజని ఋషుల నానందింపఁ జేసెను. వారు బ్రహ్మానందపడి కశ్యపు నభినందించి ఆ గంగావాహినికి 'కాశ్యపి' యను పే రొసంగిరి. ఈ 'కాశ్యపి' యే కృతయుగమున 'కృతవతి' యనియు, త్రేతాయుగమున 'గిరికర్ణిక' యనియు, ద్వాపరయుగమున 'చంధన' యనియు, కలియుగమున 'సాత్రమతి' యనియు జగద్విశ్రుతినిఁ గాంచెను.

సాత్రమతీనది సకల పాపసంహారిణి. ఈ నదీ తీరమున యవక్రీతరైభ్య భృగ్వంగిరో దత్తాత్రేయ విశ్వామిత్ర భరద్వాజాది మహర్షులు తపోనిష్ఠులై నిత్యనివాసముండిరి. నీలకంఠ, నందహృద, రుద్రహృద, రుద్రమహాలయ తీర్థములును, మందాకినీ, అచ్చోద సాత్రమతి యందు గూఢముగాఁ బ్రవహించును. ఈ సాత్రమతీ నదీమతల్లివలననే బ్రహ్మచారి, విక్తిర్థ, శేత, గణాగ్ని హిరణ్యా సంగమాపురస స్తీర్థములును ; కపిత్థిర్థ, మంకిత్థిర్థ, పిప్పలాద, నింజార్కాది మహాత్థిర్థములనంత మేర్పడెను.

కశ్యపమహర్షి తప మొనరించిన యాప్రదేశము 'కాశ్యపత్థిర్థ' మనఁ బరగెను. అండాతఁడు నిర్మించిన కుండమునకు 'కాశ్యపకుండ' మను పేరువచ్చెను. అండాతఁడు కుశేశ్వరుని సంస్థాపించెను. మఱియు

ఆ పరిసరముల నొక నగర మాతఁడు నిర్మించెను. అది 'కాశ్యప' యను పేరఁగాశీశ్శత్రుమున కెనయై విలసిల్లెను. కశ్యపసంబంధమైన యే శ్శత్రుమున నే శీర్థమున జనుఁడు స్నానమాచరించినను, దర్శించినను. సకల పాపక్షయ మంది యాతఁడు ముక్తి నందును.*

కశ్యపుఁడు భూమిని రాజులకుఁ బంచి యచ్చట

కొంతకాలమునకు భూమిపై ధర్మము నశించి యధర్మము పెరుగఁ జొచ్చెను. బ్రాహ్మణులు యజ్ఞయాగములు మాని యకృత్యములకుఁ జొచ్చిరి. ఈ మహాదోషములచే భూమి పాతాళ మునకుఁ బోవుచుండఁగాఁ గశ్యపమహర్షి తనతొడఁ గ్రుచ్చి దాపుచేసి యెత్తఁగా భూదేవి మరలఁ బూర్వరూపమున నుండెను. అంతఁ గాశ్యపి కశ్యపమహర్షికి నమస్కరించి యుత్తమక్షత్రియులు దండనీతిచే ధర్మ మును రక్షించి తన్ను సురక్షితఁ జేయునట్లనుగ్రహింపఁ గోరెను. అప్పుడు కశ్యపుఁడు పరశురామునిచేఁ జావని రాజు లెవ రనెను. భూదేవి సంతసించి హైహయములు కొంధలు పౌరవంశజుఁడగు విదూరథుని కొడుకును ఋక్షపర్వతమున ఋక్షములు రక్షించుటయు, సౌదాసుని వంశమువాఁ డొకఁడు పరాశరమహర్షి "యజ్ఞమున శూద్ర కర్మలు చేయుచు బ్రదికి యుండుటయు, శిఖి మనుమఁడు గోపతి యనువానిని వనమున గోవులు రక్షించుటయు, బ్రతర్దన పుత్రుఁడు వత్సరాజు నల్లే జీవించియుండుటయు, శెప్పి వారిని బిలిపించి యధిపతులఁ జేయు మని ప్రార్థించెను. కశ్యపమహర్షి యానందించి యారాజసుతుల నందఱు బిలిపింప వారెల్లరు విచ్చేసి కశ్యపునకు నమస్కరించి నిలిచిరి. కశ్యపుఁడు వారందఱుకు భూమిని విభజించి యొసఁగి పరిపాలింపుఁ డని యభిషేక మాచరించి పంపెను. క్రమముగా నా నృపులవంశములం దనేకులు పుట్టి ధరణిభారము వహించిరి.

తొల్లి యొకసారి బలిచక్రవర్తి భృగ్వాదిబ్రహ్మవాదుల నర్పించి
యనంత బలోపేతుడై స్వర్లోక మాక్రమించెను. ఇంద్రాది దేవత
లెల్లరుఁ గామరూపముల ధరించి తమతమ తోచినచోట్ల కేగిరి. బలి
యైశ్వర్య విభవుడై యుండ భృగ్వాదు లతనిచే శతాశ్వ మేధములు
చేయించిరి. ఇట్లుండఁగా నదితి తన బిడ్డలపాటు సవతి బిడ్డల యైశ్వ
ర్యము నరసి చింతాకాంతయై యుండఁగా నొకనాఁడు కళ్యపమహర్షి
భార్యపాలి కేతెంచి యోగజ్ఞు మడిగెను. అదితి తన బిడ్డల దుష్టి
తిని దితి బిడ్డల ప్రాబల్యమును జెప్పి తనబిడ్డల సంరక్షింపుమని భర్తను
వేడుకొనెను. కళ్యపమహర్షి భావికాలగతు లూహించి నారాయ
ణుని ప్రార్థింపు మని తనసతి కుపదేశించెను. ఏవ్రతముచే నారాయణు
నుపాసించునని యామె యడుగఁ గళ్యపుఁడు 'వయోభక్షణ' మను
వ్రతమామె కుపదేశించి తత్కాల మంత్రములఁ జెప్పెను. అదితి యట్లు
చేయఁగా నారాయణదేవుఁడు ప్రత్యక్షమై తా నామెకుఁ గుమారు
డై పుట్టి యభీష్టితముఁ దీర్తుననియుఁ బుత్రోత్పత్తికి భర్తను సేవింపు
మనియుఁ జెప్పి యంతర్హితుడయ్యెను. అదితియు నానందముతో
భర్తకు శుక్రూష చేయుచుండఁగా నొకనాఁడు కళ్యపుఁ డామెతో
భోగించి యచ్యుతునంశ మాత్ర మొలయ దాని నదితి గర్భమునఁ
జేర్చెను. అంత నదితి గర్భవతియై కాలక్రమమున నారాయణుఁ
గనెను. శంఖచక్రగదాధరుఁడు కౌస్తుభాభరణుఁడునైన హరి తన
గర్భమున నెట్లుండెనని యదితి వెఱఁగుపడఁగాఁ గళ్యపుఁ డాతని
ననేక విధముల స్తుతించెను. అంతఁ నారాయణుఁడు రూపాంతర
మును గ్రహించి వామనుడై కళ్యపుఁ ఁటఁ జెరుగఁజొచ్చెను.

కళ్యపమహర్షి మహర్షులఁ బరస్కరించుకొని యుక్త కాల
మున వామనున కుపనయనము చేయ, సవిత సావిత్రి నుపదేశించెను ;
బృహస్పతి యజ్ఞోపవీత మొసఁగెను. కళ్యపుఁడు మౌఁటి నిచ్చెను ;

అదితి కౌశీన మిచ్చెను. బ్రహ్మ కమండలువును, సరస్వతి యక్షమాలికయు సప్తర్షులుఁ గుళ పవిత్రములు నిచ్చిరి. ఈ ప్రకారము వామనుఁడు వడుగై తల్లి దండ్రుల యాజ్ఞఁ గైకొని బలిచక్రవర్తికడ కేగి మూఁడడుగుల దానము రూపమున నాతనిఁ జాతాళమున కనిపిస్త్రోక్ రాజ్యమును నిజసోదరుల కొసఁగి మాతృకాంక్షను దీర్చెను. *

కశ్యపుడే వసుదేవుఁడు దశరథుఁడు, వగుట

ఒకమాటు కశ్యపుఁడు కద్రువకోరికఁ దీర్చినెంచి యామెచే ననేక వత్సరములు శుశూషఁ గొని తత్ఫలితముగా నామెతోఁ గ్రీడించుచుండెను. ఆ సమయముననే యీవిషయ మెఱుంగని యదితియు భర్తతోడి సంభోగమపేక్షించి నూతన వస్త్రాభరణయై యలంకరించుకొని కశ్యపమహర్షి యాశ్రమమున కేగెను. కద్రూ సహితుడైన పతిఁ గాంచి యదితి మాతృర్యసహితయై తన ప్రయత్నము విఫలమగుటకుఁ జింతించెను. తాను వాంఛించిన సౌఖ్యమున కడ్డువచ్చిన కద్రూ కశ్యపులవైఁ గోపించి వారిని నరులై జన్మింపుఁడని యదితి శపించెను. ఆ కారణమునఁ దరువాతఁ గశ్యపుఁడు వసుదేవుఁడు గను, గద్రువ దేవికి గను జన్మించిరి. కశ్యపుఁడు ప్రతి జన్మమందును దనకేవిష్ణుమూర్తి కుమారుఁడుగా నవతరింపఁ గోరుకొనెను, విష్ణుమూర్తి యాతని కోరిక నంగీకరించి యదితి కశ్యపులకు వామన మూర్తియై జన్మించెను. వసుదేవరూపమున నున్న కశ్యపునికే దేవికి యందుఁ గృష్ణుడై జన్మించెను. కశ్యపుడే దశరథుడై కౌసల్య యందు శ్రీరామచంద్రునిఁ గాంచెను, ఈ విధముగాఁ గశ్యపుని కోరిక ఫలించెను. †

పూర్వ మొకప్పుడు కశ్యపుఁడు సముద్రుని హోమధేనువుల నాతనియనుమతి నింటికిఁ దోలుకొనిపోయి చిరకాల మా గోక్షీరముల

ననుభవించెను. తరువాత నొకనాఁడు సముద్రుఁడు వచ్చి యాహోమ ధేనువుల నిచ్చివేయుమని కళ్యపునిఁగోరెను. కళ్యపుఁ డిచ్చివేయ నెంచినను నాతని భార్యలగు నదితియుఁ గపిలయు నీయ నంగీకరింపని కారణమున మరల వెనుదీసెను. సముద్రుఁడు బ్రహ్మతోఁ జెప్పు కొన్నను బ్రయోజనము లేకపోగాఁ కళ్యపుఁడు భూమిపై గోపాల కుండై పుట్టుఁగాక యని యాతఁడు శపించెను. ఆ శాపముచేతనే కళ్యపుఁడు వసుదేవుడైపుట్టి కంసుని గోగణమున కధిపతి యయ్యెను. *

కళ్యపునివలన దితికి మరుద్గణము పుట్టెట

ఇంద్రుఁడు బలవంతుడై దితికుమారులను జాధించుచుండఁగా నొకనాఁడు దితి భర్తను జేరి విచారముతోఁ దన కింద్రునంతబలము కలయొక కుమారు నిస్మృని కోరుకొని యనేక వర్షము లతనికి శుశూష చేసెను. కళ్యపమహర్షి యామె కోరిక చెల్లించెను. దితి గర్భవతియై యుండఁగా నింద్రుఁడివిషయ మెఱిగి తన నేవ నంగీకరిం పుమని దితిని గోరఁగా నామె యానందించి యంగీకరించెను ఒకనాఁ డామె యశుచియై శయసించియుండఁగా నింద్రుఁడామె గర్భమును బ్రవేశించి గర్భస్థశిశువు నేడు ఖండములుగాఁ జేసెను. అంత నా ఖండము లేడు నేడుగురు శిశువులై విలపించుచుండఁగా నొక్కొక్కని నేడేసి ఖండములుగా మరల నింద్రుఁడు ఖండించెను. ఈలోపున దితి మేల్కొని యీవిషయ మెఱిగి వా రతనికి శత్రులు గాక మిత్రులే యగుదురని యింద్రుని రక్షింప వేఁడెను. ఇంద్రుఁడు వారి నను గ్రహించి వెడలిపోయెను. ఇట్లు వారు నలువది తొమ్మింద్రుగురును బుట్టి 'మరుద్గణ' మనుపేర విలసిల్లిరి. †

కళ్యపుని జ్ఞానబోధ

కళ్యపుని భార్యలలో దితిదనువు లొకప్పుడు తమ పుత్రులు దేవతల చేతిలో మృతి చెందిరని మిక్కిలి దుఃఖింపఁ దొడఁగిరి. అపుడు

కళ్యపుఁ డట కరుదెంచి వారి కిట్లు బోధించెను. “శాంతలారా! పురాకృత కర్మఫల మనుభవింపక తప్పదు. మీ పుత్రులు శమదమ దయాధర్మనిరతులు కారు. అందుచే వారు నశించిరి. మీరు వారికై వగవలదు. ఏలన దుఃఖము సత్యధర్మములను నశింపఁజేయును. ధర్మక్షయము వలనఁ బుణ్యక్షయ మగును. పుణ్యక్షయమే సర్వ దుఃఖములకుఁ గారణము. అందుచేతనే మహాబుద్ధులు సంసారము బహుళదుఃఖమునకుఁ దా వని దానిని రోసి దానివలన దుఃఖము తమకిఁకఁ గలుగకుండుటకై ఘోరతప మొనరింతురు.

నిత్యుఁడు, నిర్వికారుఁడు, నిర్గుణుఁడు నగు పరమాత్మయందు మాయాశక్తివలనఁ బంచతన్మాత్రలు, పంచభూతములు పుట్టినవి. వానివలన లోకములు, స్థూల శరీరములు మున్నగునవి పుట్టినవి ; జ్ఞానేంద్రియ ప్రాణపంచకములు, మనోబుద్ధులు జనించినవి. లింగ సూక్ష్మకారణశరీరములతో నై క్యభ్రాంతి నొంది పరమాత్మ జీవుఁడై కర్మఫలభోక్త యగును. జాగ్రత్స్వప్న సుషుప్త్యవస్థాభిమానియై జీవుఁడు విశ్వుఁడు, తైజసుఁడు, ప్రాజ్ఞుఁడు నగును. శరీరమునే తా నను కొను జీవుఁడు గురూపదిష్ట మహావాక్యముచే అపరోక్ష జ్ఞాన మంది పునరావృత్తిరహితమైన మోక్షమందును. ధర్మము, శరీరము, సత్యము, హృదయము, నగు విష్ణుని భజించి తత్కీర్తన స్మరణ పూజావందనములచే జీవుఁడు జీనత్వభావము విడిచి పరమాత్మతాదా త్మ్యము నందఁ గలడు” ఇట్లు బోధించి వారికి జ్ఞాన సుఖ మొసఁగి కళ్యపుఁడు తపమున కేగెను. *

కళ్యపస్మృతి

కళ్యపస్మృతి లేక కళ్యపధర్మసూత్రము లను పేర నొక ధర్మ శాస్త్రము గాననగుచున్నది. అగ్నిసాక్షిగా వివాహమాడక కొని

యింట నుంచుకొన్న స్త్రీ భార్యకాఁజాల దని, యామె దేవ పితృ
కార్యములలోఁ బాల్గొన నర్హురాలు కాదని కళ్యణుఁడు చెప్పిన
శ్లోకమును బోధాయనుఁడు పేర్కొనెను. విశ్వరూప హరదత్తాదు
లెల్లరును గళ్యణస్మృతినుండి యుదాహరించి యున్నారు.

కళ్యణ గీత

కళ్యణమహర్షి శుమాగుణమును బ్రశంసించుచుఁ దెలిపిన వాక్య
ములకే కళ్యణగీత యని పేరు. దానియందలి ప్రధాన భావమిది.
వేదములు, యజ్ఞములు, శౌచము, సత్యము, విద్య, ధర్మము, సచరా
చరమయిన జగమంతయు శుమయందే నిలిచినవి. తపస్సాస్వధ్యాయ
యజ్ఞకర్తలు, బ్రహ్మవిదులు పడయు పుణ్యగతులు శుమావంతులు
పడయుదురు.*

* కళ్యణగీత

శుమా ధర్మః శుమా యజ్ఞః శుమా వేదా శుమా శ్రుతమ్ ।
య ఏతదేవం జానాతి వనర్వం తంతు మర్హతిః ॥
శుమా బ్రహ్మ శుమా సత్యం శుమా భూతం చ భావి చ ।
శుమా తపః శుమా శౌచం శుమ యేదం ధృతమ్ జగత్ ॥
అతియజ్ఞవిదాన్ లోకాన్ శమిణః ప్రాప్నువంతి చ ।
అతిబ్రహ్మవిదాం లోకా వతి చాపి తపస్వినామ్ ॥
అన్యే వై యజ్ఞషాం లోకాః కర్మతామవరే తథా ।
శుమావంతాం బ్రహ్మ లోకే లోకాః పరమపూజితాః ॥
శుమా తేజస్వినాం తేజః శుమా బ్రహ్మ తపస్వినామ్ ।
శుమా సత్యం సత్యవతాం శుమా యజ్ఞః శుమా శమః ॥

మహర్షుల చరిత్రలు

* * *

గౌతమ మహర్షి

శతపథబ్రాహ్మణము ననుసరించి గౌతమమహర్షి బ్రహ్మ మానసపుత్రులలో నొకఁడు; సప్తర్షులలో సుప్రసిద్ధుఁడు. శ్రుతుల ననుసరించి గౌతమవంశమున జన్మించిన యొక మహర్షి. ఈ గౌతమ మహర్షి యే గౌతమధర్మసూత్రకర్త.

అహల్యగౌతముల వివాహవృత్తాంతము

తొల్లి విష్ణుమూర్తి మోహినీరూపము ధరించి త్రినేత్ర సురా సురుల సైతము మోహింపఁజేయఁగా నెల్లరును బ్రహ్మ సృష్టిని జప్తుగఁ దలపోసిరి. ఆ కారణమున నధిక ప్రయత్నమున నఖిలలోక మోహనముగా నజ్ఞభవుఁ డహల్య మోహనాంగిని సృష్టించి నైష్ఠిక బ్రహ్మచర్యమునఁ దవము సలుపుగౌతమునకుఁ బరిచర్య చేయ నియోగించెను. అహల్య యంగీకరించి హోమాదికృత్యములం దెల్ల నిచ్చలాతనికి సపర్య లొనరించుచుండెను. గౌతముఁడు నామెయం దేమాత్రమును లౌల్యము లేకుండ నుండెను. కొంతకాలమున కహల్య యౌవనము నంది సౌందర్యమున నద్వితీయయై యలరారెను. అంత గౌతముఁ డామెను దోడ్కొనిపోయి బ్రహ్మ కిచ్చెను. బ్రహ్మదేవుఁ డామెను గౌతమునికే యిచ్చి వివాహము చేయనెంచెను. కాని, యామె త్రిలోకసుందరి యగుట “మా కిమ్ము మాకి” మ్మని యింద్రాది దేవతలే వచ్చి ‘బ్రహ్మ’ నడుగఁ జొచ్చిరి. గౌతముఁడు మాత్ర మెన్నఁ డడుగలేదు. బ్రహ్మ యుపాయ మూహించి భూప్రదక్షిణము చేసి యెవరు ముందు తనకడకు వచ్చెదరో వారికే యహల్య

గౌతమమహర్షి నెమ్మదిగా లేచి యనతిదూరముననే యున్న యొక యుత్తమ గోమాతకుఁ బ్రదక్షిణముచేసి యది భూప్రదక్షిణమునకు సమమే యను శ్రుతివాక్య ప్రమాణబుద్ధితో మఱి యొకపర్యాయ మాగోవుచుట్టును దిరిగి బ్రహ్మకడకు వచ్చి విన్నవించెను. బ్రహ్మ యది సత్యమేయని మిగిలినవారు తిరిగి వచ్చుసరి కహల్యాగౌతముల కిరువురకు దివ్యవైభవముతో నుద్వాహ మొనరించెను. ఇంద్రాది దేవతలును గౌతముని మాహాత్మ్యమునకు మెచ్చి యసూయా పరులయ్యు నేమియును జేయలేక యహల్యాగౌతముల దాంపత్యమును బహువిధముల నభినందించి వెడలిపోయిరి.*

గౌతమమహర్షి జైమనమధమునఁ బ్రకాసంరక్షణము చేయుట

గౌతమమహర్షి యహల్యాసహితుడై దండకావన వాటిక కరిగి మహోగ్రముగ బహుకాలము బ్రహ్మదేవుని గుఱించి తప మొనర్చెను. అంత నాతఁడు ప్రత్యక్షమై గౌతముని కోరిక యడిగెను. అతఁడు “బ్రహ్మదేవా! నేను విత్తినసత్యము జాములోఁ బరిపాకము నందునట్లు వర మొసంగు”మని వేడుకొనెను. బ్రహ్మ యట్లేయని యంతర్ధానమయ్యెను. పిమ్మట గౌతమమహర్షి యహల్యాసహితుడై ‘శతశృంగగిరి’ కరిగి యొకవర్షశాల నిర్మించుకొని యజ వరమహాత్మ్యమున నతిథికోటిని వృషదనోపేతభుక్తిఁ దనువుచుండెను.

అహల్యయుఁ బతిశుక్రావయం దేమఱక శ్రద్ధాభక్తులతోఁ జరించుచుండెను. గౌతమమహర్షి తపోమహాత్మ్యముచే నాతఁడు తపముచేయు నాశ్రమము సుఖిక్షమై సస్యశ్యామలమై యొప్పుచుండెను. ఇట్లుండఁగా నొకప్పుడొక మహాజామము సంభవించెను. ఒక్క గౌతమాశ్రమ భూములుతప్ప భూభాగమందెల్లడలను ఒంటలు నశించెను. జనులు తుచ్ఛాధాతురులై చనిపోకఁ దొడఁగిరి. ఆహారముఁ

గానక కొందఱు శవములనే తినఁ దొడఁగిరి. ఇట్లుండఁగా ననేకు
లగు ఋషులు బ్రాహ్మణులు గౌతముని కతిథులుగా రాఁ జొచ్చిరి,
గౌతమమహర్షి యహల్యా నమేతుడై భక్తిపూర్వకముగా నందఱు
నాహ్వానించుచుఁ దనదపశ్యక్తిచే నెల్లరకుఁ గడుపునిండఁ గూడును,
గట్ట నూతనాంబరములు నిచ్చుచుండెను గౌతమసూహౌత్వము దశ
దిశల నెఱుకపడఁగా నానాఁటికి జనులు తండోపతండములుగా
వచ్చి యహల్యాగౌతముల యాహ్వానముపై వారు చేయు మర్యాద
లకు నిత్యిణ్ణులై యచటనే భార్యాపుత్రాదులతో నివసింపఁ దొడఁగిరి.
ఈ ప్రకారము దినదినము జనులు వృద్ధియగుటచే గౌతమమహర్షి
యాశ్రమము సహస్ర యోజనాధికము కాఁజొచ్చెను. గౌతమ
మహర్షి కీర్తి యింద్రలోకమునకుఁ బ్రాకెను. ఇంద్రుఁడు నారదుఁడు
మున్నగువారు వచ్చి యహల్యా గౌతముల వితరణమునకు మెచ్చి
నారి ననేకవిధముల క్లాఘించి పోవుచుండిరి. పార్వతీ తనయుఁడగు
విఘ్నేశ్వరుఁడు గౌతముని ప్రతిజ్ఞాభంగ మొదవించు ప్రయత్నమున
బ్రాహ్మణరూపధారియై వచ్చి యహల్యాగౌతములచే నధిక సత్కార
ముల నంది యకృతార్థుడై యాయాశ్రమముననే యుండెను.

ఆ దినములలో గౌతమాశ్రమము భూలోకస్వర్గమై పోయెను.
క్షణక్షణమును బెరుగుచున్న ప్రజాసముదాయమునకు నిరంతరము
సహల్యాగౌతము లేలోపమును లేకుండఁ జూచుచుండిరి. యావత్ప్ర
పంచము నతిథిలోక మయ్యెను. నిజ తపోవనవద్యతచే నంతలోకమున
కొక గౌతమమహర్షియే భిక్షాప్రదాత యయ్యెను. క్షణమైన
నేమఱు కహల్యాగౌతము లతిథి సేవలో మునిగియుండి యెల్లరకు
షడ్రసోపేతముగ విందులొనరించుచు నూతనాంబరము లొసంగు
చుండఁ బ్రతిపురుషునకుఁ గఱలో నైతము గౌతముఁడును బ్రతిస్త్రీకి
సహల్యయు “మీకేమి కావలయును? మీకేమికావలయును?
దయతో నెలనిం” డనుచున్నట్లే గానవచ్చుచుండిరి.

ఇట్లుండగా నొకనాఁడు విఘ్నేశ్వరుఁడు తల్లి కొనర్చిన వాగ్దానము ననుసరించి శివజటాజూటమునఁ గల గంగను భూమికిఁ బంపివేసినచోఁ బార్వతికి నవతిబాధ యుండదని యుపాయ మాలోచింపఁ దొడఁగెను. గౌతమునంతటి మహర్షికిఁ దక్క నన్యుల కంత పని సాధ్యము కాదనుకొని గౌతము నావసితై వినియోగించు ప్రయత్నమున నాతఁడుండెను. ఒకనాఁడు బ్రాహ్మణుల నందఱు సమకూర్చుకొని గౌతమాశ్రమమును వీడి పోవ నాతఁడుద్యుక్తుఁడయ్యెను. ఈసంగతి యెఱిగి గౌతమ మహర్షి వారి నందఱు నటనే యుండి తన యాశ్రమము నింకను బవిత్రము చేయుఁడని కోరుకొనెను. మాయా బ్రాహ్మణుఁడగు విఘ్నేశ్వరుఁడలోచించి పార్వతి చెలికత్తై నొకతెఁ బిలిచి మాయా గోవై గౌతముని పొలములో మేయు మనియు, గౌతముఁ డేమి చేసినను వెంటనే చనిపోవుమనియు నియోగించెను. ఆ ప్రకారమానె మాయా గోవై యట మేయఁజొచ్చెను. గౌతముఁడు దానిని జూచి యొక గరిక విసరఁగనే యది చనిపోయెను. గౌతముని గొప్పతనమున కసూయగ్రస్తులగు బ్రాహ్మణులందఱొక్క పెట్టున గోహత్యాపాతకుఁడని గౌతముని నిందింపఁ దొడఁగిరి బ్రాహ్మణరూపమున నున్న గణపతియు నాతనికిఁ దూటి బ్రాహ్మణులెల్లరఁ గూడి యటనుండి పోఁబోవు చుండెను. అహల్యావై భవమును దిలకించి మత్సరగ్రస్తలైన స్త్రీలు నిదే సమయ మని యహల్యా గౌతముల నిందించిరి.

గౌతముఁ డసూయపడిన బ్రాహ్మణులను శపించుట

అహల్యాగౌతములు తమకుఁ గలిగిన ప్రమాదమున కెంతయుఁ జింతించి వారల నందఱుఁ బాపము క్తి యెట్లు కలుగునో చెప్పి కాపాడుఁడని కోరుకొనిరి. కొంతసేపు బలిమాలించుకొని విఘ్నేశ్వరుఁడు గౌతమునితో “ఋషివరా! శివునిగుఱించి తపము చేసి యాతని మెప్పించి శివజటాజూటమునఁ గల గంగాభవాని నిటఁ బ్రవహింపఁ

జేసినచో నీ పాపము శమించుటే కాక త్రిజగత్సృజ్యత నీకుఁ గల్గు” నని చెప్పి వెడలిపోయెను. ఈలోపున ఘోరవర్షములు గురిసి ఊమము తలఁగుటచే బ్రాహ్మణులు గౌతముని నిందించుచునే వెడలి పోయిరి. గౌతముఁడు తన కిట్టి తప్పిద మేల వచ్చినదని యోగ దృష్టిచేఁ జూడఁగా విఘ్నేశ్వరుఁడు పన్నిన వ్యూహము. తన యింటి కడఁ దిని యసూయాగ్రస్తులైన బ్రాహ్మణులను గోచరించిరి. గౌతమమహర్షి విఘ్నేశ్వరుని దేవకార్యము సిద్ధింపఁ జేయుటయే తన విధియని నిశ్చయించుకొనెను. కాని, యసూయాగ్రస్తులగు బ్రాహ్మణులు తన్నుఁ దిట్టిన కారణమున వారిని బాపండులు కండని శపించెను. ఈసంగతి యెఱిఁగి బ్రాహ్మణు లందఱు భయ కంపితులై వచ్చి గౌతముని శరణువేడిరి. గౌతమమహర్షి కరుణించి తన శాపమమోఘ మనియు వారు కొంతకాలమునకు శ్రీకృష్ణుఁడు జన్మించిన పిమ్మట ముక్తి నందుదు రనియు తెప్పెను. *

గౌతమమహర్షి గంగను భూమికిఁ దెచ్చుట

గౌతముఁడు వెంటనే బయలుదేటి యహల్యా సహితుడై హిమవన్నగమును జేరి యా నగప్రదేశమున నొక్కచోట సౌధాంబన దేనుయూధసిస్త్రుతదుగ్ధధారాధునీతీర పారిజాతవనాంతరచింతామణి స్థలమున విడిసి యేకపాదస్థుడై మహోగ్రముగ శివునిఁగూర్చి తపస్సు చేయఁదొడఁగెను. అతని తపోమాహాత్మ్యమున కచ్చెరువంది శివుఁడు సంతోషమయ్యెను. గౌతమమహర్షి శివు ననేకవిధముల స్తుతించి గంగాదేవిని భూతలమునకుఁ బంపుమని వేడుకొనెను. శివుఁడనుగ్రహించెను. గంగాదేవి గౌతముని కోరికపై భూతలమునకు వచ్చి మాయా గోవు చనిపోయినచోటఁ బ్రవహించి గోవును బ్రతికించి భూమిని బవిత్రముచేసెను. ఇంతలో గౌతముని నిందించిన బ్రాహ్మణు లా గంగాజలమున స్నానము చేసి తరింప వచ్చిరి. అంత గంగాదేవి

వెంటనే తనరూప ముపసంహరించుకొని యదృశ్య మయ్యెను. గౌతముఁ డెంతయో ప్రార్థింపఁగా నాతని నిందించిన బ్రాహ్మణులు తనలో స్నానము చేయవచ్చి రనియు, వారి మహాపాపమును దాను భరింపఁ జాల ననియు నామె చెప్పెను. గౌతమమహర్షి పరిపరి విధముల నామెను బ్రార్థించి బ్రాహ్మణులను తమింపు మనియుఁ దిరిగి భూమిపైఁ బ్రవహింపు మనియుఁ గోరుకొనెను. గంగ యనుగ్రహించి తిరిగి భువిపై నవతరించెను. ఆ గంగామాతయే గౌతముని మూలమున నవతరించుటచే 'గౌతమి' యనియు, గోవును బ్రతికించుటచే 'గోదావరి' యనియు నలరారు చున్నది.*

గౌతముఁ డహల్య కొనఁగిన పంతానము

అహల్యగౌతము లన్యోన్యముగఁ గాపురము చేయుచుండిరి. అహల్యసాధ్వి బ్రహ్మర్షి వరుఁడగు గౌతముని సహధర్మచారిణియై నిజ శుశ్రూషామహాత్త్వమున నాధుని యుల్లము రంజిల్లఁ జేయు చుండెను. ఆమె త్రిలోకసుందరి యయ్యుఁ దుచ్చకామములకు లోను గాక పతిసేవయే మహాభాగ్యముగా వెలుఁగొందుచుండెను. ఆ సాధ్వి పాతివ్రత్యమునకు వెఱఁగొంది యామెఁ దలపోయుటయే యింద్రాదులు నై తము మానుకొనిరి. ఇట్లు పవిత్రహృదయముతోఁ దన్ను సేవించు భార్యను మెచ్చి గౌతముఁడు గృహస్థ ధర్మములోఁ బుత్రోత్పాదన ముత్తమవిధి యగుట స్మరించి యహల్యను బిల్చి యొక వరముఁ గోరుకోమ్మనెను. అహల్య కొడుకు ననుగ్రహింప గౌతముని వేఁడుకొనెను. గౌతముఁ డంగీకరించి యామెకుఁ గామపాంఛఁ దీర్చ నామె గర్భిణియై యుక్తకాలమున శతానందుఁడను కుమారుని గనెను. వెంటనే యా బాలుఁడు తపోజీవన మారంభింపఁ దలిదండ్రుల యాజ్ఞ గైకొని వెడలిపోయెను. ఈతడే శరద్వంతుఁ డనియుఁ బిలువఁ బడుచు మహాతపస్సంపన్నుఁ డాయెను. కాలక్రమమున నీతని

వీర్యమునుండియే కృపి, కృపాచార్యుడు జన్మించిరి. మఱియొక పర్యాయము కామవాంఛోపహతయైన యహల్యకు గౌతము ననుగ్రహమున గర్భమై యంజన యను కూతురుద్భవించెను. ఈయంజన వితృవాత్సల్యమునకు గుఱియై నీరంతర మహల్యకడనే యుండుచుండెను. ఈమె కొడుకే ఆంజనేయుడు.

మఱికొంతకాలమునకు గౌతముని కృపవలన అహల్య గర్భము ధరించి, మఱియొక కుమార్తెను గాంచెను. ఈ కుమారి నే గౌతముడు తన శిష్యుడగు నుదంక మహామునికి నూతనదేహము నవయావనము నొసంగిన తరువాత నిచ్చి వివాహము చేసెను.*

గౌతముఁ డహల్యాశక్రుఁడ శపించుట

అహల్యవివాహ మైనప్పటినుండియు నింద్రుడామె లోకాతీత సౌందర్యమునకు పశుఁడై యామెపొందు కోరుచునేయుండెను. కాని యహల్యాసాధ్వి చిత్తవృత్తి యెఱిగి గౌతమమహర్షి కోపానలమునకు వెఱచి యుండెను. కాని, యొకనాఁ డింద్రుడు తన కోర్కె దీర్చుకొనఁ గోరి యొక యుపాయ మాలోచించి కోడియై గౌతమాశ్రమమునఁ జేరి వాఁటి నడురేయియే కూయఁ దొడఁగెను. ఈ కోడికూతవిని గౌతమమహర్షి కాలకృత్య నిర్వహణమునకు నదీస్నానమువకై యాశ్రమము వీడి వెడలిపోయెను. ఈ యవకాశమును బురస్కరించుకొని యింద్రుడు గౌతమవేషముతో నాశ్రమముఁ బ్రవేశించి యహల్యతోడి సంగమ మపేక్షించెను. ఆమె యీ ద్రోహ మెఱుంగఁజాలక కామోపహతుడగు భర్తకు వ్యతిరేకము పలుకలేక యంగీకరించెను. అంత వారిరువురును నొడలు మఱచి సుఖానుభవము నందుచుండ గౌతముఁ డింకను జాల ప్రొద్దు గలదని యాశ్రమమునకు వచ్చి చేరెను. లోపలఁ ప్రవేశింపఁగనే యహల్య

యాశ్చర్యపడి “మహాత్మా! ఇంతవఱకు నాతో నున్న నీ విట్లు రెండు రూపము లేల తాల్చితి”వని ప్రశ్నించెను. ఇంద్రుఁడు వణికి పోయి పిల్లియై బయటకుఁ బోఁజూచెను. గౌతమమహర్షి యా పిల్లిని జూచి “ఓరీ! నీ విషయమును ద్వారలోఁ జెప్పనిచో దగ్ధమై పోదు” వనెను. ఇంద్రుఁడు స్వరూపమును ధరించి తన యహల్యావేషము తమింపు మని కాళ్ళపైఁ బడెను. అహల్య యాశ్చర్యభరితయై “మహాత్మా! ఈ మోసము నే నెఱుఁగను. నీవు తిరిగి వచ్చి నా తనసౌఖ్య మపేక్షించితి వని యెంచి తీర్చ నెంచితిని. ఇంతకు మించి పంచభూతములు తోడుగా నే నొం దెఱుఁగ” నని శపథము చేసెను. వెంటనే యాకాశవాణి యహల్య నిర్దోషిణి యని పల్కెను. గౌతమ మహర్షి యూరకుండక “నీ వెఱింగి చేసినను నెఱుఁగక చేసినను దోషము దోషమే. అజ్ఞానమునవైన నగ్ని సంస్కర్షణమున హస్తము కాలకుండునా! కావున, నీవు చైతన్యహీనమగు శిలవై పడియుండు” మని శపించి యింద్రునిఁ జూచి “దుర్మార్గా! దేవేంద్రా! శచివతి వయ్యు నీ కామలాలసతకు మితిమేరలు లేకుండఁ బ్రవర్తించితివి. అగ్ని హోత్రముతో నపహాసముచేయు తుంటరిమిడుత వైతివి. ఓరీ! నీచా! మహాపతివ్రత యగు మహర్షి పత్నిని మోసగించి పరమహేయ మగు పనికిఁ జాల్పడితివి. కావున, నీయండము లూడిపడిపోవుఁగాక! నీ శరీర మంతయు యోనిమయమై నీకు నిత్యభేద మొదవించును గాక! నీ సామ్రాజ్యము శత్రువు లపహరింప నీవు పదభ్రష్టత నంది దైన్యజీవనముఁ గడుపుదువు గాక!” యని తీవ్రముగా శపించెను. వెంటనే యహల్యా సంక్రందను రిరువురు నాతని పాదములపైఁ బడి శాప విముక్తి ననుగ్రహింప వేడుకొనిరి. గౌతమమహర్షి కొంత సరికిఁ గటాక్షించి యహల్యవైపు చూచి, “పాపాత్మురాలా! నీవు శిలవై శీతవాతాతపంబులకోర్చి నిరాహారవై రాత్రిందివములు రామ స్మరణ పూర్వకముగా సహస్రాధికవర్షములు తపింపుము. ఈ

చంద్రుని పాదారవిందరజః పుంజము నీ శిరస్సుపైఁ బడఁగానే నీకు శాపవిముక్తి యగును. నాఁడు నీవు తిరిగి పవిత్రాంగివై నా కడకు రావచ్చును. పొమ్మని పలికి యింద్రునిఁ జూచి ఓ మహాపాపాత్మా! నీ పైని వాకుఁ గరుణ ముదయించినది, మహద్వలకోపము నీటిపై గీచిన గీత వంటిది. నీ యోను లితరులకుఁ గనపడకుండ నుండును. అవి నేత్రములవలెఁ బైవారికిఁ దోచును. స్వర్లోకసామ్రాజ్యవిహీనుడ వయ్యుఁ దిరిగి కొంతకాలమునకు స్వపదప్రాప్తి నందఁగలవు. పొమ్మని కరుణించి గౌతముఁడు హిమగిరి కరిగి తపోనియతి నుండెను. ఇంద్రుఁడు నండము లూడి కిందఁబడ దేహమెల్లడ యోను లేర్పడఁ బశ్చాత్తప్తుడై వెడలిపోయెను. గౌతమమహర్షి శాపమున నింద్రుఁడు పదచ్యుతుడై తిరిగి కొంతకాలమునకు స్వరాజ్యము నందఁగల్గెను. అహల్యయుఁ జిరకాలమునకు శ్రీరాముని పాదరజము సోకఁగనే స్త్రీరూపము నంది పరమేశ్వర పాద సంస్పృశ్యచేఁ బవిత్రయై గౌతమమహర్షి ని శేరి సేవించుచు మహాపతివ్రతయై వెలసెను.*

గౌతముఁడు బ్రహ్మదత్తుని శపించుట

మహర్షి సత్తముడగు గౌతము దొకనాఁడు బ్రహ్మదత్తుఁ డనురాజు నింటి కేఁగి యాతిథ్య మిమ్మనెను. ఆతఁడు బ్రహ్మానంద ముతో నా పరమమునింద్రు నింట నుంచుకొని చిరకాల మాతని కాతిథ్యమిచ్చి పోషించుచుండెను. అశ్రద్ధ కారణముగా నొకనాఁడు గౌతముని భోజన పదార్థములలో నొక మాంసపుష్టుక్కు కాననయ్యెను. గౌతముఁ డాదోషపరిహరణార్థమై బ్రహ్మదత్తును గ్రద్దయై పుట్టుమని శపించెను. బ్రహ్మదత్తుఁడు తనయెఱుఁగమిఁ దెల్పి శాపవిముక్తిఁ గోరెను. గౌతముఁడు కరుణించి శ్రీరాముని హస్తము సోకఁగనే యాతనికిఁ బూర్వరూపము లభింప వరమిచ్చెను. ఆ ప్రకారము

బ్రహ్మదత్తుడు గ్రద్దయై పుట్టి యొక నాఁదొక గుడ్లగూబతోఁ బోరి శ్రీరామునికడకు వచ్చి తగవు తీర్చుమనఁగా నాతఁడు తన పవిత్రహస్తమున నాగ్రద్దను నిమగ్నఁగా నది శాపవిమోచన మంది బ్రహ్మదత్తుడై పోయెను. *

గౌతమధర్మసూత్ర - స్మృతి - న్యాయసంహితలు

గౌతమమహర్షి లోకమునకుఁ బ్రసాదించినవానిలో మొదటిది గౌతమధర్మసూత్రములు లేక గౌతమస్మృతి. రెండవ దగు న్యాయశాస్త్రమును ఖండింపఁ జూచిన వ్యాసునివైఁ గోపించి గౌతముఁడు తనపాదమున నేత్రము సృష్టించుకొని యాతనిఁ జూచెను. నాఁటినుండి గౌతమమహర్షి "అక్షపాదుఁ"డయ్యెను. ఈ గౌతమ న్యాయశాస్త్రము ప్రతిష్ఠా పేతూదాహరణాది షోడశపదార్థనిరూపకమై పంచాధ్యాయాత్మకమై యొప్పుచున్నది ప్రథమాధ్యాయ ప్రథమాహ్నికమందుఁ బ్రమాణాది పదార్థనవక లక్షణనిరూపణము, ద్వితీయాహ్నికమున వాదాది సప్తలక్షణనిరూపణము గలవు. ద్వితీయాధ్యాయప్రథమద్వితీయాహ్నికముల సంశయపరిక్షణాదికము. అర్థాపత్త్యాద్యంతర్యావనిరూపణము గలవు. తృతీయాధ్యాయమున శరీరేంద్రియార్థబుద్ధిమనఃపరిక్షణము. చతుర్థాధ్యాయమునఁ బ్రవృత్తి దోషాదికము, దోషనిమిత్తాదికము, పంచమమున భేద, నిగ్రహస్థాన భేద నిరూపణము గలవు.

మూఁడవదగు గౌతమ సంహిత గొప్ప జ్యోతిశ్శాస్త్రగ్రంథము.

మహర్షుల చరిత్రలు

* * *

చ్యవనమహర్షి

భృగుమహర్షి కిఁ బులోమ యనునొక శార్వయుండెను. ఆమె తన శుశ్రూషచేఁ బతి మనస్సును హరించెను. ఒకనాఁడు భృగుమహర్షి యామె కోరిక యడిగెను. పులోమ భర్తకు భక్తిపూర్వకముగా వందనము చేసి “మహాత్మా! మీ సేవాభాగ్యముకన్న నాకుఁ గావలసిన దేదియును లేదు. ఐనను, వంశోద్ధారకుఁడు బ్రహ్మర్షి వచే ణ్ముఁడు నగు నొకపుత్రుని దయచేయుఁ” డని వినయ విధేయతలతోఁ గోరుకొనెను. భృగుమహర్షి యంగీకరించి యామెకు గర్భము నిలిపి యామె కోరికపై నగ్నిహోత్రము సిద్ధము చేయుట, హోమద్రవ్యము లందిచ్చుట మున్నగుపను లామెచేఁ గేయించుకొనుచుండెను.

చ్యవనుఁడు జన్మించి పులోమని భస్మము చేయుట

ఒకనాఁడు యథాపూర్వకముగా నగ్నిహోత్రమును సిద్ధము చేయు మని చెప్పి భృగుమహర్షి స్నానమునకై నదికేఁగెను. పులోమ యగ్ని రగిల్చి జాజ్వల్యమానముగా వెలిగించెను. పులోముఁ డను రాక్షసుఁ డొకఁడు చిరకాలమునుండి పులోమను బ్రేమించి యామెను వివాహ మాడుదునని చెప్పుచుండెను. కాని, యామె తలిదండ్రు లామె నాతని కీయక భృగుమహర్షి కిచ్చి వివాహము చేసిరి. నాఁటి నుండియు నవకాశము లభించినపు డీమె నవహరింప నా రాక్షసుఁడు వేచి యుండెను. నాఁ డాతఁడు భృగుమహర్షి లేకుండుటఁ జూచి యామె యున్నయగ్నిగృహమును బ్రవేశించెను. ఆమె పులోమ యగునా కాదా యను సంశయముతో నగ్నిహోత్ర నామె యెవ రని యడిగెను. అగ్నిదేవుఁడు విప్రశాపమునకు నసత్యదోషమునకు

వెఱచియు వివ్రశాపముఁ గ్రమ్మఱుచుకొనవచ్చిన వచ్చుఁ గాని యసత్యదోషము తీర్పరాని దని నిశ్చయించుకొని యామె భృగువత్ని యని చెప్పెను. పులోముఁడు వెంటనే వరాహరూపము ధరించి యామె నెత్తుకొని పాటిపోఁ జొచ్చెను అపుడామె గర్భము చ్యుతము కాఁగా నొక యర్భకుఁడు బయట పడెను. మాతృగర్భచ్యుతుడగుట నాతనికి 'చ్యవనుఁ' డను పేరు కలిగెను. ఆ బాలుని తీవ్ర తేజము చూచినమాత్రముననే పులోముఁడు భస్మీ భూతుడై పోయెను.

పులోమ సంతసమున నాబాలు నెత్తుకొని గృహమున కరు దెంచెను. అంతలో భృగుమహర్షి స్నానాదికము నొనర్చి యింటికి వచ్చెను. పులోమ జరిగిన యుదంతమంతయుఁ జెప్పి పతికి బాలునిఁ జూపెను. భృగుమహర్షి యంతఁ దన శార్య నా రక్కసునికిఁ జూపిన యగ్నిపైఁ గోపించి యతిక్రూరుఁడు సర్వభక్షకుడగుఁ గాక యని యాతనిని శపించెను. అగ్నిహోత్రుఁ డిది విని కోపించి తన తేజో మూర్తి నుపసంహరించు కొనఁగా బ్రహ్మాదులు భృగుశాప మమోఘ మనియు నైన నగ్ని సర్వభక్షకుడైనను శుచులలో నత్యంతశుచి, పాత్రులయందుఁ బరమ పాత్రుఁడు బూజ్యులలోఁ బరమ పూజ్యుఁడు వేద చోదిత విధానముల వివసహాయుడై భువనముల నడపునని వరము లనుగ్రహించి యగ్నికోపముఁబాపి శాంతింపఁజేసిరి. *

చ్యవనుని తపోవిరతి

ఈ విధముగా జన్మించిన చ్యవనుఁడు పులోమా మాతృస్తన్యములఁ జెరిగి పెద్దవాఁ డగుచుండెను. భృగుమహర్షి తనయున కుపనయ నాదిక మొనర్చి బ్రాహ్మణ ప్రధాన వృత్తియు, జీవిత పరమావధిని సిద్ధింపఁ జేయునదియు నగు తపోవనమునకుఁ గుమారుని మనసు గొలిపి విడిచిపెట్టెను. చ్యవనుఁడు తల్లిదండ్రులకుఁ గృత

* భారతము - ఆదిపర్వము.

ప్రణామముడై బయలుదేటి వైదూర్య పర్యతప్రాంతమున కరిగి
యొక సరోవరము పొంత మహాతపోనిష్ఠాగరిష్ఠుడై యుండెను.
ఆనఁ డట్లు తపోవృత్తి నుండఁగఁ గొన్ని వేల సంవత్సరములు గడచెను.
ఆతఁడును వృద్ధుడయ్యెను. దేహమును మఱచి పరమేశ్వరునిపై
మనసు లగ్నముచేసి దివ్యానందము నాతఁ డనుభవించుచుండఁగా
నాతని దేహము పుట్టలుపెట్టెను. లతాగుల్మము లాపుట్టలపై మొలిచి
యల్లుకొనుచుండెను. ఇన, నా చ్యవనునకు దేహస్మృతి లేకుండెను.

చ్యవనుఁడు సుకన్యను వివాహమాడుట

ఇట్లుండఁగా సంయాతి యను నొకరాజు చతుస్సహస్ర దేవీ
నివహముతోడను సుకన్య యను కూతు తోడను నైన్యసమేతుడై
యా సరోవరమున జలక్రీడార్థమై వచ్చి యుండెను. అతనికిమారి
చక్కనిచుక్క యగు సుకన్య యువతీజనపరివృతయై యందుఁ దిరు
గుచుఁ బుట్టలువోసిన చ్యవనుని కడకు వచ్చెను. ఆ పుట్టలోనుండి
చ్యవనుని నేత్రములు ఖిద్యోతద్యుతులవలె మెఱయుచుండుటఁ గాంచి
సుకన్య యా నేత్రములఁ బొడిచెను. చ్యవనుఁ డిది యెఱిఁగి
సంయాతి నైన్యమునకు మూత్రపురీషనిరోధము గావించెను. సంయాతి
దానికిఁ కారణ మరయలేక వెఱుగుపడెను. ఇంతలో సుకన్య తండ్రి
కడకు వచ్చి తానొక పుట్టలో రెండు మిడుఁగురులను జూచి పొడిచిన
సంగతి చెప్పెను. సంయాతి యట కరిగి యందుఁ దపఃక్షేత్రవృక్షభూత
శరీరుఁడు నతి వృద్ధుఁడు నగు చ్యవనుని జూచి యాతని పాదముల
పైబడి శరణుచొచ్చి తన కూతు నపరాధము మన్నింపుమని
వేడుకొనెను. చ్యవనమహర్షి భవితవ్యము నెఱిఁగి సుకన్యను దన
కిచ్చి వివాహము చేసినచో ఊమింతు ననెను. సంయాతి యంగీకరించి
కూతు నడుగఁగా సుకన్య “తండ్రీ! ఇంత కన్న నాకుఁ గావల
యున దేమున్నది! పరమ తపోధనుడగు బహ్మర్షిని భర్తగాఁ
బడయు మహాభాగ్యమున మన వంశమును బరమ పవిత్ర మొనరింపఁ

గర్గితినేని నాపుట్టువు చరితార్థమగుఁగదా! కావునఁ దప్పుక మీఁట్లొనర్చుఁ" డని సమ్మతించెను. అందుల కెంతయు నానందించి యచ్చటనే యా బ్రహ్మర్షికిఁ దనకూఁతు నిచ్చి పరిణయముచేసి నైనన్య సురోధముఁ జాపికొని నుకన్యనట విడిచి సంయాతి తన నగరమునకుఁ బోయెను.

సుకన్య తనకు ఋషిశ్రేష్ఠుఁ డగు చ్యవనుని సేవాభాగ్యము లభించినదని మహోత్సాహముతోఁ బరిచర్య చేయుచుండెను. తాను యువతీ యయ్యు సుకన్య వయోవృద్ధుఁడు జీర్ణాంగుఁడు నైనను నిజ భర్తయే పరమదైవమని యాతని నారాధించుచుండెను. ఆమె భర్త యనుగ్రహమున నాత్మానందమును గుర్రెఱిఁగి తుచ్చదేహ వాంఛో పహతి గాక పరమ పవిత్రజీవితమును గడుపుచుండెను.

చ్యవనుండు నవయావనుఁ డగుట

ఇట్లుండఁగా నొకనాఁడాశ్వినేయు లీమె సౌందర్యమును విని యచ్చెరువంది చ్యవనాశ్రమమునకు వచ్చి యొంటరిగ నున్న సుకన్యఁ జూచి యామె నామధేయాదుల నడిగి పలుకరించిరి. సుకన్య తాను సంయాతి కూఁతుర ననియు చ్యవనమహర్షి భార్య ననియుఁ జెప్పెను. అంత వారు కాంతా! త్రిలోకసుందర మగు నీశరీరము నట్టిముసలి పగ్గున కిచ్చుటచే నీకుఁ గామభోగానందము సంభవించుచున్నదా? ఇక నైనను నీ సౌందర్యము నడవిని గాచిన వెన్నెల కానీయకుము. పరమ సుందరు నొకనిఁ గోరుకొమ్ము. మేము తీసికొనివత్తు మనిరి. అంత సుకన్య "మహాశ్మలారా! మీకు నాపై నింత యాదరమేల కలిగినదో యెఱుఁగను. పరమపావనమగు నాపతి పాదసేవ కితోధిక మగు భక్తి శ్రద్ధ లొసంగ మీరు సమర్థులేని యట్లొసంగుఁడు. లేని నాఁడు మీదారిని మీరు పొం" డని బదులు చెప్పి నాథునికడ కేఁగి యాపిషయమును దెల్పెను అతఁడు వారు చెప్పినట్లే చేయు మని

యాదేశించెను. భర్త యానతి యందలి యంతరార్థమును గ్రహించి వెంటనే యాశ్వినులకడ కరుదెంచి యామె తనకు నవయావను నొకనిఁ దెండని కోరుకొనెను. వారు బ్రహ్మానందము నంది సమీపమునఁ గల కొలనులో దిగుసరికి నవయావనులైరి. చ్యవనుఁ డది చూచి తాను నందు దిగి నవయావనుఁడై వారితోపాటు సుకన్యకడ కరుదెంచెను. మహాపాతివ్రత్య ముట్టిపడ సమానరూప వయోవిలాసముల నొప్పు నామువ్వురిలో నామె చ్యవనునే వరించెను అశ్విను లానందించి యామె పవిత్రపాతివ్రత్యము నభినందించి యామెను బరిక్షించుటకే యట్లొనర్చితి మనిచెప్పిరి. *

చ్యవనుఁ డాశ్వినులను సోమపీఠులఁ జేయుట

చ్యవనుఁడు తన కశ్యపీ పుత్రుల మూలమున నూత్న యౌవనము బభించిన కారణమున వారికిఁ దాను బ్రత్యుపకారము చేయు నెంచెను. అంతవఱ కశ్యపీ కుమారులకు సోమపానము చేయనర్హత లేదు. ఆ కారణమున నాశ్విపీ దేవతలను సోమపీఠులఁ జేసెద నని ప్రతిజ్ఞ చేసి చ్యవనుఁడు వానిని బంపివేసెను. చ్యవనుఁడు తన నూత్న యౌవనమును జూచి యానందించుటకు సవరి వారముగా వచ్చియున్న సంయాతని గాంచి యాతని యభ్యున్నతి కొక క్రతువును దా నాతనిచేఁ జేయించుటకు నిశ్చయించెను. సంయాతి వల్లె యని నగరమున కరిగి యజ్ఞసంభారములను సమకూర్చెను. చ్యవనమహర్షి సుకన్యాసహితుఁడై శ్వశురగృహమున కేగెను. అంత సుముహూర్తమున విద్యుక్తముగ సంయాతి చ్యవనుని యార్తిజ్ఞమున యజ్ఞ మారంభించెను. ఇంద్రాది దేవతలు హవిర్భాగమున కాహూతులై మఖమునకు వచ్చి యుండిరి. చ్యవనమహర్షి తాను గావించియున్న వాగ్దానము ననుసరించి యాశ్వినులకు సోమ మీయఁబోఁగానే యింద్రుఁడు కోపించి యాశ్వినేయులు బృందారకులు కాని కారణమున వారికి సోమ

మీయవలదని నివారించెను. చ్యవనమహర్షి యాతనిమాటలు పాటి సేయక యాశ్వినేయులను సోమపీఠులఁ జేసెను.

చ్యవనుఁ డింద్రునకు గర్వభంగము చేయుట

అంతఁ దనమాట నిర్లక్ష్యమగుటఁ గాంచి యింద్రుఁ డలిగి వజ్రాయుధ మెత్తి చ్యవనునిపై వేయఁబూనెను. చ్యవనుఁ డింద్రుని హస్తమెత్తినది యెత్తినట్లే యుండఁ జేసి యాతనిని వజ్రాయుధ ముతో పాటు రూపఱఁ జేయ నగ్నియందు వేల్చఁగా నందుండి యపారఘోరబలుఁడు మహాజీవుఁడు నయి మదుఁడను రాక్షసుఁడు భీకరాకారుఁడై యుద్భవించెను. అతనిచేతులు పదివేల యోజనముల పొడువుండెను. అతకుఁ దగిన నాలుగుదంష్ట్రులును సూర్య చంద్రులఁ బోలు కన్నులును గాలాగ్ని వంటి నోరును భూమ్యాకాశముల నంటు శరీరమును గలిగి యొక్కసారిగా నోరుదెఱచి నాలుకతోఁ బెదవులు నాఁకుకొనుచు మహానాదముతో నింద్రుని మ్రింగవచ్చు నారాక్షసునిఁ జూచి యింద్రుఁడు భయకంపితుఁడై తన తప్పిదమును జూపింపుమని నాఁటినుండియు నాశ్వినీ దేవతలు సోమపీఠులే యగుదురని పలికి చ్యవనుని పాదములపైఁ బడెను. చ్యవనమహర్షి యాతని కభయమిచ్చి యా రాక్షసుని నివారించెను. మదుఁడు చ్యవనునకు నమస్కరించి తన కాశ్రయమును జూపుమని వేడుకొని నాఁటినుండి యాతని మద్యస్త్రి మృగయాతముల నాశ్రయింపుమని చ్యవనుఁ డాదేశించుటతోడనే యారాక్షసుఁ డంతర్ధానమాయెను. ఇంద్రుఁడును బ్రతుకు జీవుఁడా యని స్వర్గమునుఁ డయ్యెను. ఈ ప్రకారము తనకృతజ్ఞతను వెలిపుచ్చుకొన్నచ్యవను ననేకవిధముల నభినందించి యాశ్విన్యాది దేవతలు హవిర్భాగసంతృప్తిఁ దమలోకమునఁ కేగిరి. చ్యవనమహర్షి తన తపఃప్రభావమును వెల్లడి చేసిన కారణమున నా పర్వతము 'ఆర్చికపర్వత' మను పేరఁ బరిగి ప్రసిద్ధిగాంచెను.*

మఱియొకప్పు డిందుఁడు గర్వియై కోపించి చ్యవనునిపై నొకపర్వతమును విసరెను. చ్యవనమహర్షి వెంటనే తన కమండ లూదకము మ్రొతించి చల్లఁగానే యాపర్వత మెదురు తిరిగి యిందునిపైనే పడెను. ఆ కారణమున వెంటనే యిందుఁడు మూర్ఛవోయెను. చ్యవనమహర్షి కరుణించి యాతని కేజాధ లేకుండఁ జేసి మూర్ఛనుండి మేల్కొల్పెను. ఇందుఁడు సిగ్గుపడి వెడలిపోయెను. అహో! చ్యవనుఁ డెంతదయాశాలియో కదా! అపకారి కుపరార మొనరించి తన యభేదభావము నాతఁడు చాటినాఁడు. ఇదే మన ఋషులలో మనము గ్రహింపవలసిన రహస్యము. వా రాత్మజ్ఞులు. అహంకారమమకారరహితులు. కాని, యెదుటివారియందలి రజస్తమోగుణముల ప్రకోపము నణచుటకుఁ గ్రోధము నటించి శాపాయుధమున నెదుటివారిఁ జక్కఁజేసి వెంటనే తమయాయుధ ముపసంహరించుకొను మహాశక్తిసంపన్నులు వారు నారికిని మనకును బోలికయే లేదు.

చ్యవనుఁడు సుకన్యకుఁ బుత్రుల వసుగ్రహించుట

నవయావనుడైన చ్యవనుఁడు సుకన్యాపాతివ్రత్యమునకు సంత సించి యామెకు సకలభోగముల నొసఁగి యానందింపఁ జేయనెంచెను. ఒకనాఁడు సుకన్యను బిలిచి “సాధ్వీ! నేను ముసలివాఁడ వని రోయక దేహ సౌఖ్యముల నిన్నుఁ దేల్చుకున్నను నీవు నాయం దతి విధేయురాలవై యుంటివి. కావున యావనము నీకొఱకే ధరించితిని. నీ త్యాగశీలమునకు మెఱుఁగుపెట్టఁ గల్గు నొక్క సుపుత్రునిఁ దత్తుల్యక్తిప్రదులగు నిరువురు కుమారులను నీ కనుగ్రహింతు” నని చ్యవనుఁడు సుకన్యను గారవించెను, “మీ కటాక్షమునకు మించి నా కేమి కావలయు” నని యామె యాతనితో స్త్రీసౌఖ్యము ననుభ వించెను. కాలక్రమమున నామెకు దధీచి, ప్రమతి, అప్రవానుఁడను కుమారులు జన్మించిరి. మహాతపస్సంపన్నులగు మహర్షులు తుచ్చ

కామముతోఁగాక సత్పుత్రజనకు లగుట కేకదా నిజపత్ని సమాగమము నభిలషించుట ! అట్టిసంగమమున మహాత్ములు కాక యన్యు లుండయింపరుగదా !

చ్యవనుఁడు వహుషు ననుగ్రహించుట

చిరకాలము గృహస్థధర్మములు నడపి చ్యవనమహర్షి యొకప్పుడు ఖాగీరధీయమునాసంగమమున సుస్థిరుడై యధిక నిష్ఠతో నుదకవాసమహావతి మారంభించి నీటిలో నుండి తపము చేయుచుండెను. అందలి మత్స్యము లాతనిచుట్టును దిగుచుండఁగా నాతనికి నానిపై గృహయుఁ బ్రేమమును జనించెను ఆపకార మాతఁడందుఁ బండ్లెండు సంవత్సరము లుండెను. అతఁడు సకల భూతములందును బరమశుభమగు విశ్వాసము గలిగి శుచియై దేవతా పురస్కరముగాఁ దపము చేయుచుండ, నాజలము లాతనికిఁ బ్రదక్షిణ మొనర్చి భక్తిమెయి నేకీడు నొనర్చుకుండెను ఇట్లుండ నొకనాఁడు జాలరులు పలఁతో నందలి చేపలను బట్టుచు నామహర్షిని బట్టి గట్టునకు లాఁగిరి. అతనిఁ గాంచిన వెంటనే వారు భయకంపితులై తమతప్పు ఊమింపు మనిరి. చ్యవనమహర్షి యింపుకేని కోపపడక “మీ కులవృత్తి మీరు చేయుటలో దోషము లేదు. నన్ను నీమత్స్యములతో పాటు విక్రయించుకొనుఁ” డన వారు పరుగునఁ బోయి తమ రాజగు నహుషునితో నీ విషయ మెల్ల వినిపించిరి. నహుషుఁ డాశ్చర్య భక్తిసంభరితుడై వచ్చి యా మహర్షికి మ్రొక్కి ఊమింప వేడుకొనెను. చ్యవనుఁడు వారు చేసిన దోషమేమియును లేదనియుఁ దనకు వెల నిర్ణయించి యా జాలరుల కిమ్మనియుఁ గోరెను. నహుషుఁడు నూఱుమాడలీయ నియమించెను అర్ధరాజ్య మిచ్చెద ననెను. రాజ్యమంతయు నిచ్చెద ననెను. ఏమనినను దనకుఁ దగిన వెల కాదని చ్యవనుఁ డనెను. ఇంతలోఁ గవిజాతుఁడను ముని వచ్చి గోబ్రాహ్మణులు సమాను లగుట నొక గోవు నిమ్మనెను. నహుషుఁ

డల్లేయని చ్యవనునకుఁ దెలుప నాతఁ డానందించి గోప్రభావము నాతని కుపన్యసించెను. ఒక గోవును దీసికొని వచ్చి నహుషుఁడు జాలరుల కీయ వారు దానిని చ్యవన మహర్షి కే యిచ్చి తమ్ముఁ గృతార్థులఁ జేయుమని కోరుకొనిరి. చ్యవను డంగీకరించి యా చేపలకు నా జాలరులకును స్వర్లోకము కలుగునట్లు వరమిచ్చెను. వెంటనే వారు దివ్యవిమానారూఢులై స్వర్గమున కేగిరి. నహుషునిఁ జూచి యాతనికి ధర్మపరత్వము నింద్రపదవి కలుగునట్లు చ్యవన మహర్షి యాశీర్వదించి వెడలిపోయెను. చ్యవనమహర్షి యాశీర్వచన ముననే నహుషుఁ డొకసారి యింద్రుఁడయ్యెను.

చ్యవనమహర్షి కుశికభూపతిని బరీక్షించుట

సురలు మునులు సురశ్రేష్ఠునిఁ గొలిచి యుండఁగాఁ బ్రసంగ వశమున నొకనాఁడు భృగుకుశిక వంశములకు బ్రహ్మాక్షత్రములు తడఁబడి సంకరము వాటిల్లనని బ్రహ్మఁచి కెను. ఇది చ్యవనమహర్షి వినెను. నాఁటినుండి కుశికవంశము నంతరింపఁ జేసినచో సాంకర్యము కలుగదని యాతఁ డెంచుచుండెను. కుశికకులమున కుత్పాత మాపా దింపఁగోరి చ్యవనుఁడొకవర్షాయము కుశికభూపాలుఁడగు కుశి నాభునికడ కేగెను. ఆతఁ డీతని నత్యంతము గౌరవించెను. బంధు మిత్రప్రసరివారముతోఁ గుశినాభుఁ డీతనికి సేవచేయ మొదలిడెను. చ్యవనుఁడభ్యంతరమందిరమున హంసతూలికా తల్పమునఁ బరుండి భార్యాభర్తల నిరువురను బాదము లొత్తుఁ డనెను కుశికుఁడు సభార్యుఁడై సేవచేయుచుండఁగా నిరువదియొక్క దినములు చ్యవనుఁడు కదలకుండ నిద్రించెను. కుశికభూపాలుఁడు నాతనిని విడువక సేవించుచునే యుండెను ఇరువదిరెండవ నాఁడు లేచి యెటకో పోవుచుండెను. రాజు భార్యయు వాని ననుసరింపఁ గొంత దూర మేగి యాతఁ డదృశ్యుఁడయ్యెను. భార్యాభర్త లిరువురును విచారముతో నింటికి వచ్చి చ్యవనుఁడు వేటొక తల్పమున నుండుటఁ

జూచి సంతసముతో భక్తిభరితులై మరల నాతని పాదము లొత్తుచుండిరి. అతఁడును మఱి యిరువదొక్క దినము లట్లే కడపెను. పిమ్మట నాఁడు తైలాభ్యంగము కావలె నని చ్యవనుడనిన రాజు తైలాభ్యంగము చేయించుచుండ నాతఁ డంతర్హితుడై యపరాహ్ణము దాటిన పిదప వచ్చి స్నానము చేసెను, కుశినాభుఁడు భార్యయుఁ జలింపక వివిధాన్నపానములు ఘటించి భోజనమునకు రమ్మనఁగాఁ దిరిగి యాతఁ డంతర్హితుడయ్యెను. రాజును భార్యయు భుజింప నొల్లక యాతనికొఱ కెదురుచూచుచుండ మఱునాఁ డుదయ మాతఁడు వచ్చి కుశినాభునితో “నీవును నీభార్యయు నే నెక్కిన రథమును లాగుఁ” డనెను. వా రంగీకరించి యట్లు చేయఁగా రక్తములు కాలునట్లు వారి నాతఁడు బాధించెను. ఐనను, వారు చలింపలేదు. చ్యవనుఁడు దయతో వారిని స్పృశించినంతనే వారి కాయాసము పోయెను; నవయావనము కలిగెను. చ్యవనుఁడు వారినింటికిఁ బోయి మఱునాఁడు తాను గంగాతీరమునఁ జేయు యజ్ఞమునకు రండని పిలిచి పంపివేసెను.

కుశికభూపతి యింటి కరిగి విధ్యుక్తముగాఁ గర్మములు నిర్వర్తించి మఱునాఁడు స్నానాదు లొనరించి భక్తిభరిత హృదయముతో భార్యాసమేతుడై చ్యవననిర్దిష్ట ప్రదేశమున కరిగెను. అందు మణిమయ దివ్య హర్మ్యములు నిర్మితములై యుండెను. మండపములు, ఆరామములు, పద్మాకరములు, క్రీడాచలములు, సురకిన్నర గంధర్వగణములు గానవచ్చెను. అందొక దివ్యభవనమున భార్యా భర్తలు చ్యవనునిఁ గాంచిరి. వెంటనే యాతఁడు మేడలతో నంతర్ధాన మయ్యెను. కొంతసేపటికి వారి నిరువురఁ బిలిచి చ్యవనుఁడు “రాజా! నీ మనస్సు నింద్రియములు నీ కింత స్వాధీనముగ నుండుట స్వల్పఃషయము కాదు. నా కానందమైనది. నాఁడు నీయింటఁ జరియించుచు నారీతిఁ బ్రవర్తించుటకుఁ గల కారణము నీయందుఁ

దప్పువట్టి నీ వంశ కయమునకై శపించుటకే. కాని, నీవు నాపరీక్షల కాఁగితివి. మీ యుభయులయందును ధైర్యహాని, కోపము, శోకము మందుకైన లేవు. కావున దయదలచి యిట్లు స్వర్గమునే భూమిపైఁ జూపితిని. నీకు మూఁడవ తరమువాఁడు బ్రహ్మ తేజో దీప్తుఁ డయి పుట్టును. నా తనయుని తనయుఁడు ఋచీకుఁడు నీతనయుని-గాధి-కూఁతుఁ బరిణయమై జమదగ్ని యనువానిం గని యాతని యందు సమస్త ధనుర్వేదమును నీలుపును మహాత్మాత్వ ముతో నాతనికిఁ బుత్తుఁడై పరశురాముఁడు జన్మించును. గాధికి బ్రహ్మర్షి యగు విశ్వామిత్రుఁడు జన్మించు" నని జెప్పి చ్యవనమహర్షి వెడలి పోయెను. కుశికభూపతి బ్రహ్మానందము నందెను. చ్యవన మహర్షి చెప్పినట్లే ఋచీకుని మూలమున భార్గవవంశమున జమ దగ్నియు నాతనికిఁ బరశురాముఁడును గుశికవంశమున విశ్వామిత్రుఁ డును జన్మించిరి.*

పా మొకటి చ్యవనుని పాతాళమున కీడ్చుకొనిపోవుట.

తొల్లి యొకప్పుడు చ్యవనుఁడు నర్మదానదిలో స్నానము చేయుచుండఁగా నొక పెద్ద పా మాతనిం బట్టుకొని పాతాళలోక మున కీడ్చుకొని పోవుచుండ మౌని పరమేశ్వరుని ధ్యానించెను. దైవకటాక్షము వలన నాతని కేమియు విషభాధ కలుగదాయెను, ఇంతలోఁ బా మాతనిఁ బాతాళమునకుఁ దీసికొనిపోయి సాగకన్యకల నెదుమ విడిచెను. ఉరగాంగన లాతనిని భక్తియుక్తి సేవింపఁ దొడఁగిరి.

అప్పుడు పాతాళమును బాలించు ప్రహ్లాదుఁ డాతనిం గాంచి నమస్కరించి తనగుట్టుపట్టులఁ దెలిసికొనిరా నీతని నిండుఁడు పంపియుండు నని తలచి తన యనుమానమును వెల్లడించెను.

చ్యవనుఁడాతని భావమెఱిఁగి తన కింద్రునితోఁ బని లేదనియుఁ దాను నర్మదా జలముల మునిఁగినపు డొక పెనుకామిడ్చుకొని వచ్చెననియుఁ దెలిపెను. ప్రహ్లాదుఁడు సంతోషించి “ఋషింద్రా! నీ రాకవలన నేను బివ్వితుఁడనైతిని. నాపై దయయుంచి నీవు తిరుగని తీర్థములు క్రుంకనినదులు నుండవు కానఁ దీర్థ పరమార్థమును బోధింపు”మని కోరెను.

చ్యవనుఁడు ప్రహ్లాదుని కిట్లనెను. “హరిప్రియా! నీవంటి విష్ణు భక్తుఁ డెందును లేడు. నీ ప్రశ్నముల కుత్తర మీయకుండు లెట్లు? చెప్పెదను వినుము. చిత్తశుద్ధిలేని తీర్థాటనము వ్యర్థము. మనస్సు నిర్మలము కావలయునే కాని గంగలో మునిఁగినంత మాత్రమున లాభము లేదు. తీర్థవాసము మహాకష్టము. అటఁ జేసిన పాపము లత్యధిక దుఃఖాకరములు. తీర్థములందుఁ జేసిన పాప మే విధముగను నశింపదు. మఱియు సర్వతీర్థాటనముకంటె భూతదయ, సత్యము, శౌచము, ముఖ్యములు. ఇవి కలవారి పాదముల క్రిందనే సకల తీర్థములు వచ్చి వసించును. ఐనను నైమిశము, చక్రతీర్థము, పుష్కరము ఈమూఁడును సకలలోక శ్రేష్ఠములగు భూలోకతీర్థము”లని తెలిపెను. ప్రహ్లాదుఁడు చ్యవను నతిభక్తి వీడ్కొలిపి తీర్థయాత్రాచరణ శీలియై సపరివారముగ బయలు దేఱెను. *

చ్యవనుఁడు లవణాసురవధకుఁ గారకుఁ డగుట

మథుఁ డను రాక్షసుఁడు శివుని మెప్పించి యాతనిచే నజేయ మగు శూలమును గ్రహించి యా శూలము తన యనంతరము తన కుమారునకుఁగూడ నుపయోగింపవలెనని కోరుకొనెను. శివుఁ డంగీకరించి యా శూలము చేత నుండఁగ శత్రువు మిమ్ముల జయింపఁజాలఁ డనియును శూలము లేక యాలము చేయుచో నందు మడియవచ్చు ననియును తెప్పి యంతర్హితుఁ డయ్యెను. మథుఁడు కుంభీనసి యను

రావణు చెల్లెలిని వివాహమాడెను. ఆమె యందాతనికి లవణుడను రాక్షసుడుదయించి మధుడు చనిపోయిన పిమ్మట నా శూలమును గ్రహించి పూజించుచుండెను. లవణాసురుడు పెరిగిపెద్దవాడై మహర్షుల కనేక బాధలు కలిగించుచుండెను. ఈ లవణాసురుని జంపించు టెట్లని మరీచి కశ్యప దళాద పులస్త్య ఋషీకాది మహర్షులు వచ్చి చ్యవనమహర్షి నుపాయ మడిగిరి. చ్యవనమహర్షి వాటందఱతోఁ గలసి శ్రీరామునికడ కేఁగి లవణాసురుని దారుణవృత్తాంతమును తెప్పఁగా శ్రీరాముడు శత్రుఘ్నుని లవణాసురవధకై పంపెను. చ్యవనుడు శ్రీరాముని స్తుతించి మహర్షులతోఁ దన యాశ్రమమున కేఁగెను. శత్రుఘ్నుడు సేనాసమేతుడై బయలుదేటి పోవుచు వాల్మీకి యాశ్రమమున నొకరేయి గడపి నాఁడే సీతామహాసాధ్వి కుశలపులఁ గన్నదన్న శుభవార్త విని చ్యవనమహర్షి యాశ్రమము నకు వచ్చెను. చ్యవనుడు సాతని నాదరించి లవణాసురుడు మాంధాతను జంపిన తెఱఁగుఁ తెప్పి శూలము చేతలేని సమయము ననే లవణునిఁ జంపుమని శత్రుఘ్నునకు బోధించెను. శత్రుఘ్నుడు చ్యవనునిమాట విని లవణాసురుని జంపిన పిదప మునులందఱును బ్రీతులై యథేచ్ఛముగా సంచరింపఁ దొడఁగిరి.*

సింహావలోకనము

భృగువంశవరిష్ఠుడై చ్యవనమహర్షి మహాతపోనిష్ఠాగరిష్ఠుడై యాశ్మతపోబలసంపన్నతచే లోక హితార్థియై మన ఋషులలో నగ్రగేసరుడై చెలువొందెను.

మహర్షుల చరిత్రలు

జమదగ్ని మహర్షి

జమదగ్ని జననవృత్తాంతము

తొల్లి భృగువంశసంజాతుడగు ఋచీకమహర్షి కుశిక వంశోద్భవుడగు గాధిరాజుకూతురు సత్యవతి యనునామెను వివాహమాడఁ గోరి తనకోరికను గాధికీఁ దెలిపెను. గాధి యాతఁడు తన కూతునకు దగినవరుఁ డగునో కాదో యని సంశయించి తెల్లని దేహము నల్లనిచెవులు గల వేయిగుఱ్ఱములను దనకూతునకుంకువగా నొసఁగినచో సత్యవతినీచి పెండ్లి చేయుదు నని సమాధానము చెప్పెను. ఋచీకమహర్షి యిది యెంతపని యని బయలుదేఱి వెడలి వరుణదేవుని ప్రార్థించి యాతనిచే నట్టి యశ్వములను బడసి తీసికొనిపచ్చి గాధి కిచ్చెను, గాధిరాజు ఋచీకుని శక్తిసామర్థ్యములకు మెచ్చుకొని యాతనికి దనకూతురగు సత్యవతినీచి మహావైభవముతో వివాహముచేసి యల్లునిఁ గూతును వారి యాశ్రమమునకుఁ బంపివేసెను. సత్యవతి భర్తయే దైవమనియుఁ దనయదృష్టముచే నుత్తమప్రాహ్మణుఁడు తనకు భర్తయాయెననియు నెంచి యాతని కనేకవిధములఁ బరిచర్య చేయుచుండెను. ఒకనాఁడు ఋచీకమహర్షి యామెనేవకు సంతసించి యొక కోరిక గోరుకొనుమనెను. సత్యవతి పుత్రహీనుఁ గు తనతలిదండ్రులకొక కొమరుని, దనకొక పుత్రుని నిమ్మని భర్తను ప్రార్థించెను, ఋచీకమహర్షి యట్లేయని రాజబ్రహ్మ మంత్రములచే రెండుచరువులను వేల్చి యారెంటిని భార్య కిచ్చి “సాధ్వీ! ఊత్రియాజేయుఁడు ఊత్రియసూదనుఁడు నగు ఊత్రియోత్తముఁడు మొదటిచరువు నుపయోగించినవారికిఁ గల్గును. కాన, దానిని మీయమ్మ కిమ్ము. ఈ రెండవచరువు నీ పుపయోగింపుము.

దానివలన నీకుఁ దపోధృతిశమములచే నుత్కృష్టుఁడగు బ్రాహ్మణుఁడు జన్మించు " నని చెప్పి నదీస్నానమునకుఁ బోయెను.

ఇంతలో నుజాజామాతలిం జూడఁ దలపు కలిగి గాధి భార్య సమేతుడై ఋచీకుని యాశ్రమమునకు వచ్చెను. సత్యవతి యానంద పరవశతఁ తల్లిదండ్రులు రాగానే తల్లికాచరు వృత్తాంతమును దెల్పి దైవోపహతయై తానుపయోగింప వలసినది తల్లికిచ్చి తల్లికియ వలసినది తాను గ్రహించెను. ఇంతలో ఋచీకమహర్షి వచ్చి యత్త మామలఁ దివ్యభోదము న జూచి మాతాసుత లొనరించివననిఁ దెలిసికొని సత్యవతిని జూచి " నీకు ఙ్మత్రియాంతకుఁడు మహాకూరుఁడగు కొడుకు పుట్టును. మీయమ్మకు బ్రహ్మభూతుఁడు తపోధనుఁడు నగు కొడుకు పుట్టు " నని చెప్పెను. సత్యవతి భయపడి యదేమని యడగఁగా ఋచీకుఁడు " నేను నీకు త్తమ బ్రాహ్మణుఁడు పుట్టునట్లు మీతల్లికు త్తమ ఙ్మత్రియుఁ డుదయించునట్లు మంత్రములఁ జదివి వేల్చి యాచరువులఁ జేసితిని నీవుపయోగింప వలసినది మీ జననియు నామెయుపయోగింప వలసినది నీవు నుపయోగించితిరి. కావున నట్లు వృత్తాంతము కలుగు " నని చెప్పెను. సత్యవతి భయపడి క్రూరుఁడగు కొడుకును గనఁజాలను రక్షింపు మని వేడుకొనఁగా ఋచీకుఁడామెను గరుణించి యా విశేష మామె కుదయించు పుత్రునకుఁ గాక పౌత్రునకుఁ గల్గుననియెను. అంత గాలకమమున సత్యవతి గర్భమున జమదగ్ని మహర్షియు నామె మాత్రుగర్భమున విశ్వామిత్రుఁడును జన్మించిరి.*

జమదగ్ని రేణుకను వివాహమగుట

ఇట్లు జన్మించిన జమదగ్ని యుత్తమగుణసంపన్నుడై రేణువు కూతు రగు రేణుకను వివాహమాడి గార్హస్థ్యమును నడుపు చుండెను. ఈతఁడు తన తపోమాహాత్యమున ఒక హోమధేనువును

సంపాదించెను. ఆధేనువు వలసినపుడెల్ల నెందఱుకైన నేమైన సమకూర్పఁ గల సామర్థ్యము కలది. ఆ కామధేనువు కారణముగ నే కొఱతయు లేక జమదగ్ని రేణుకాదేవితో సమస్తభోగము లనుభవించుచున్నను మహాతపస్సంపన్నుడై యుండెను.

జమదగ్ని సూర్యుని శపించుట

జమదగ్ని రేణుక పతిభక్తికి మెచ్చి యామెతో నర్మదాతీర మందలిది, నిర్జనము, ఫలపుష్పయుక్తము, శారీకాశుకపికమయూర నినాదయుక్తము, సుగంధివాయుసురభీకృతము నగు వనమున కేగి యందు విహరించెను. పిదప, అపుడే వికసించిన పుష్పములఁ దల్పములుగ నేర్పఱిచికొని చందన చర్చిత గాత్రులై యా దంపతులు నఖిలతచుంబనాదు లారంభించి క్రమక్రమముగా మన్మథక్రీడ లారంభించిరి.

ఆ సమయమున సూర్యుఁడు వారి కడకు విప్రరూపమున విచ్చేసి “ఓయీ! జమదగ్ని! నీవు బ్రహ్మ మనుమఁడవు. వేదకర్తవు, మహా తపశ్శాలివి. అట్టి నీ విట్లు పట్టపగలు సురత క్రీడకుం జొచ్చుట ధర్మమా? ‘యద్యదాచరతి శ్రేష్ఠ స్తత్తదేవేతరోజనః’ యన్న నానుడిని బట్టి పెక్కురు నిన్ననుసరించురు. తాపసశేఖరుఁడ వగు నీవే యిట్లు ధర్మమును విరాకరించిన వేదధర్మములు హీనత నందవా? నేను గర్మసాక్షి నగుటచే నీ కిటు చెప్పవచ్చితి” నని పల్కెను.

అది విని జమదగ్ని సురతవిముఖుడై నిలువ నగ్న యగు రేణుక వెంటనే సూక్ష్మవస్త్రము ధరించి సిగ్గుపడి నిలిచెను. అంత జమదగ్ని సూర్యునితో “ఓయీ! నీవు పండితాహంకారమున నాకుఁ జెప్ప వచ్చితివి. భృగుశిష్యుఁడను, చతుర్వేద ధర్మాధర్మము లెఱుంగని వాఁడనా? అజ్ఞాని స్వకర్మచే నెల్లప్పుడు జడీభూతుఁ డగును. విజ్ఞాని సర్వభక్షకుండగు నగ్నివలె మహాతేజస్వియై కర్మదోషములఁ

గాంచడు. నీవు కర్మ సాక్షి నని ఫలప్రదాత నని శాస్త్రనని గర్వించి నన్నా జేపింప వచ్చితివి. తపోధనవిరాజితము, జ్ఞానమూర్తులము నగు మాకు నారాయణుడు సంరక్షకుడు, మా భావము లాతఁ డెఱుఁగును. మేమాతని నెఱుఁగుదుము. ము మ్మొరులు బోధింప శిక్షింప సమర్థులు కారు. నీవే కాదు బ్రహ్మ రుద్రయమాదులైన మమ్ము శిక్షింపలేరు అట్టి మాకు నీవు రతిభంగ మొనరించితివి కాన, నా శాపమున రాహుగ్రస్తుఁడవై పాపదృశ్యుఁడవు హతతేజుఁడవు నగుదువు ” అని శపించెను.

సూర్యుఁ డని విని “అయ్యా! మనము పరస్పరము పూజ్య లము. ఐనను, నీవు నన్ను శపించితివి నే నూరకున్నచో లోకులు నన్నశక్తుఁ డని నిస్తేజుఁ డని నిందింతురు. కావున ఒక జుత్తియునిచే నీకుఁ బరాభవము, అతని యాయుధముచే మరణము గల్గఁగల”దని ప్రతిశాపమిచ్చెను.

అప్పుడు జమదగ్ని మరలఁ గోపించి నీవు శివునిచే తితుండ వగుదు వని మరల శపించెను. ఈ సంగతి కళ్యపునివల్ల నెఱింగి బ్రహ్మ యాతనితోఁ గూడ జణములో సూర్య జమదగ్నులకడ కరుదెంచి వారిని శాంతపఱిచి సూర్యునితో “ఓయీ! నీవు ఒకానొక దినమునం రా కాశమున మేఘచ్ఛన్నుఁడవై వెంటనే ముక్తుఁడవయ్యెదవు. మేఘాతిశయ కాలమునఁగాని వర్షంబునఁగాని రాహుగ్రస్తుఁడ వయ్యెదవు. ఐనను, కొందఱి కదృశ్యుఁడవు. కొందఱికిఁ బూర్ణ దృశ్య ఁడవు నగుదువు నిన్నుఁజూచి నమస్కరించి సర్వజనులు పాప హీను లగుదురు. జన్మసప్తాష్టమ, చతుర్థ దశమస్థానంబులందు, జన్మ ఋషనిధనములందును నీవును జండుఁడు నదృశ్యులయ్యెదరు. అస్తకాల, ఘనాచ్ఛన్న కాల మధ్యాహ్న కాలములందు, జలము లందు అర్ధోదిత కాలములందు నీవు పాపదృశ్యుఁడ వగుదువు. భార్యాదుఃఖినిమిత్రమునఁ గారణభూతయైన భార్యచేతను శ్వశుర

స్థానికులచేతను హతతేజఃడ వగుదువు. మాలి సుమాలి యుద్ధమున శివుఁడు నిన్ను జయించును" అని చెప్పి జమదగ్నిం జూచి "మహా శయా! పరాజయఃజ్జితుఁడైన సూర్యునింతతో విడువుము నీ తేజమున ఊణమాత్రములో జగమంతయు భస్మీభూతము కాఁగల దనుట నిజము నీవును సూర్యుఁడను బరస్పరపాలులు. పూజ్యులును, నీవు కార్తవీర్యునిచే బరాభవము, ఓటమి, మరణము నందుదువు. ఐనను విష్ణుమూర్తి నీకు సుతుఁడై జన్మించి ముయ్యేడుమాటులు శోధించి జగమంతయు నిఃక్షత్రము గావించుచు, నీమరణము లోకకల్యాణ బీజమే కాఁగల"దని చెప్పి యదృశ్యుఁడయ్యెను. జమదగ్నియు సూర్యుఁడును బరస్పరవర్ధనందించుకొని పురాకృత కర్మముల నివారింప సమర్థుఁడెవ్వఁ డనుకొని నిజ గృహముల కరిగిరి.*

రేణుకాదేవి భర్తకుఁ బరమభక్తితో సేవచేయుచు నాతని కటాక్షమునఁ గ్రమముగా నైదుగురు కుమారులంగనెను. వారు వరుసగా రుమణ్యుఁడు, సుసేషణుఁడు, వసువు, విశ్వావసువు, పరశురాముఁడు నను నామములఁ దాల్చిరి. పరశురాముఁడు విష్ణునవ తారమై జన్మించెను. ఇట్లు జనించిన పుత్రులం బెంచుకొనుచు భర్త శుశూష యేమఱక రేణుకాదేవి చరించుచుండెను.

పరశురాముని పితృభక్తి

ఒకనాఁడు రేణుకాదేవి జలమునకై యేటికిఁ బోయెను. అందుఁ జిత్రరథుఁ డను రాజు భార్యాసహితుఁడై జలక్రీడా పరవశుఁడై యుండెను, వారినిఁ జూచుసరికి రేణుకాదేవి విధివశమున వారి క్రీడలపైఁ గోరిక జనింపఁగ నట నిలిచి వారి యానందమును గాంచుచుండెను, ఆ కారణమున నామె మహోత్తమ పాతివ్రత్యమున

* బ్రహ్మవైవర్తపురాణము. ఉపానధాన విషయకమగు మూర్ఖ జమదగ్ని సంపాదము భారతానుశాసనిక పర్వమునఁ గలదు.

కించుకదోషము గలుగ నామె హస్తమందలి ఘటము క్రిందపడి చిన్నా
 భిన్న మయ్యెను. ఎప్పుడైన జలభాండ మట్లు పగులుచో నామె
 మహాత్వమున యిసుక తీసి తలపోయఁగనే భాండ మేర్పడెడిది.
 నాఁ డామె పూర్వవిధముననే యిసుక తీసి కుండ కావలయునని
 కోరఁగా నట్లు సంభవింపదయ్యెను. రేణుక మహాపతివ్రత గానఁ దన
 తప్పిదమును వెంటనే గ్రహించి యాదోషమున కానదిలోఁ బడి
 మరణింప నెంచెను. కాని, పతికి జరిగినవిషయము నివేదించి యాతని
 యాజ్ఞాబద్ధురాలగుటయే శ్రేష్ఠమని యెంచి భాండరహితయై యింటి
 కేతెంచెను.

జమదగ్ని భార్యచేత భాండము లేకపోవుటకుఁ గారణమేమని
 చూడఁగా దివ్యదృష్టి కెల్లవిషయము గోచరించెను. చిత్రరథుని
 మక్కువఁ దగిలిన తన భార్య యాంతరంగికమున కసహ్యించుకొని
 యాదోషమున కామెకు మరణదండనమే శిక్షయని యతఁడు నిశ్చ
 యించుకొనెను. రేణుకాదేవి సమీపింపఁగానే జమదగ్ని కొడుకులఁ
 గ్రమముగాఁ బిలిచి తల్లిని జలపివేయుఁ డని యాజ్ఞాపించెను. అహో!
 జమదగ్ని పౌశీల్యాదర్శము! అన్యపురుషు ననురక్తిఁ గాంచిన నది
 వ్యభిచారమే యాననిగదా పరమసాధ్వి యగు భార్య శిరము
 ఖండింపఁ జేయుటఁ అతఁడుకదా మహర్షి! పుత్రులలో మొదటి
 నల్గరు నాపని చేయలేమని చెప్పివేసిరి. పరశురాముని బిల్లి జమదగ్ని
 తల్లిని, నన్నలను జంపుమని యాజ్ఞాపింపఁగా వెంటనే యాతఁడు తన
 పరశువుతో దల్లి, సోదరుల తలలను ఖండించెను. జమదగ్ని యాతని
 పితృభక్తికి సంతసించి యొకవరము వేడుకొను మనెను. వెంటనే
 పరశురాముఁడు చనిపోయిన తన తల్లిని సోదరులను బ్రదికింపు మని
 తండ్రిని గోరుకొనెను. జమదగ్ని పరశురాముని మాతృప్రేమము
 నకును భ్రాతృవాత్సల్యమునకును మెచ్చుకొని యచ్చే చేసెను.

జమదగ్ని కార్తవీర్యునిఁ జంపిన వరకురాముని శిక్షించుట

పూర్వము ప్రాహయాశీశ్వరుఁ డగు కార్తవీర్యార్జునుఁడు దత్తాత్రేయు నారాధనముచేసి యతనివలన శత్రుజయమును, వేయి చేతులను, అడిమాదిసిద్ధులను, యశము, బలము, యోగీశ్వరత్వము, తేజము చెడని యింద్రియములను బడసి వెలుఁగొందెను. దిగ్విజయ యాత్రకై వచ్చిన రావణాసురు నీతఁ డవమానించెను. పిమ్మటఁ గార్తవీర్యార్జునుఁడు దైవయోగమున వేటకై యడవిలో సంచ రించుచు జమదగ్నిమహర్షి యాశ్రమముచేరి యాతనిని దర్శించెను. జమదగ్నిమహర్షి రాజును భృత్యులును డస్సియుండుటఁ గాంచి వారిని బూజించి తన హోమధేనువును రప్పించి యిష్టాన్నములు గురియించి వారి వారగింపుఁ డని కోరెను. కార్తవీర్యార్జునుఁడు బ్రహ్మానంద ముతో పడ్రపోపేతముగా విండుఁ గుడిచి యా గోవుపైఁ గోర్కి కలుగఁగా సపరివారముగాఁ దనపురమున కేఁగెను.

కాని, యా ధేనువుపైఁ గల మక్కువచే దానిని కొనితెండని కార్తవీర్యుఁడు తన బటులను బంపెను. వారు జమదగ్నితో యుద్ధము నకు సిద్ధపడిరి. జమదగ్ని సురభితో నీవిషయముఁ దెలిపెను. వెంటనే యామె రోమకూపములనుండి మహావీరులగు నైనైకులు, సుత్రమ రథాశ్వములు వెలువడఁగా వానితో జమదగ్ని కార్తవీర్యుని సేనలతోఁ బోరెను. కార్తవీర్యుని నైనైకులు హతమారఁగా నా సంగతిఁ దెలిసికొని కార్తవీర్యార్జునుఁడు ససైన్యుడై వచ్చి స్వయముగా జమ దగ్నితోఁ బోరెను. కార్తవీర్యార్జునుండు రెండు మూఁడు పర్యాయము లోడిపోయి జమదగ్నికిఁ జిక్కి యాతనిచే బుద్ధులు గఱపఁ బడియుఁ జాటింపక తిరిగి యాతనిపై యుద్ధమునకువచ్చి తిరిగి యోడిపోయెను. ఈ ప్రకార మిరువది పర్యాయము లోడిపోయి యిరువది యొకటవ మాఱు సురభి వాక్యమును విన్నవించిన జమదగ్నిని సంహరించి సురభిని వెదకఁగా నా కామధేను వాతనికి లభింపక యింద్రునికడకుఁ బోయి

సురక్షితముగా నుండెను. కార్తవీర్యార్జునుడు రిక్తహస్తములతో నింటికి బోయెను. రేణుకాదేవి భర్తతో సహాగమనము చేయనుండ నాకాశవాణి వలదని వారించెను. ఇంతలో భృగుమహర్షి వచ్చి జమదగ్నిని బ్రదికించెను.

తిరువాతఁ బరశురాముడు వచ్చి జరిగినసంగతిఁ దెలిసికొని యింటఁ దిని యింటివాసములు లెక్కపెట్టినట్లున్నదని కోపించి కార్తవీర్య నవమానింపఁ దండ్రియన్నమతిఁ గొని కుఠారకవచకోదండ కాండుఁడై మాహిష్మతీపురమున కేగెను. అందుఁ గార్తవీర్యార్జు నుడు నాతని సహారింపుఁడని దండనాయకులఁ బదియేడఁ టాహిణులఁ బంపెను. పరశురాముఁ దొక్కక్షణమున వారి నందఱు రూపుమాపెను. కార్తవీర్యార్జునుడు యుద్ధమునకు రాఁగా నాతని వేయి చేతులను ద్రుంచి తనగండ్రగొడ్డలిచే నాతనిశిరముఁ దునిమెను పిమ్మట నాశ్రమమున కేగి యాతఁడు తండ్రికి జరిగిన వృత్తాంతముఁ జెప్పెను. జమదగ్ని మహర్షి రాజెంత దుష్టఁడైన నాతనిఁ జంపుట దోషమనియుఁ డద్దోషపరిహారమున కొకయేడు తీర్థయాత్ర గావింపు మనియుఁ బుత్రుని శాసించెను. పరశురాముఁ డట్లే యని తీర్థయాత్రకై బయలు వెడలిపోయెను. ఆహా! తన కుమారుడు విష్ణుస్వరూపుఁ డని యెఱిగియుఁ గార్తవీర్యుడుఁ దనకుఁ బరమవిరోధియై యున్నను, నాతనిఁ జంపిన కారణమున ధర్మసంహితబుద్ధితోఁ బుత్రుని శిక్షింప వెనుకంజవేయని జమదగ్ని మహర్షి నెంతకొనియాడినను దనివి తీరదు కదా!

కార్తవీర్యార్జునుని కొడుకులు కొంతకాలమునకు దమ తండ్రిని జంపుటకుఁ గారకుడు జమదగ్నియే యని యొక్కసారి జమదగ్ని హోమగృహముఁ జేరి యాతనిఁ బట్టి చంపిరి. రేణుకాదేవి యాతని పైఁ బడి “పరశురామా! వచ్చి తండ్రిని రక్షింపుము, రక్షింపు” మని యిరువదియొక్కసారి కేకవేసెను. అంతలోఁ దీర్థయాత్రనుండి

పరశురాముఁడు వచ్చి తండ్రి మరణమునకు విచారించెను. పిమ్మటఁ దల్లి యిరువదియొక్కమాటులు పిలిచినది. కావున నిరువదియొక్కమాటు కాత్తవీర్యులనే కాక క్షుత్రియుల నెల్లరను సంహరించి వారి రక్త ప్రవాహమునఁ దండ్రికిఁ దర్పణము లిత్తునని పరశురాముఁడు సోదరుల నూటడించి బయలుదేటి వెడలి యిటువదియొక్కమాటు వెదకి వెదకి రాజులఁ జంపెను. ఈ లోపున రేణుకాదేవి భర్తకై ప్రాణములఁ జాసెను. పరశురాముఁడు తాను జేసిన ప్రతిజ్ఞను జాలించి క్షత్రియ రక్తముతోఁ దండ్రికిఁ దర్పణము విడిచిపెట్టెను. ఉత్తమోత్తముఁడు పితౄణవిమోచకుఁడు నగు పరశురామునివంటి పుత్రరత్నమును గాంచిన యా మహర్షిసత్తముని యదృష్టవిశేష మెంతటిదో కదా!*

జమదగ్ని పితృదేవతల శాపమున నకులమై పుట్టిన శృతాంతము

జమదగ్ని మహర్షి యొకనాడు పితృకార్యార్థియై చాల నియమముతో నూతన కలశమున గోక్షీరమును స్వయముగాఁ బితికి యొకచోటఁ బదిలముగాఁ బెట్టెను. జమదిగ్ని మహాప్రశాంతుఁడగుట నాతని చిత్తవృత్తి యెటుంగఁ దలఁచి క్రోధాధిదైవము సాకారయై వచ్చి ప్రమాద మనుభవ పుట్టించి యా పాలు పాటఁ బోసెను. జమదగ్నిమహర్షి కోపింపగ యూరకుండెను. అంతఁ గ్రోధాధిదేవత యాతని యెదుటఁ బ్రత్యక్షమై “మహాత్మా! భృగు వంశమువారు మహాకోపు లని వింటిని. నీయం దది యసత్య మైనది. అది పరీక్షించుటకే యిట్లు చేసితిని క్షమింపు” మని వేడుకొనెను. జమదగ్ని శాంతచిత్తముతోఁ బొమ్మనఁగాఁ గ్రోధుఁడంతర్ధానమయ్యెను.

నాటిరాత్రి జమదగ్ని పితృదేవత లతనికిఁ బొడసూపి “ఎత్సా! నీ వెంతదోషము చేసితివి! నీవు మాపూజ కుత్సహించి

తద్వైకల్యము కలిగినను సూరకుంటివి. ఇది శాంతమగునే? సమయా సమయముల నెఱిగి చూపినదే శాంతము. వలయునెడఁ గోపించినను నది శాంతసమానమే యగును. ఆసమయమున శాంతము చూపినను దోషమే యగును. కావున నీ వొనరించిన దోషమునకు నీవు ప్రతిఫల మనుభవించి తీరవలెను. కావున, నీవు ముంగివైపుట్టు" మని శపించిరి. జమదగ్ని వారలకు దండప్రణామములు చేసి "మహాత్ము లారా! తపస్వికి నలుగఁ దగదని యపరాధము చేసినను నలుగనైతిని. నా తప్పు నా కిప్పుడు తెలిసినది. కావున, నన్ను నైచి శాపమోక్షము ననుగ్రహింపుఁ" డని కోరెను. వారు 'నాయనా! నీమీఁద మాకుఁ గ్రోధము లేదు. ఎంతటివానికిని గర్మఫలమనుభవింపక తప్పుడు కదా! నీకు నంతియే. కావున, నీవు నకులమై పుట్టుట తప్పుదు. ఎప్పుడు విదగ్ధవిప్రసమూహ మంగీకరించు నుచితవాక్యముతో నొక మహా ధర్మము కీ డని నీవందువో యానాఁడు నీకు శాపమోచనమై మోక్ష సౌభాగ్యమందఁగల" వని చెప్పి పితృదేవత లదృశ్యులైరి. ఆ శాపము మూలముననే ముంగియై పుట్టి ధర్మరాజు చేసిన యశ్వమేధయాగ సమయమున సక్తుప్రస్థుని యుదాహరణమున ధర్మజు నశ్వమేధము నధిక్షేపించి విగతశాపత్వానందమున జమదగ్ని మహర్షి జన్మ రాహిత్యము నందఁగనెను.*

ఇట్లు జమదగ్ని మహర్షి మహాప్రశాంతుడై, అరిషడ్వర్గముల జయించి యాత్మానందసింహాసనాధిష్ఠితుడై వెలసెను.

మహర్షుల చరిత్రలు

* * *

దత్తాత్రేయ మహర్షి

దత్తాత్రేయుని జననము

పూర్వము కౌశికుడను బ్రాహ్మణుని పత్ని సూర్యోదయ మైనంతనే తన భర్త మరణించు నని యెఱిగి సూర్యోదయము కాగూడ దని శాసించెను. ఆ మహాపతివ్రత శాసనమున సూర్యుడు దయింప కుండుటచే లోకములు తల్లడిల్లఁజొచ్చెను. దేవత ల్లిమహర్షి భార్యయగు ననసూయను శరణుచొచ్చిరి. అనసూయ కౌశికపత్ని ననునయించి సూర్యోదయ మగునట్లు చేసి దన ప్రాతివత్సమహిమచే నామెభర్తను బ్రదికించి నవయావనుని సుందర గాత్రునిఁ జేసెను. దేవత లామె పాతివత్సమునకు మెచ్చి పుష్ప వర్షము కురిపించిరి. దేవదుండుభులు మ్రోయించిరి. అప్పుడు బ్రహ్మ, విష్ణు, మహేశ్వరులు “తల్లీ! నీవలన లోకోపద్రవము తప్పినది. మేము సంతుష్టులమైతిమి. ఏదైన వగము కోరుకొని మామాట చెల్లింపు” మని యనసూయను గోరుకొనిరి ఆమె “మీరు మువ్వరును బరమయోగ్యులైన పుత్రులై నాకడుపునఁ బట్టవలయు” నని కోరుకొనెను. బ్రహ్మ విష్ణుమహేశ్వరు లామెకు వరమిచ్చి యంతర్విత్తులైరి. పిమ్మట నత్రిమహర్షి పుత్రికాంక్షయై చేసిన ఘోరతపమునకుఁ దిమూర్తులును మెచ్చి యా వరమునే యొసఁగిరి. అత్రిమహర్షి వీర్యరూపమున విష్ణ్వంశ మనసూయ గర్భమును బ్రవేశించెను. ఆ యంశముచే ననసూయకు జన్మించిన మహాత్ముడే దత్తాత్రేయుఁడు.

దత్తాత్రేయుని ప్రవర్తనము

భూమిపై ధర్మక్షయము కలిగి మ్లేచ్ఛాచారములు పొచ్చి వర్ణసంకరము కాఁజొచ్చెను. అప్పుడు బ్రాహ్మణ ఊత్తియులు

యజ్ఞాదికము మాని భ్రష్టులగుచుండిరి. యోగశాస్త్ర మడుగంటి
 ఊడింపఁగడంగెను. రాక్షసులు ప్రబలులై దేవతలను బాధింపఁ
 దొడఁగిరి. ఈ సమయమున దత్తాత్రేయుఁడు జనించి బాల్యము
 నుండియుఁ బరమయోగియై పెరుఁగఁ జొచ్చెను. ఆతఁడు చిన్న
 తనమునుండియు నిష్ఫుంగియై కాలము పుచ్చుచుండెను. బాహ్యోందియ
 నిగ్రహుఁడు నిరంతరాశ్మానంద తన్మయుఁడు నగు నాతఁడు తల్లి
 దండ్రులను సంతోష పెట్టుచుండెను. బాల్యమునుండియు దత్తాత్రేయుఁ
 డింతటి వాఁడగుటఁ గన్నులారఁ గాంచిన తోడి మునిజాలు రెల్లపుడు
 నీతని కడనే యుండుచుండిరి. సంగ రాహిత్యమున కలవడిన
 దత్తాత్రేయ మహర్షికి వీరి రాకయే పలువిధముల బాధకరముగా
 నుండెను. అతని స్వేచ్ఛా ప్రవర్తనమునకు వారెట్లు వచ్చుచుండిరి.
 ఈ కారణమున నాతఁడు వారి నట్లైనఁ దప్పించుకొన నెంచి యొకనాఁ
 డొక కొలనులో మునిఁగియుండెను. మునిపుత్త్రిలేమైన నాతని విడువ
 నొల్లక యాతీరభూమినే నిలిచియుండిరి. ఎంతకాలమునకు వారట్లు
 తన్ను విడువకుండుటఁ జూచి యాతఁడు సంకల్పమాత్రమున లక్ష్మి
 నటకుఁ దెచ్చి యామెతోఁ గొలనువీడి బైటకు వచ్చెను. స్త్రీసహితుఁ
 డైన నాతని నా ఋషిజాలురు విడువక పలువిధములఁ గీర్తించు
 చుండిరి అంత నాతఁడు లక్ష్మి సంకతలమునఁ గూర్చుండఁ బెట్టుకొని
 మద్యపానము చేయుచు నాటలాడుచుఁ బాటలుపాడుచు లక్ష్మితోఁ
 గామాలాపము లాడ మొదలిడెను. అంత, మునిజాలకు లసహ్యించు
 కొని యా దత్తాత్రేయుని విడిచి యరిగిరి.

నాటినుండియు దత్తాత్రేయుఁ డాంతరంగిక తపోధ్యాన
 పరుడై బహిరంగముగా మద్యపానము చేయుచు స్త్రీలోలుడైనట్లు
 నటించుచు నుండఁ దొడఁగెను. మహాయోగులు దక్క నన్యలాతని
 నెఱుఁగలేక మూఢాత్ములై మరలిపోఁ జొచ్చిరి. యోగ శ్రీయుతు
 లగువారికి హవ్యసేవనాసవసేవలు సమాసమని సామాన్యులు తెలియఁ

గెరా? యోగి నెఱుగట యోగికి సాధ్యము కాని యితరులకు సాధ్యము కాదుకదా! *

దత్తాత్రేయుడు జంభాది రాక్షసులఁ జంపించుట

ఇట్లుండఁగా జంభాది రాక్షసప్రముఖు లిందునిపై దండెత్తి దేవతల నోడించుచు ననేకవిధముల తాధలు పెట్టుచుండిరి. ఒక సంవత్సర మా రాక్షసులతోఁ బోరాడియు దేవతలు గెలువ లేకుండిరి. అందుచే నింద్రాదులు భయపడి వాలఖిల్యాది మహర్షుఁ గూడి తమ గురువగు బృహస్పతికడ కేగి యుపాయము చెప్పుమని కోరిరి. బృహస్పతి యాలోచించి “ఇంద్రాది దేవతలారా! నా కొక యుపాయము తోచుచున్నది. అత్రిమహర్షి కుమారుడు దత్తాత్రేయుడను మహాత్ముడు కలఁడు. మీరు పోయి వానిని భక్తితో సేవించి భజించినచో నాతఁడు మీకుపకారము చేయఁగలడు. అంతకుమించి గత్యంతరము కానవచ్చుటలే” దని చెప్పఁగా వెంటనే యింద్రాదులు గురుననుమతిఁ గైకొని యతివేగమున బయలుదేరిపోయి దత్తాత్రేయనాశ్రమమును సమీపించిరి. అట నాతఁ డనేక కిన్నర గంధర్వగీయమానుడై లక్ష్మీసమన్వితుడు తేజస్సముజ్జ్వలుడనై యుండఁగాచి దేవత లభి భక్తియుతులై మొక్కిరి. దత్తాత్రేయుడును దన వికృతచేష్టలఁ జూపుచు మద్యము తెండనఁగా వారు మధ్యముఁ గొనివచ్చి యాతని కందిచ్చిరి. ఆతఁడు లక్ష్మితో దానిం ద్రావి గంతులువేసి పాటిపోఁ జొచ్చెను. ఇంద్రాదులును వానిని వెనుదగిలి విడువకుండిరి. వారిచే నట్లారాధింపఁబడుచు దత్తాత్రేయుడు కరుణించి “మీ రేపనికై వచ్చితి?” రని యడిగెను. వారును జంభాసురుని వృత్తాంతము చెప్పి రాక్షసుల నందఱను జంపి దేవహితము చేయుమనియాతనిఁ బ్రార్థించిరి. ఆతఁడు “నేను మద్యాసక్తుడను, స్త్రీలోలుడను, కర్మభ్రష్టుడను, ఉన్మత్తుడను, నాకారాక్షసుల గెలువరాదు. పొం”డనెను. వారు

“మహాత్మా! నీవు విష్ణుడవు. ఆద్యుడవు. నీతో నున్న యీ మెయిందిర. నీవు సత్యజ్ఞానానందస్వరూపుడవు. నీకు విధినిషేధములు లేవు. నీ కన్న సర్వసమర్థుఁ డింకొకఁడు లేఁడు. మమ్ము రక్షింపు” మని వేఁడుకొనిరి. అంత దత్తాత్రేయుఁడు కరుణించి “నన్ను మీరు తెలిసికొంటిరి. దేవహితముకంటె నాకుఁ గావలసిన దేమి? మీరా దైత్యులను యుద్ధవ్యాజమున నిటకుఁ దోడితెగఁడు. ఉణమాత్రములో వారిఁ జరిమార్తు” నని వారిని బంపివేసెను.

దేవత లొక్కపరుగునఁబోయి జంభాదులను యుద్ధమునకుఁ బిలుచుకొని వచ్చిరి. జంభుఁడు ససైన్యఁడై దత్తాత్రేయు నాశ్రమమునకు వచ్చి దత్తాత్రేయుని పార్శ్వమున నున్న లక్ష్మిని జూచి కామమోహితుఁడై నెమ్మదిగా నామెను దొంగిలించి శిబికలో నెక్కించుకొని మోయుచుఁ గొనిపోఁ జొచ్చెను. దత్తాత్రేయుఁ డింద్రాదులఁ బిలిచి “లక్ష్మి దానపుల శిరమెక్కినది. అనఁగా నీంక వారిని విడిచి వేయు నన్నమాట. దాని మూలమున దైత్యులందఱు బలహీనులైరి. మీరు యుద్ధము ప్రారంభించి వారిని దునుమాడుఁ” డని చెప్పెను. దేవతలు పూర్వమువలెఁ గాక ఉణములో రాక్షసు లెల్లఁ జంపి దత్తాత్రేయుని స్తుతించి వెడలిపోయిరి.

దత్తాత్రేయుఁడు కార్తవీర్యార్జునుఁ గటాక్షించుట

ఆ దినములలో హైహయవంశీయుఁడగు కార్తవీర్యార్జునుఁ డను రాజు తండ్రి మరణానంతరము సింహాసన మధిష్ఠించి రాజ్యపరిపాలన మొల్లక మంత్రులఁ బిలిచి “మంత్రులారా! ఈ రాజ్యము నాకక్కఱలేదు. పరస్పర ద్వేషతస్కరాది జాధలనుండి కాపాడుటకై ప్రజలు ధరణిపతికి ధనము చెల్లించుదు. నే నాపనులు చేయఁజాలను. వనమున కరిగి తవ మాచరించి యధ్యాత్మయోగసిద్ధి పొంది వచ్చెద” నని చెప్పెను. అందు గర్గుఁ డను మంత్రిపుంగవుఁడు రాజుమాట

శ్రేయ మహర్షి మహాయోగసంపన్నుడు. అతని కృప గాంచినచో
 నీ యభిమతము సిద్ధించు" నని చెప్పి దత్తాత్రేయుని కటాక్షమున
 నిండుడు జంభాది రాక్షసులఁ జంపిన వృత్తాంతము నెఱిగించెను.
 కా ర్తవీర్యార్జునుడు బయలుదేటి పోయి దత్తాత్రేయు నాశ్రమమున
 కరిగి యాతనికి నమస్కరించి భక్తితో ననుదినము నాతని పాదము
 లొత్తుచు మద్యమాంసాదు లాహారముగాఁ గొనితెచ్చి యిచ్చుచుఁ
 జందన కర్పూరకస్తూరికాది సమ స్తవస్తుప్రదానముల నాతని చిత్తము
 రంజించునట్లు పూజించుచుండ నొకనాఁ డాతని యపాన వాయువగ్ని
 హోత్రమై వచ్చి కా ర్తవీర్యార్జునుని బాహుద్వయముచు మాడ్చివేసెను.
 మఱియు దత్తాత్రేయుఁ డనేకవిధముల నాతని హింసించెను. ఐన,
 నాతఁడు తనభక్తి విడువక పరమానందముతోఁ బరిచర్య చేయు
 చుండెను దత్తాత్రేయుఁ "దోరీ! కాంతాలంపటుడను. మద్య
 పాయిని, నన్నేల సేవింతువురా?" యని యడుగఁ గా ర్తవీర్యార్జు
 నుడు "మహాత్మా! నీ వంతశ్శుద్ధుడవు. అసంగుడవు. నీవు విష్ణు
 మూర్తివి. ఆమె పద్మ" యని కేలుమోడ్చి సంస్తుతించెను. దత్తా
 త్రేయుఁ డాతని భక్తికి సంతసించి యేమి కావలయునో కోరుకొను
 మనెను కా ర్తవీర్యార్జునుఁ డంత వేయి హస్తములు, సమస్త భూమి
 పాలనసామర్థ్యము, సంగర విజయము, సిరిసంపదలు, ధర్మతత్పర
 బుద్ధియు, శైలాకాశజల భూమిపాతాళములయందుఁ దనరథ
 మకుంతితముగా నడచు శక్తి కోరుకొనెను. దత్తాత్రేయుడు వానికా
 వరము లొసఁగి యంశర్హితుడగుచు "నోరీ! నీ రాజ్యమందెల్లెడల
 నీ బాహుశక్తి మూలమున ధర్మప్రతిష్ఠానము చేయుము. యజ్ఞయా
 గాదులొనరించు బ్రాహ్మణులకు సమస్త మిచ్చుచుండుము, మద్భక్తి
 యోగము నెల్లెడఁ జాటుచుండుము. నీ వెన్నండధర్మముగా మహర్షుల
 భాధింతువో యానాఁడే మరణింతువు సుమా" యని ప్రబోధించెను.

కార్తవీర్యార్జునుడు బ్రహ్మనందముతో నా మాటలెల్ల విని
యనంతబలసంపన్నుడై మాహిష్మతీపురమున కరిగి రాజ్యమును స్వీక
రించెను. నాడు మొదల తాతడు ధర్మబద్ధముగా భూపరిపాలనము
చేయుచు ననేకయజ్ఞములు చేసి బ్రహ్మర్షి పూజన మొనరించి ధర్మ
మును బూర్వస్థితికిఁ దీసికొనివచ్చెను. తన బాహుబలమున భూమండల
మెల్ల జయించి యందెల్ల ధర్మప్రభుత్వము నెలకొల్పి కార్తవీర్యుడు
విప్రపూజ చేయుచుండెను. అతడు ప్రతిదినమును దత్తాత్రేయమహర్షిని
బూజించుచు నాతనికిఁ గృతజ్ఞుడై యుండెను. తుద కీతడు దత్తా
త్రేయుఁ డన్నట్లే జమదగ్నిమహర్షి నన్యాయముగా బాధించి పరశు
రాముని చేతిలో జనిపోయెను.

దత్తాత్రేయుఁ డలర్కునకు జ్ఞానము బోధించుట

మదాలసా బురుషులు పుత్రుఁడగు నలర్కుమహిపతి రాజ్యము
చేయుచు బురుషునకు ముముక్షును బోలిన వస్తు వొకటి లేదనియు
దాని నందుటకు సత్సాగ్రత్వము దక్క మార్గాంతరము లేదనియు
నిశ్చయించుకొనెను. ఇంతలో విరాగియై యడవుల నున్న యీతని
యన్న యాసమయముననే కాశీరాజుకడ కేగి తన రాజ్యము తన
తమ్ముడపహరించినాఁ డనియు దానిని తన కిప్పింపు మనియుఁ
గోరుకొనెను. కాశీరాజు సనైన్యుడై యలర్కునిపై దండెత్తి
సామాద్యపాయములఁ బ్రయత్నించుచుండెను. ఈ సమయమున
రహస్యముగా నలర్కుఁడు దత్తాత్రేయుని కడకుఁ బరుగునఁ బోయి
దండప్రణామము లాచరించి శరణార్థి యగు తనకు శరణై రక్షింపు
మని పరిపరివిధముల దీనుడై ప్రార్థించెను. దత్తాత్రేయ మహర్షి
యాతనిఁ గరుణించి “ఓయీ! వివేకహీనా! నిను నీవు తెలిసికొను
మోయీ! అంగములఁ జింతించి యంగిఁ జూచి నిరంగునిఁ గనుఁ
గొని యసంగుడవై సర్వాంగముల నుడుఁగు” మని యాతనికిఁ
దత్తజ్ఞానోపదేశముచేసి “యీక విచారమే?” మని యడిగెను.

అలర్కుడు సమ్యగాత్మదర్శనుడై దత్తాత్రేయునకు వందనము లాచరించి “నీకృపచే బ్రతికితిని. సుస్థిరజ్ఞాన ముపదేశింపు” మని వేడుకొనెను. దత్తాత్రేయుడు “మమ యనుట దుఃఖమునకు, నమమ యనుట నిర్వృతికిని మార్గము. అహంకారమను సంకురముచే బుట్టి మమకార మను మొదలు కలిగి గృహము క్షేత్రము నను కొమ్మల నంది పుత్తులు భార్య యను పల్లవముల నొప్పి ధనము ధాన్యము నను పెద్ద యాకులు వేసి పుణ్యపాపములను పుష్పములఁ బూచి సుఖ దుఃఖములను పండ్లు కాచి చిరకాలము పెరిగి యజ్ఞాన మను కుదుళ్ళతో నిండి ముక్తిమార్గమును గప్పివేసియున్న మమ యను వృక్షమునీడను సంసార పథపరిశ్రాంతు లగు మిథ్యాజ్ఞాన సుఖాధీను లకుఁ బరమ సుఖము పరమ దుర్లభము కావున, నీ మహావృక్షమును విమల విద్యయను గొడ్డలిఁ ధీసికొని తత్త్వనిధులు సాధుజనులు వీరి తోడిసంగ మను పాపాణమున బాగుగా నూటి పదనుపెట్టి యెవరు నఱుకుదురో వారు చల్లని బ్రహ్మవనము చొచ్చి నిత్యానందులై యపునరావృత్తి నుండు” రని యుపదేశింపఁగా విని యానందియై “మహాత్మా! నిర్గుణ బ్రహ్మైకత్వమును బోధించు యోగము నెఱిగింపు” మని వేడుకొనెను. అంత నాతఁడు “వత్సా! శరీరమునందలి పరమజ్ఞానమునకు గురుఁడే యుపద్రష్ట. మోక్షార్థికి యోగము జ్ఞాన పూర్వకమగును. ప్రకృతి గుణములతో నేకత్వము లేకపోవుటయు బ్రహ్మైకత్వము కలుగుటయు ముక్తి యన నొప్పును. ఆముక్తి పరమ యోగమునఁ గలుగును. యోగము సంగత్యాగము వలన సిద్ధించును. సంగత్యాగము వలన నిర్మమత్వము దాని వలన వైరాగ్యము దానివలన జ్ఞానము దానివలన మోక్షమును సంభవించును.?

యోగికి ముం దాత్మజయము కావలెను. కనుకఁ బ్రాణాయామముచే నాతఁడాత్మచేహదోషము దహింపఁ జేయవలెను. కామరూపములైన దర్శములు యోగవిఘ్న కార్యములగుట యోగి

చానిని దృఢించి కుద్ధాత్ముడై పరమాత్మునిలో నై కృమైపోవును. అట్టి యోగికి గౌరవము విషము. అవమానమే యమృత మగును. ఆయోగి తన కున్నదే "యిల్లుగాఁ దన యాఁకలికి దొరకినదియే భోజ్యముగాఁ దనకు గలిదియే ధనముగా ముదమంది మమకారము నందఁడు. కావున, నీవు విచారము దక్కి యట్టి యోగపురుషుఁడవై మోక్షవృత్తి మఱవకు" మని యలర్కునకు బోధించెను. అలర్కుఁడు బ్రహ్మానందముతో గృహమునకేగి రాజ్యమును బ్రీతిపూర్వకముగాఁ గాళీరాజున కిచ్చెను. చానిని గాళీరాజులర్కుని యన్న కీయఁబోయెను. అలర్కుని యన్నయు నానందించి తాను సోదరునకు జ్ఞానప్రబోధము చేయుటకే రాజ్య మర్థించితి ననియు నాపని యగుటచేఁ దనకు రాజ్య మక్కఱలేదని కాళీరాజునకుఁ దత్త్వ ముపదేశించి తన యాశ్రమమునకుఁ బోయెను. కాళీరాజు అలర్కునిఁ బూజించి రాజ్య మాతనికేవిడిచి చనియెను. అలర్కుఁడు సుతునకుఁ బట్టము కట్టి యడవి కేగి యోగియై విరాగియై యాత్మసుఖము నందెను. *

దత్తాత్రేయమహర్షి సంగమును విడనాడుటకై వివిధవేషములఁ గైకొనువాఁడు. విల్లునమ్ములు కొని వేటకుక్కలు వెంటరాఁగాఁ జెంచువానివలె నుండువాఁడు. కాఱడవిలోఁ గిరాతతతి యుండెడుచో నుండి మధ్యమాంసములు సేవించువాఁడు. మాలవల్లి కేగి చండాలురతోఁ గూడి మధ్యమును గ్రోలువాఁడు. ఉన్మత్తుడై నట్లు విహరించువాఁడు. ఐన నాతఁడు మహాయోగీశ్వరేశ్వరుఁడు. విచిత్రచరిత్రుఁడు.

“శ్లో॥ విభుర్నిత్యానంద శ్రుతిగణిరోవేద్యమహిమా
యతో జన్మాద్యన్య ప్రభవతి న మాయాగుణవతః, ।
నదాధార స్సత్యో జయతి పురషార్థైక ఫలదః
నదా దత్తాత్రేయో విహరతి ముదా జ్ఞానలహరిః ” ॥

మహర్షుల చరిత్రలు

దధీచి మహర్షి

దధీచి జననము

చ్యవనమహర్షి యాశ్వినుల నెపమున సుకన్యా పాతివ్రత్య ప్రభావముచే నవయావనుఁడు త్రిలోకసుందరుఁడునై సుకన్యను బిలిచి “సాధ్వీ! నీవు చేసినత్యాగ మనంతము. ఏలన, సుకుమార గాఢివై హంసతులికాతల్పమునఁ బరుఁడు రాజపుత్రి వగు నీవు తుచ్చ కామమున నీసడించి యంధుడను వృద్ధునునై ననన్ను వివాహసూడితివి మహాపతివ్రతవై నాకు యావనము సుందరాకారము గడించితివి. కావున, నీకు మహాత్యాగి పరమతపోధనుఁడు నగు కుమారుఁ డుదయించు” నని చెప్పి యామెతో రమించెను. అంత, సుకన్య గర్భముఁ దాల్చి యుక్తకాలమున నొక శుభ ముహూర్తమున సుపుత్రుని గనెను. అతఁడే దధీచిమహర్షి.

దధీచికి సారస్వతుఁడు జవించినవిషయము.

దధీచి బాల్యమునుండియు మహాతపస్సు చేయుచుండెను. అతఁడు చిరకాలము సరస్వతీ నదీతీరమున నాశ్రమము నిర్మించుకొని యందుండెను. దధీచి తపశ్శక్తిచే నాతని దేహమెల్ల దివ్యతేజో గోళముగాఁ బ్రకాశించుచుండెను. సరస్వతీ నది యాతనిఁ జూచి సమ్మోహిత యగుచుండెడిది. ఇట్లుండఁగా దధీచి మహర్షి తపోగ్నిచే నెల్లలోకములు తల్లడిల్లుచుండెను. అందుచే నింద్రుఁ డాలోచించి యఱింబున యను నొక యప్సరసను దపోవిఘ్నమునకై యాతని కడకుఁ బంపెను.

దధీచి మహర్షి సరస్వతీనదిలో స్నానముచేసి నీటితో నిలిచి జపము చేసికొనుచుండఁగా నలంబున యట కేఁగి తన సృత్యగీతా లాపములచే దధీచిదృష్టిఁ జూఱుకొనెను. దధీచి కామమోహితుఁడు కాఁగానే యాతనివీర్యము స్థలితమై నదిలోఁబడెను. సరస్వతీనది సంతసముతో స్త్రీరూపధారిణియై యా వీర్యమును దనగర్భమున ధరించి గర్భవతి యయ్యెను. దధీచి యంత నిశ్చలుఁడై తనయాశ్రమ మునకుఁ బోయెను. కాలక్రమమున సరస్వతి పుత్త్రినిఁగని యాతని దధీచికడకుఁ గొనిపోయి జరిగిన యుదంతమును తెప్పెను. దధీచి దివ్యదృష్టినిజూచి యది సత్య మగుట యెఱిఁగి కుమారుని ముద్దాడి యాతనికి 'సారస్వతుఁ' డను పేరిడెను. సరస్వతి పుత్త్రినిఁ గైకొమ్మని యాతని బ్రార్థించెను. దధీచి "సరస్వతీ! నేను తపోవ్రతుఁడను. కావున, వీనిని నీవే పెంచుచుండుము. ఈతఁడు మహాశక్తిసంపన్నుఁడై ముందు రాఁబోవు మహాజ్ఞానములలో నిజశక్తిచే మహర్షుల రక్షింపఁగలఁ" డని యామెకే యప్పగించెను. ఆమె తన పవిత్రజలములచే నాతనిఁ బెంచి విడిచెను. ఆతఁడు తపో ధనుఁడై తండ్రి చెప్పినట్లు మహాజ్ఞాన కాలమున మహర్షుల నాహ్వానించి వారందఱకు పడ్రసోపేతముగా భోజనము పెట్టుచు జ్ఞాన నివారణము గావించెను.

దధీచి కింద్రుఁడు నేర్పిన శాస్త్రముల వృత్తాంతము

ఒకప్పు డింద్రుఁడు దధీచికడకు వచ్చి "ఋషిసత్తమా! నీవు మహాత్ముఁడవు. కావున, నీకు మహోత్తమశాస్త్రముల నుపదేశింతు" నని చెప్పి యాతనికిఁ గొన్ని శాస్త్రము లుపదేశించెను. ఇంద్రుఁ డంతర్హితుఁడగుచు "నీవు వీని నెవ్వరికైన నుపదేశింపినచో నానాఁడే నీశిరము ఖండింతు" నని చెప్పెను. దధీచి యా శాస్త్రములను గ్రహించియుండెను.

అశ్వినీ దేవత లీవిషయము విని యొకనాఁడు దధీచికడకు వచ్చి “మునికులతలకా! తొల్లి మీ తండ్రియగు చ్యవన మహర్షికి నవ యౌవన మొసంగిన యాశ్వినేయులము మేము. నీ వింద్రునివలన నెఱిగిన శాస్త్రములను మాకిచ్చుచో మేము నీ కుపకృతి చేయఁ గలము. కావున, నా శాస్త్రములను మాకు బోధింపు” మని వేఁడు కొనిరి. దధీచి తనకుఁ గల శాపవృత్తాంత మెఱిగించి తాను బోధింపఁజాల ననెను. అశ్వినులు “నీకెట్టి యుపద్రవము వచ్చినను నిన్నుఁ గాపాడు బాధ్యత మాది. మేము దేవహితార్థ మయియే ని న్నర్థించుచున్నా” మని బలిమాలిరి. దధీచి యంగీకరింపఁగా వారొక యశ్వశిరమును గొనివచ్చి దధీచి తలఁదీసి యా యశ్వశిరము నదికి దానివలన శాస్త్రములు గ్రహించి యాతని పూర్వశిరమును భద్రపఱచి యుండిరి. ఇంద్రుఁడు దధీచి చేసినపనికి వగచి వెంటనే సాయుధుడై వచ్చి-దధీచిశిరస్సు నఱికి వెడలిపోయెను. వెనువెంటనే యాశ్వినీ దేవతలునువచ్చి దధీచి పూర్వశిరమును దధీచి కదికి యాతనిఁ బునరుజ్జీవితుఁ జేసి వెడలిపోయిరి.*

దధీచి జీవుల పరస్పరవైరము

ఈ ప్రకారము పునర్జన్ముఁడైన దధీచిమహర్షి యొకనాఁడాతని బాల్యహితుఁడైన తువుఁ డనురాజుచే నావళాతుఁడై యాతని యింటి కేఁగెను. తువుఁ డాతని నుచితరీతిని గౌరవించి మన్నించెను. కాని, కొంతసేపటికి వారొక వివాదమునకు దిగిరి. బ్రాహ్మణాధిక్యమును దధీచి నిరూపింపఁ దొడఁగెను. తత్త్రియాధిక్యము తువుఁడు నిరూపింప మొదలిడెను. తుదకు వారివాదము తేలక శ్రుతిమించి రాగమునఁబడి యొకరి నొకరు నిందించుకొనఁ జొచ్చిరి. దధీచి కోపియై తువుని బోధింపెను. తువుఁడు ఒక మహాయుధమును

బ్రయోగించి దధీచి శరీరమును ముక్కముక్కలుగాఁ జేసెను. అంత దధీచి సురణించెను. దధీచి భార్గనవంశజుఁ డగుటచే శుక్రాచార్యుఁడు జాలిగొని యచటికి వచ్చి దధీచి దేహశకలము లన్నిటిఁజేర్చి తన సంతీపనీ మంత్రప్రభావమున నాతనిని తుణములో బ్రతికించెను. దధీచి నిద్రనుండి లేచినట్లు లేచి భార్గవునకు వందన సహస్రము లాచరించెను. శుక్రుఁడు దధీచిఁ గౌఁగిలించుకొని “వత్సా! నీవు సర్వశక్తిసంపన్నుఁడ వగుదువు సదాశివునిఁగూర్చి తపము చేయు” మని దీవించి యంతర్హితుఁడయ్యెను.

దధీచి తువుని విష్ణుని విందించి గెల్పుట

దధీచి యటనుండి లేచిపోయి యాశ్రమమున కేఁగి పరమశివుని గుఱించి తపముచేయ మొదలిడెను. నిరాహారుడై నిర్జితేంద్రియుడై దధీచి మహర్షి తపస్సు చేయుచుండఁగా ముల్లోకములు గగ్గోలు పడుచుండెను. ఈశ్వరుఁడు నతనితపోన వద్యతకు మెచ్చి ప్రత్యక్షమై దధీచికి స్వచ్ఛంద మరణము. వజ్రమయశరీరము లోకత్రయ విజయ శక్తి నిచ్చి యదృశ్యమయ్యెను. దధీచి మహావరసంపన్నుడై యుండియు తువుఁడు తనకుఁ జేసియున్న యవమానము త్రాహ్మణా నింద మఱవఁజాలక యాతని గృహమున కేఁగి తువు నొక తన్నుఁ దన్నెను. తువుఁడు మహాకోపముతో దధీచి నెన్ని యో విధముల హింసింపఁ జూచి బహుశస్త్రాస్త్రములఁ బ్రయోగించిన నవి విఫల మయ్యెను. అంత దధీచి “ఓరీ! తుత్తియాధముఁడ వగు నీ వెక్కడ? త్రాహ్మణాశ్రేష్ఠుఁడ నగు నే నెక్కడ? త్రాహ్మణుఁడధికుఁ డగునో కాదో తెలిసినదా? నీవు కాదు. నీ దేవుఁడగు విష్ణువుకూడ నా కాలి గోటికి సరికాదు గ్రహింపు” మని గర్వించి పల్కెను. తువుఁడు చేయునదిలేక, విష్ణుమూర్తిని గుఱించి తపస్సు చేయఁగా నాతఁడు ప్రత్యక్షమయ్యెను. తువుఁడు తనకు దధీచివలనఁ గల్గిన యవమానమును దధీచి విష్ణుని తక్కుసేయక పోవుటయుఁ దెచ్చి రక్షింపుమని కోరెను.

అంత విష్ణుమూర్తి తువుని వెంటఁగొని దధీచికడ కేఁగి 'ఓరీ! శివ గర్వితుఁడవైతివా? నేనును శివుఁడును నొక్కటిగాదా!' యని యడిగెను. దధీచి "నీ వేడ? శివుఁ డేడ? శివభక్తుఁడనగు నా గోటి కైనను నీవు చాలవు. ఇఁక శివునితోడి సామ్యమెందుల" కని పరిహాసము చేసెను. విష్ణుమూర్తి దధీచి శిరముఁ ద్రుంపఁ జక్రమును బంపెను. దధీచి తన తపశ్శక్తిచేఁ జక్రమును నివారించుకొనెను. విష్ణుమూర్తి మాయ వన్నెను. దధీచి మాయను ఛేదించెను. అంత విష్ణుమూర్తి "వత్సా! దధీచీ! నీ భక్తి తాత్పర్యము బరీక్షింప నిటు వచ్చితిని. నిజముగా మా భక్తశ్రేష్ఠుఁడ వగు నీవంటివాని కాలి గోరితో నైనఁ బోలఁగలవాఁ డెవఁడు? నీవు దేవహితార్థివై జీవింపు" మని పలికి తువునితో నాతని శరణు చొచ్చుటకంటె నుపాయాంతరము లేదని యంతర్హతుఁ డయ్యెను తువుఁడు దధీచి పాదముల్పవైఁ బడి "మహాత్మా! నీ భక్తి యెఱుంగక నీ కెగ్గు చేసితిని. నా తప్పు నైరింపు" మని పరిపరివిధములఁ బ్రార్థించెను. దధీచి శాంతుఁడై "మిత్రమా! నీ మీఁద నా కావంతయుఁ గోపములేదు. బ్రాహ్మణ క్రోధము నీటిపై గీత తుడికములు కఱా! నీవు యథాపూర్వము నా వ్రేయమిత్రుఁడవై యుండు" మని యనుగ్రహించి యాతనిఁ బంపివేసెను.

ఈ రీతిగాఁ దపోనవద్యుడై వరశక్తిసంపన్నుఁ డయ్యు దధీచి మహర్షి శిష్యప్రశిష్యులఁ జేర్చికొని ధర్మసంరక్షణార్థము 'గభస్తిని' యను నామాంతరము గల 'సువర్చ' యను కన్యను బరిగ్రహించి గృహస్థజీవనమును మహాదర్శముగాఁ గడపుచుండెను. సువర్చ మహాసాధ్వీయై పతివదపద్మసేవ తక్కు నన్య మెఱుంగకుండెను. దధీచి కనతికాలముననే కోటానఁగోట్లు ఋషులు శిష్యప్రశిష్యులై రి.

దధీచి దక్షుని శపించుట

ఇట్లుండ నొకనాఁడు దక్షప్రజాపతి యజ్ఞము చేయుచుఁచి దధీచి మహర్షిని నిరసంజేయనముగా నిజేయసజ్జనరని నరకనాగ

మంపెను. దధీచి యానందించి శిష్యప్రశిష్యుడై దక్షాధ్వరమునకు బయలుదేటి వెళ్ళెను. దక్షుడు శివభక్తాగ్ర గణ్యుడగు దధీచియుఁ దన యజ్ఞమునకు వచ్చుట తనకు వెఱచియే యని యానందించి యాతని కుపచారములు సల్పి “మిత్రమా! శివుఁడును శివానుచరులును రాకుండఁజేసి నేను యజ్ఞము చేయ నిశ్చయించితిని. జగద్రోహి యగు శివుని బిలువకుండుట నీకును సంతోషమైనచో నిట నుండి యజ్ఞము నిర్వర్తింపు” మని పల్కెను. దధీచి తోకద్రొక్కిన త్రాచువలె లేచి వసిష్ఠవామదేవవ్యాసనారదాదిమహర్షు లెల్లరు రాకుండుట కదియే కారణ మని యెఱిగి “ఓ దక్షప్రజాపతీ! నీకీ దుర్బుద్ధి యేల పుట్టినది? విశ్వేశ్వరుఁడు, దేవాదిదేవుఁడునగు శివుఁడు లేనిదే యజ్ఞ మెట్లు జరుగును? జరిగినను నీకు లభించు ఫలిత మేముండు?” నని శివు ననేకవిధములఁ బ్రస్తుతింప మొదలిడెను. దక్షుఁడు శివుఁడు శృణానవాసి, దిగంబరుఁడు, గజచర్మధరుఁడు, బిచ్చగాఁడు, శశశృంగుఁడు నని యనేకవిధముల దూషించెను. దధీచి సభాసదు లెల్లరు వినుచుండఁగా మహాప్రశాంతుడై వానికన్నిటికిని సముచితముగా బదులుచెప్పి పరమశివుని ప్రఖ్యాతిని బలువిధముల విస్తరించి చెప్పెను. ఎన్ని చెప్పినను దక్షుఁడు లెక్కచేయక “అనిర్భాగ్యుని నుతించువార లొక్క నిమేష మైన నిటనిల్వ రా” దని యాజ్ఞాపించి దధీచి నవమానించెను. దధీచి శిష్యసహితుడై లేచి “ఓ దక్షనామకమూర్ఖాగ్రేసరా! నే నెన్ని చెప్పినను వినక సదాశివుని దూషించితివి. కావున, నీ యజ్ఞ మశుభప్రతిపాదక మగుఁగాక! నీవును దగిన ప్రాయశ్చిత్తము నందుదువు గాక! వివేకవిహీనుడవై నీవు చేయ జన్మమునకు వచ్చిన యీ దేవఋషిగణ మెల్ల వినాశము నందుఁ గాక! యని శపించి యజ్ఞవాటమునుండి వెడలిపోయెను. ఈతని శాపప్రకార మచిరకాలముననే వీరభద్రునిచే దక్షాధ్వర ధ్వంసము సదస్యవినాశము కలిగెను.

ఒకప్పుడు రాక్షసులు విజృంభించి దేవతలపై దండెత్తి వారినోడించి యింక నెన్నఁడు వారు తిరిగి తమ కవక్పతి యొనరింపఁ జాలకుండుటకు వారివారి యస్త్రశస్త్రములను లాగివైచుకొనుచుండిరి. దేవతలు నుపాయాంతర మాలోచించి దధీచి మహర్షి కడఁ దమ యస్త్రములు దాఁచియుంచినచోఁ బ్రమాదము తప్ప నని యెంచిరి. అంత నింద్రాది దేవతలెల్లరును నస్త్రశస్త్రసమేతులై దధీచి మహర్షి కడ కేఁగి యాతని పాదములపైఁ బడి తమ దురవస్థఁ దెలిపికొని తమ యస్త్రములను దాఁచిపెట్టుమని యర్థించిరి. దధీచి జాలిగొని యట్లంగీకరించి వారి యస్త్రముల నెల్ల గ్రహించెను! దేవతలును దమ యస్త్రభద్రత కానందించి వెడలిపోయిరి త్వరలో వారికిని రాక్షసుల యుపద్రవము తొలఁగిపోయెను. కాని, వారు భోగలాలసులై దధీచికడకు వచ్చి యస్త్రములను గ్రహింప వాలస్యము చేయుచుండిరి. దధీచి వాని నన్నిటనిఁ జిరకాలము దాఁచియుంచఁ జాలక వానిపై జల మభిమంత్రించి వానినెల్ల నొక్కపరి మింగివేసెను. అతని తపఃప్రభావమున నవియెల్ల జీర్ణమై యాతని రక్తనాళములలో నెముకలలోఁ జేరిపోయెను.

అంతఁ గొంతకాలమునకు దేవతలు వచ్చి దధీచి నస్త్రము లిమ్మని కోరిరి. దధీచి తాను చేసినపని చెప్పి వారి యాలస్యమే దాని కారణ మని పలికెను. దేవతలు భయగ్రస్తులై యెట్లో తమ యాయుధము లిమ్మని కోరిరి. దధీచి యవి జీర్ణములై యెముకలకు వ్యాపించిన వనియు నవసరమైనచోఁ దన్నుఁ జంపి తీసికొండనియు ననెను. దేవతలు నాతనిఁ జంపు శక్తిలేక చంప భయభ్రాంతులై దీనపదనుతై యెడ్డఁ జొచ్చిరి. దధీచి వారి నూఱడించి “నేను మీకోఱకే జీవించుచున్నాను. ప్రస్తుతము మీ కాయుధము లవసరము లేదుకదా! మీ కత్యావశ్యక మైననాఁడు రండు. నా దేహము నేనే

విడిచివేయుదును. నా యస్థులే శతాధిక బలసంపన్నములగు మీ యాయుధము లగును. విచారము దక్కిపొం” డని పల్కెను. దేవత లాతని జగద్గితమతికి మెచ్చి నమస్కరించి యానందములో వెడలిపోయిరి.

దధీచి దేవకార్యమునకై దేహము త్యజించుట

మఱియొకప్పుడు వృత్రాసురుఁడు సహచరాసురులతో విజృంభించి దేవతలకు మహాపద సంభవింపఁ జేసెను. ఆతని నెట్లును జయింపశక్తి లేక దేవత లందఱు బ్రహ్మాకడ కేఁగి ప్రార్థించిరి. ఆతఁడును దనశక్తిహీనతఁ దెల్పి “ఇక మీరు దధీచిని ప్రార్థించి యాతనియస్థులు గైకొని వాని నాయుధములుగా నుపయోగించినచో మీ రీయసురులఁ జంపఁ గల్గుదురు. అంతకు మించి మార్గాంతరము లేదు. కనుక, పోయి యాతనిఁ ప్రార్థింపు” డని వారిని బంపివేసెను. దేవతలు దధీచి వాగ్దానము జ్ఞప్తికిఁ దెచ్చుకొని యాతనికడ కేఁగి యాతనితోఁ దమ దుస్థితిని దెల్పుకొని సంరక్షింప వేఁడుకొనిరి.

దధీచి తనభౌతికదేహమును విసర్జించి దేవహితము చేయుట కంటె వలసినది లే దని నిశ్చయించుకొని “దేవతలారా! మీరు నన్ను వెంటనే చఁపి నా యస్థులు కొనిపోవచ్చు” నని యాహ్వానించెను ఇంద్రాదులు భయకంపితులై “మహాత్మా! నిన్నుఁ జంపుశక్తి మాకడ లేదు. బ్రహ్మ హత్యాదోషముమాట యటండ నిమ్ము. నీకు స్వచ్ఛందమరణ మీశ్వరుఁ డనుగ్రహించియుండుట మౌరు లెవ్వరు నిన్నుఁ జంపఁ జాల” రని పల్కిరి దధీచి “ఐనచో యోగాన్నిఁ గల్పించు కొని నేను మరణింతును. మీ కర్తవ్యమును మీరు నిర్వర్తించుకొను” డని యోగాగ్నిఁ గల్పించుకొని పరబ్రహ్మను సంధానమున దేహముఁ ద్యజించి పరమశివునిలో నైక్యమయ్యెను. దేవతలు గోగణమును ప్రార్థించి వానిచేఁ బరిశుద్ధము చేయఁబడిన దధీచి యస్థులనే బ్రహ్మ చక్రము, వజ్రాయుధము మున్నగు నాయుధములు చేసికొని యసురులను నిర్జించిరి. *

దధీచికిఁ బిప్పలాదుఁ డుద్భవించిన విధము

దధీచి మహర్షి చనిపోవునని కాతనిభార్య సువర్చ గర్భవతియై యుండెను. భర్తమరణము వినఁగానే యా మహాసాధ్వీ సహగమనము నకై చితి నెక్కిను. అంతలో బ్రహ్మాదులు ప్రత్యక్షమై “సాధ్వీ నీ గర్భమున మహాత్ముఁ డగు బాలుఁడున్నాఁడు కావునఁ బ్రాణ త్యాగము చేయకు” మని పల్కిరి సువర్చ “దేవతలారా! మీ వర్తనము చూడఁ జిత్రముగనున్నది. నా భర్తను జంపితిరి. సాధ్వీ నగు నాకు వైధవ్యదుఃఖము నిచ్చుట కిట్లు పన్నుచుంటిరా? నా భర్తను జంపిన దేవతలు నశువులై ప్రసర్తింతురు గాక” యని శపించి భర్త చితి నెక్కిను. అంతలో నామె గర్భమునుండి యొక బాలుఁడు జాఱి సమీపముననున్న పిప్పలవృక్షము కడఁ బడెను. ఆమె చితిలో భస్మమైపోయెను

అట్లు జనించి పిప్పలవృక్షముక్రిందఁ బెరిగిన బాలుఁడే పిప్పలాద మహర్షి. పిప్పలవృక్ష మాతనిపై జాలిగొని చంద్రునర్థించి యమృతముఁ గొనివచ్చి యా బాలునికిఁ బోయఁగా నాతఁ డాకలి దప్పు లెఱుఁగక చక్కఁగాఁ బెరిగెను. ఆ కారణముననే యాతనికిఁ బిప్పలుఁ డను పేరు కలిగెను. ఈతఁడు పెరిగి పెద్దవాడై తన తండ్రి మరణమునకుఁ గారకులై న దేవతలఁ జంప నెంచి యీశ్వరుని గుఱించి తపస్సుచేసెను. ఆతఁడు ప్రత్యక్షమై దేవతలను జంప నమర్థ మగు కృత్యను బంపెను. దేవతలు శివుని శరణు వేడఁగా శివుఁడును బిప్పలాదునిఁ బ్రార్థించి దేవతావధోద్యోగమును విరమింపఁజేసి యా పిప్పలాదునికిఁ బితృలోకమునఁ దలదండ్రులను జూడఁ గలుగు పరమిచ్చి యదృశ్యుఁ డయ్యెను. పిప్పలాదుఁ డిట్లు దధీచి మహర్షికిఁ బుట్టి యారీతి మహర్షియై వెలుఁగొందెను. *

మహర్షుల చరిత్రలు

* * *

దుర్వాసో మహర్షి :

దుర్వాసుని జననప్రకారము

దుర్వాసుఁ డత్రిమహర్షి నిరుపమాన తపఃఫలము, త్రిమూర్తులనసూయ కొనంగిన వరప్రసాదము. ఈతఁడు శివాంశ సంజాతుఁడు. హైహయఁ డను రాజౌకఁడు దుష్టుఁడై అనసూయకు గర్భనిరోధము కావించెను. ఇది యెఱింగి యా రాజును నిర్దగ్ధుం జేయఁ దలచి దుఃఖము, కోపము, చాల్చి గర్భావాసమున నేడుదినములుండి దుర్వాసుఁ డను నామమున రుద్రుఁడు తమోగుణోద్రిక్తుఁడై యవతరించెను. వెంటనే యాతని తేజోంశమున హైహయఁడు భస్మమయ్యెను.

• దుర్వాసమహర్షి, దుర్వాసమహర్షి అను రూపములు వాడుకలోఁగలవు. కాని, అవి వ్యాకరణదుష్టములు. దుర్వాసో మహర్షి యన్నదే వ్యాకరణయుక్తము. † మార్కం దేయపురాణము. కాని

నీ॥ ప్రబలదైత్యులు పురత్రయనాయకులు జగత్ప్రయము వప్రతిమప్రతాపవీరి

బాధింప దివిజులు పొలరోచనుఁగాంచి శాపుము కృప దేవ దేవ మమ్ముఁ బశువుల మగువారిఁ బశుపతివైన నీ వనుచు శుభాక్రోశమాచరింప నవ్వరంబులు మూటవస్త్ర మొక్కరి భస్మముగాఁగఁజేసి యమ్మార్గణంబు

గీ॥ నంకమున నిడ నది బాలుఁడైన నీతఁ

దెవ్వఁ డని చూచి వెఱఁ గంది యెల్ల సురలు

నిమితి నేయ బ్రాహ్మణమూ రి వెలుంగు నతని

నయనుండై వారి యాశీర్వచనము లంది యేకాకియై మహోగ
తప మొనరింపఁ జొచ్చెను. ఆతని బ్రహ్మచర్యదీక్షకును దపోనిరతికిని
ముల్లోకము లచ్చెరువందెను. ఏ తత్ఫలితముగా నాతఁ డేలోకమునఁ
గావలసిన వాలోకమునఁ దలఁచిన మౌఠముననే తిరుగఁ గల
సామర్థ్యము సంపాదించెను. ఆతని దివ్యతేజముఁ గాంచి సురయక్ష
కిన్న రాదులు జోహారు లొనర్చుచుండిరి. ఈరితి ననంతశక్తి సంపన్నుండై
దుర్వాసుఁడు నిజతపోగరిమఁ ద్రిలోకములఁ జరించుచుండెను. పిదప,
నీతఁడు తలిదండ్రులను సర్వసంగములను విడిచి, “ఉన్మత్తము” అను
మత్తమవత మవలంబించి తిరుగుచుండెను.

దుర్వాసుఁ డింద్రుని శపించుట

ఒకనాఁడు దుర్వాసుఁడు విష్ణుమూర్తిని దర్శించి యాతని
యాశీస్సుల నంది యాతఁ డాదరపూర్వకముగా నీచ్చిన పారిజాత
ప్రసూనమును, మార్గమధ్యమున వింత్యాధరకాంతలు సభక్తికముగా
నీచ్చినపుష్పమాలికలును నిజహస్తమున నుంచుకొని తిరిగి వచ్చు
చుండెను. దేవేంద్రుండై రావతము నెక్కి నందనోద్యానవిహారా
నంతరము తిరిగి వచ్చుచు నాతని కెదురయ్యెను. దుర్వాసో
మహర్షిని గన్నంతనే యింద్రుఁడు పలుకరించి నమస్కార మొన
దించెను. దుర్వాసుఁడు తనచేత నున్న పుష్పమాలికల నాతనికి
బహుకరించెను. ఇంద్రుఁడు వానిని గైకొనియుఁ గొంతనిర్లక్ష్యముగా
నైరావతము శిరముపై నా దండల నుంచెను. ఐరావతము తన
తొండముతో నా మాలికలు లాగి చించి పాతవైచెను. దుర్వాసుఁడది
చూచి యింద్రు నుద్దేశించి “ఓరీ! దుర్మదాంధా! పరమపవిత్రమును
విష్ణు పసాదము నగు మాలికను నీకు బహుకరింప నింతనిర్లక్ష్యముతోఁ
గైకొందువా? మదోన్మత్తుడవై యొడ లెఱుంగని నిన్నూరక

పోనిత్తునా! నీ యైశ్వర్య మంతయు గంగపా లగుఁ గాక! నీ యైరావతము శిరము ఖండింపఁబడుఁ గాక!” యని శపించెను. దేవేంద్రుఁడు వెంటనే దుర్వాసుని పాదములఁ బడి కరుణింప వేడుకొనెను. దుర్వాసుఁడు కరుణించి శ్రీహరిని బూజించినచోఁ దిరిగి స్వస్థపద నందఁగలవని పలికి వెడలిపోయెను. ఈ శాపమూఁముననే యమృతాదు లెల్ల సముద్రము పాలాయెను; ఐరావతము శిరము నఱుకఁబడి వినాయకుని కదుకఁబడెను.*

* అని విష్ణుపురాణము.

తన్నుఁ గుఱించి ఘోరతపము చేయు సువ్రతీకుఁ డమ రాజు ననుగ్రహింపఁ దలంచి దుర్వాసుఁడు విచ్చేయుచుండఁగా దారిలో నాతని పనవిహారము చేయుచు వైరావతము నెక్కితిరుగు నింద్రుఁడు కానవచ్చెను. తన్నుఁ జూచి గౌరవింపక, వాహనమైన దిగక గర్వియై యున్న యింద్రుని జూచి మండిపడి దుర్వాసుఁడు :

“అనుకంప లేక బ్రాహ్మణుని నమ్మించి గొంతుక గోసిపోయిన దోషకారి

గౌతమఋషి కులాంగన నహల్యాదేవిఁ

జీకటితప్పు చేసిన దురాత్మ

పరసతి బిడ్డని హరికోప హతవహా

ర్పులలోనఁ ద్రోచిన క్రూరకర్మ

సగర కమాపాల సస్తతంతు పిమ్ముక్త

హరి మ్రుచ్చిలించిన వరమ ధూర్త

....దేవరాజ్యాధి పత్య

మునకుఁ బెడబాసి భువిఁగూలు మని శపించె.”

అని వరాహపురాణమునఁ గలదు.

దుర్వాసుఁడు ధర్మని శపించుట

తొల్లి దుర్వాసుఁడు సోదరుఁ డగు దత్తాత్రేయునితోఁ గలిసి ధర్మదేవతయొక్క నిజరూపమును జూడఁ దలంపు కలిగి పెక్కు సంవత్సరములు మహాతపము చేసెను. నిరాహారులై పంచాగ్ని మధ్యమునను, జలమధ్యమునను నిలిచి వారు ఘోరతపము చేసినను, ధర్మ దేవత ప్రత్యక్షము కాఁడయ్యెను. తుదకు విసిగి వేసారి దుర్వాసుఁడు తనకుఁ బ్రత్యక్షముకాని ధర్మనిపై మిగులఁ గోపించి శపింప నుద్యుక్తుఁ డయ్యెను. అంత ధర్మ దేవత త్రాహ్మణరూపమును ధరించి సపరివారముగా విచ్చేసి యా మహర్షి సత్తముల యెదుట నిలబడెను. దుర్వాసుఁ డాతనివంకే చూడక శాపాక్షరములు విడువఁ దలంచుచుండెను. “ఓయీ! తపస్వలకుఁ గోపము పనికి వచ్చునా? క్రోధాంధులకుఁ దపఃఫలము దవ్వగును గదా!” అని ధర్మవు దుర్వాసునితో ననెను. దుర్వాసుఁడు కోపముతో “ఓరీ! ముందు నీ వెవఁడవో చెప్పుము. నీతో వచ్చిన యీ పరివార మెవరో తెల్పుము. పిదప, నాకుఁ గ్రోధము తగునో తగదో నేనే చెప్పెదను” అని పల్కెను. అంత నావిపుఁడు “మునీంద్రా! బ్రహ్మచర్యము, సత్యము, తపము, దానము, దమము, నియతి, శౌచము, ఉమ, శాంతి, వ్రజ్ఞ, అహింస, శ్రద్ధ, మేధ దయ అను గుణముల పుంస్త్రిరూపములు వీరు. వీరు నా పరివారము నేను ధర్మదేవుఁడను. నీ కోపముఁ తాప వచ్చితి” మని చెప్పెను. దుర్వాసుఁడు శాంతింపక “ఓయీ! పదివేలేండ్లు కడచిన పిదప నిప్పుడు నీకంటికి మేము కనబడితిమా! ఇప్పుడైనను, నా శాపమునకు నీవు భయపడి వచ్చితివి కాని, నీ యోగ్యతచేఁ గాదు. త్రాహ్మణక్రోధ మమోఘము. నిన్ను శపింపక మానను. నీవు సుఖ మెఱుంగని రాజువుగను, దాసీపుత్రుఁడవు గను, చండాలుఁడవుగను జన్మింపు” మని మూఁడు శాపము లిచ్చెను.

ధర్మవు చేయునది లేక ఋషిశాప మంది పిదఁ దనయొక యంశమున యుధిష్ఠిరుఁడుగను మఱియొక యంశమున విదురుఁడుగను,

వేఱంశమున హరిశ్చంద్రమహారాజు నేడ్పించిన వీరబాహుఁడను చండాలుఁడుగను జన్మించెను. ఆహా! ఎంతటివారికిని గర్భఫల మనుభవింపక తప్పదు గదా!*

దుర్వాసుఁడు సుప్రతీకు ననుగ్రహించుట

కృతయుగమున సుప్రతీకుఁ డను మహారాజు శుభక్షణవతులగు సతు లెండఱనో చెట్టవట్టియు నొక్కపట్టిఁ బడయఁ జాలఁడయ్యెను. తుద కాతఁడు కుమారు నవేక్షించి దుర్వాసో మహర్షిఁ గూర్చి తపము చేయఁగా నాతఁడు విచ్చేసి “నీకు విద్యుత్ప్రభ యను భార్యయందు సుతుఁ డుదయించు” నని వరమిచ్చి వెడలిపోయెను.

పిదప దుర్వాసుని వరము కతమున సుప్రతీకునకు విద్యుత్ప్రభ యందు దుర్జయుఁడను కుమారుఁడు జన్మించెను. అతనికి జాతకర్మాదులు దుర్వాసుఁడే యొనరించెను. పిదప, నాతనికి సర్వశాస్త్రములు నాతఁడే నేర్పెను. దుర్వాసుఁడు పనిబాని యొకయిష్టివేల్చి యాతాలుని వెంటనే పదునాఱుపత్సరముల వానిఁజేసెను. సుప్రతీకుఁడు దుర్వాసుని కెంతయో భక్తిచూప నాతఁడు మెచ్చి సుప్రతీకునికిఁ గాంతిమతి యను నిల్లాలియందింకొకపుత్రుఁడు కలుగ వరమిచ్చెను. సుద్యుమ్నుఁ డను కుమారుఁడామెకుఁ గలిగెను. ఇట్లు దుర్వాసుఁడు సుప్రతీకు ననుగ్రహించెను. †

దుర్వాసుఁడు తిలోత్తమాసాహసికుల శపించుట

దుర్వాసో మహర్షి గంధమాదనపర్వతముపైఁ దవస్సు చేసుకొనుచు నుండెను, ఆ సమయమున బలిచక్రవర్తి కుమారుఁడైన సాహసికుఁడు నవ్పరోంగన యగు తిలోత్తమయుఁ బరస్పర వివశులై

కాఁజొచ్చెను. వీనివలనఁ దనకు వ్రతభంగము గలుగ దుర్వాసుఁడు మితిమేరలు సమయాసమయములు నెఱుంగ వలదా యని వారిని మందలించి రాక్షసులై భువి జన్మింపుఁ డని శపించెను. వారు నంత వొడలెఱిఁగి యాసంయమికి నమస్కరించి ప్రార్థింపఁగా శ్రీకృష్ణునిచేఁ జచ్చినపిదప నాతనికిని, కృష్ణుని కుమారుని తోడిజీవనమున నా మెకును శాపవిమోచన మగు నని పల్కెను. సాహసికుఁ డందులకే గార్థ భాసురుఁ డయ్యెను. తిలోత్తమ బాణుని గృహమున నుషయై జన్మించెను. *

దుర్వాసుఁడు వపువను నచ్చరను శపించుట

తొల్లి యింద్రుఁడు నందనోద్యానమున నప్పరసల గానము లాలించువేళ నచటికి నారదుఁడు విచ్చేసెను. అతని ననేకవిధములఁ బూజించి యింద్రుఁడు “మునీంద్రా! ఈ యచ్చరలలో నెవతె యెక్కువయో నెలవి” డని కోరెను. నారదుఁడు “మంచుకొండ మీదఁ దపముచేయు దుర్వాసు నెవతె చ్ఛలింపఁజేయునో యామె యెక్కువ” దని పలికెను. తామందులకుఁ జాల మని యప్పరస లెల్లరు తలలు వాలించిరి. కాని వపు వను నచ్చర గర్వముతో “మునిరాజా! నేను దుర్వాసుని వెంటఁ గొనివచ్చెద. అతఁడే యెల? నేను దలఁచు కొన్నచో రుద్రునైనను గామునింటికి ఘట దాసుని జేయుదు” నని చెప్పి దుర్వాసునికడ కరిగెను.

తపస్సున నున్న దుర్వాసుఁ డామె యటఁ బ్రదర్శించిన హావ భావవిలాసములకుఁ గనలి పక్షివై పుట్టు మని శపించెను. కడ కాతఁడు కరుణాశునై యామెకు శాపమోక్షము ననుగ్రహించెను. †

* బ్రహ్మవరాణము.

† హర్కండేయ వరాణము.

దుర్వాసుని వివాహము

తిలోత్తమాసాహసికుల రతిక్రిడఁ గాంచిన దుర్వాసునకు సంసార వాంఛ జనింపఁగా నౌర్వ మహర్షి కొమారెయగు కందళి నాతఁడు వివాహమాడ నెంచెను. ఔర్వుఁ డామె కోపిష్ఠిని యనియు నవివేకిని యనియుఁ జెప్పి యందుల కామెను మన్నింపు మనెను. దుర్వాసుఁ డంగీకరించి కందళిని వివాహమై యుచితభోగముల నందెను. కాని, తుద కామె గయ్యాశ్రియై యాతని బాధింపఁజొచ్చెను.

దుర్వాసుఁడు భార్యను భస్మము చేయుట

ఎంతకాలమైనను దనగుణము మార్పుకొనలేని కందళితో విసిగి వేసారి యొకనాఁ డామెయందు నిర్మముఁడై దుర్వాసుఁడు తీక్షణముగాఁ జూచెను. వెంటనే యామె భస్మమైపోయి యొకసుందరి రూపమున నాకసమునఁ గాననై తన దోషమును తమింపుమని కోరి యదృశ్యమయ్యెను. దుర్వాసుఁడు తనయంతటివాని వివాహ మాడిన కారణమున నామె నామము భువిపై కాళ్ళతముగ నుండు నట్లు చేయఁ గదళి జాతిని సృష్టించి యామె నామమును జీరస్థాయి నొనర్చెను. *

ఔర్వుఁడు దుర్వాసుని శపించుట

కొంతకాలమునకుఁ గూఁతునల్లునిఁ జూడఁ దలంపు గలిగి యౌర్వమహర్షి దుర్వాసునాశ్రమమునకు వచ్చి తనూజం గానక దివ్య దృష్టి నామెకు జరిగినగతిఁ దెలిసికొని దుర్వాసునిం జూచి “ఓరీ! నాకొమార్తె యవివేకిని యని చెప్పి మన్నింపుమని ముందేకోరితిని. దానికి నీ వొడంబడి వివాహమై యామెను భస్మముచేసి నన్నవమానించితివి ఈ కారణముచే నీవు నంబరీషుఁ డను రాజన్యనివలన

ఘోరావమానమునకుఁ జాత్రుఁడవై భేదము ననుభవించువుగాక " అని దుర్వాసుని శపించి వెడలిపోయెను. దుర్వాసుఁడు చేయునది లేక కానున్నది కాక మానదని తనదారిం బోయెను. *

దుర్వాసుఁ డంబరీషునికడఁ బరిభ్రమింపఁ బడుట

కొంతకాలమునకు దుర్వాసుఁడు సంచారము చేయుచు నాభాగుని కుమారుఁడగు నంబరీషునింట కేఁగి యాతిభ్యను కోరెను భక్తవర్తిఁడగు నంబరీషుఁడు మహాప్రసాద మని యాతని శిష్య సమేతముగా స్నానముచేసి రమ్మని కోరెను. దుర్వాసుఁడు శిష్యులతో నదీస్నానమున కేఁగి యెంతకును దిరిగి రాకుండుటచే ద్వాదశీ వ్రత నిష్ఠుఁడగు నంబరీషుఁడు బ్రాహ్మణానుమతి నుదకపానముచేసి యుండెను. అంత దుర్వాసుఁడు సశిష్యుడై వచ్చి తాను రాకుండ నుదకపానము చేసిన యంబరీషుని శిక్షింపఁ దనజటలనుండి యొక కృత్యను మంత్రించి పంపెను. భక్త భాందవుఁడగు విష్ణు నంబరీషుని గాపాడఁ దనచక్రము నంపెను. ఆ చక్ర మాకృత్యను రూపు మాపి దుర్వాసుని మీఁదకు రాఁగాఁ నాతఁడు పోటిపోయి శివుని శరణుచొచ్చెను. అతఁడు తా నేమియుఁ జేయఁజాల ననెను. దుర్వాసుఁడు విష్ణుమూర్తికడకేఁగి శరణువేడ నాతఁ డంబరీషునే శరణు గోరుమని నూచింప దుర్వాసుఁడు పరుగున వచ్చి యంబరీషుని శరణువేడ నాతఁడు విష్ణుచక్రమును బ్రార్థింప నది యదృశ్య మయ్యెను. దుర్వాసుఁ డౌర్ధ్వని శాపమూలమున నీ భేదము గల్గినదని చెప్పి యంబరీషు నభినందించి వెడలిపోయెను. *

దుర్వాసుఁడు శబరతాపసుని బరీక్షించి వరము లొసంగుట

తొల్లి యొక శబరతాపసుఁ డడవిలో మహాతపము చేయు చుండ దుర్వాసుఁ డచటి కేతెంచెను. ఆ భిల్లుఁ డాతని నెంతయుఁ

* బ్రహ్మవైవర్తపురాణము, † బాగవతము.

బూజించి తన కతిథి కమ్మని కోరెను. దుర్వాసుఁ డాతనిఁ బరీక్షింపఁ దలంచి వల్లెయనెను. అభిల్లని చిత్తకుద్ధికి మెచ్చి యాకాశవాణి యొకమణి పంపెను. దానివలన నెందఱో యువతు లుద్భవించి పంచభక్త్యుపరమాన్నిములు సిద్ధముచేసిరి. శబరుఁడు దుర్వాసుని వింధారగింప రమ్మని కోరెను. కాని, యాతఁడు తనకు జలములు కావలయు ననెను. శబరతాపసుఁడు దేవికానదిని బ్రార్థించి యామె దుర్వాసునికడకు వచ్చి ప్రవహించునట్లుచేసెను. దుర్వాసుఁ డానందించి యాయేటమునిఁగి వచ్చి యాతనివింధారగించి దయామయుఁడై “ఓయీ! నీవు గురూపదేశమార్గమున సత్యం బవలంబించి తపంబు చేసితివి. ఇఁకనుండి నీవు సత్యతపుఁడనుపేరఁ బరగుము. వేదశాస్త్ర పురాణాది వైశారద్యము నీకుఁ గలుగుఁగాక” యని వరమిచ్చెను.

అనంతరము దుర్వాసుఁ డాతని కిట్లుపదేశించెను. “ఓయీ! విజ్ఞానమునఁగాని సత్కర్మము జరుగదు. సత్కర్మమునఁగాని విజ్ఞానము పొడమదు. అలోచింపఁగా నీ రెండును ఒకదాని కొకటి సాధనములు సత్కర్మములు జాతులబట్టి నాలుగువిధము లయ్యెను. కులధర్మము తిప్పుక బ్రహ్మాపాసకులైనవారు మోక్షమందుదురు. బ్రహ్మ మనఁగా భక్తరక్షాపరాయణుఁ డగు నారాయణుఁడు. ఆతఁడు యజ్ఞాది వైదిక క్రియలకు సులభుఁడు.”

ఆమాటలు పిని “మహాత్మా! యజ్ఞాదికృత్యములు ధనసామగ్రి లేక నడవలేము. ధన మున్నను లోభమున సంసారు లాకార్యము లొనరింపరు. కావున, అల్పప్రయాస మాత్రమున సకలవర్గముల వారికి మోక్షము గలుగు నుపాయముఁ దెల్పు” మని యాశబరుఁడు దుర్వాసుని గోరెను. అందుల కాతఁడు మహోత్తమఫలప్రదము లగు వ్రతముల నెన్నిటినో తెలిపి యవి యాచరించినచో నిహపర సౌఖ్యములు కలుగు నని యుపదేశించి యాతని నాశీర్వదించి వెడలి పోయెను. అవి యొకనర్చి సత్యతపుఁడు తరించెను. *

తొల్లి ముద్గలమహర్షి యుంఛవృత్తి పవలంబించి మహోత్తమ తప మొనరించుచుండఁగా నాతని చిత్తశుద్ధి బరిఁగించి యాతనికి మహోపకృతిఁ గావించఁ దలఁచి దుర్వాసుఁ డాతని యింటి కతిథిగా నేఁగెను. పక్షోపనాసములు చేయు ముద్గలుఁడు సకుటుంబముగా నాతనిని గౌరవించి తాము తినుట మాని యామునివరుని కన్నము పెట్టి గౌరవించెను దుర్వాసుఁ డంతయన్నముఁ దిని మిగిన దాని నొంటినిండఁ జాముకొని పోవువాఁడు. ఇట్లెన్నిమారులు వచ్చి చేసినను ముద్గలుఁడు కొంచెమైనఁ గోపింపక యామహర్షికి మహాసేవ చేసెను.

తుదకు దుర్వాసుఁడు ముద్గలుని మిక్కిలి స్తుతించి యాతనికి సశరీరస్వర్గమును సమకూరు వర మొసంగి పోయెను. కాని, ముద్గలుఁడు స్వర్గమును దృఢీకరించి బ్రహ్మయై మోక్షమందెను.*

దుర్వాసోమహర్షి కుంతీదేవికి వర మొసంగుట

దుర్వాసోమహర్షి యొకసారి కుంతిభోజనియింటి కేఁగ నాతఁ డత్యంతభక్తి పూర్వకముగా నాతనికి సవర్య లోచర్పఁ గన్వయగు తనకొమార్తెఁ గుంతిని నియమించెను. కుంతియు నేమఱిపాటు లేక దుర్వాసుని హృదయము కరఁగున ట్లాతనికిఁ బరిచర్యలోనరెను. దుర్వాసుఁడు కుంతిభోజ నాశీర్వాదించి కుంతీదేవికి వర మనుగ్రహింతుఁ గోరుకొను మనఁగా నామె తన కొక మంత్ర ముపదేశింపు మనియు నామంత్రశక్తిచే నేదేవు నుపాసించిన నాదేవుని వలనఁ దన కొక పుత్రుఁడు గలుగవలె ననియుఁ గోరుకొనెను. దుర్వాసుఁ డట్లే యని యామె కొక మంత్ర ముపదేశించి వెడలిపోయెను. ఈ మంత్ర ప్రభావముననే కుంతికి సూర్యుఁడు ప్రత్యక్షమై కర్ణునొసఁగెను. †

దుర్వాసుఁడు మహర్షి యొకనాఁడు పదునాఱువేలగోపికలను, అష్టమహిషీమణులను వివాహమైన శ్రీకృష్ణునిఁ జూడ మనసుగలిగి ద్వారకకుఁ బయనమై పోయెను. ద్వారకానగరము నామహర్షి సమీపించుసరికి శ్రీకృష్ణుఁ డుగ్రసేన వసుదేవాదులతో నాతని కెదురువచ్చి యర్ఘ్యపాద్యదుల నొసంగి సభక్తీకముగా నాతనిఁ దన యింటికిఁ దోడ్కొని పోయెను. అచ్చట నవయావనయై హోవభావ విలాసములతో నతిసుందరాంగియైన యోగమాయ నాతని సేవకు శ్రీకృష్ణుఁడు నియోగించెను. దుర్వాసుఁ డామె పరిచర్యలకు మెచ్చి వరము కోరుకొనుమనెను. శ్రీకృష్ణుఁ డంత నుగ్రసేనాదులఁ బిలిచి దుర్వాసుఁడు మహర్షి శివునఁజమునను యోగమాయ పార్వతి యంజమునను జనించినవారగుట నుభయులు వివాహమగుట తన యభీష్టితమని వాక్రుచ్చెను. దుర్వాసుఁ డంగీకరించెను... అంత దివ్య వైభవోపేతముగా యోగమాయా దుర్వాసులకు వివాహమై నంతనే శ్రీకృష్ణుఁడు వినయవినమితుఁడై యామహర్షిని గొంతకాలము తననగరముననే యుండఁ బ్రార్థించెను. దుర్వాసుఁ డట్లే యని భార్యతో నటనే నివసించుచుండెను.

ఒకనాఁడు దుర్వాసుఁడు శ్రీకృష్ణుని మూహాత్మ్య మెఱుంగఁగోరి రాత్రివేళ వరుసఁగా అష్టమహిషుల గృహములకుఁ బదునాఱువేల గోపికలయిండ్లకు వెళ్ళి చూచెను. ఆతని కన్ని చోట్లను శ్రీకృష్ణుఁడు భార్యాసహితుఁడై కానపెచ్చెను. ఇది చూచి దుర్వాసుఁ డాశ్చర్య మంది యాతని ననేకవిధముల స్తుతించి యానందించెను. *

దుర్వాసునికిఁ బార్వతి శ్రీకృష్ణునిగుఱించి తెచ్చుట

ఇట్లు ద్వారకానగరమున యథేచ్ఛముగా విహరించుచు దుర్వాసుఁడు మహర్షి భూతలమునఁ గాలము వ్యర్థపుచ్చుటకంటె

* భారతము - బ్రహ్మవైవర్తపురాణము.

గైలాసమున కేగి పార్వతీపరమేశ్వరులపాదసేవ చేయుటే పరమ కర్తవ్యమని యెంచి భార్యతోఁగాని శ్రీకృష్ణునితోఁగాని చెప్పక యే గైలాసమున కేగి పార్వతీపరమేశ్వరుల పాదములపై వ్రాలెను. శివుఁ డాతనిఁగొఁగిలించుకొని యాశీర్వదించెను. పార్వతియు దీవించి విశేషము లడిగెను. దుర్వాసుఁడు “అమ్మా! భూలోక జీవనమునఁ బ్రాణము విసిగినది. ఇక మీకడనే యుండి మీపవిత్ర పాదారవిందముల భక్తితోఁ గొల్పుచు నుండ నిశ్చయించుకొని వచ్చితి” ననెను. శివుఁ డానందించి పార్వతి వదనారవిందముఁ దిలకించెను. పార్వతి “పుత్రా! నీవు మాకడ నుండిపోవుట మా కానందప్రదమే. కాని, నాయంశమునఁ బుట్టినయోగమాయను వివాహమైతివికదా! ఆమె నచట విడిచి వచ్చితివి. ఆమె యందులకెంతయు ఖిన్నయై నీకై పలవించుచున్నది. అగ్నిసాక్షిగ వివాహమైన భార్య నకారణముగా నట్లు విడువఁ దగునా? ఆమె మహా పతివ్రత. ఆమె వలన నీకు సత్సంతానము కలుగును. మఱియు, శ్రీకృష్ణుఁడు మానవమాత్రుఁడు కాఁడు. గోలోకవాసి యగు పరబ్రహ్మమే యాతఁడు. ఆయనపాదపద్మములు కొల్పుట మా సేవచేయుటకన్నఁ గోటిమడుంగు లధికము. కావున, నీ వట కేగి వలయునపుడు వచ్చిపోవుచుండు” మని బోధించెను. దుర్వాసుఁ డామెమాట లాలించి యా జగన్మాతాపితలకు వందనము లొనర్పి తిరిగి ద్వారకకుఁ బోయి సుఖముండెను. *

దుర్వాసుఁడు శ్రీకృష్ణుని యాదవులను శపించుట

దుర్వాసోమహర్షి యొకనాఁడు కృష్ణునిఁ బరీక్షింప వేఁగ సత్యభామగృహమున నున్న శ్రీకృష్ణుఁడు సత్యాసహితుడై దుర్వాసు నెంతయుఁ బూజించెను. దుర్వాసుఁ డాతని శాంతమరయుటకై యొకరథ మెక్కి దానికి సత్యామాధవుల రథ్యములఁ గండనెను. వారు రథయులు వెంటనే యామహర్షి యాజ్ఞ శిరసావహించి యాతఁ

వారికి వరము లొసఁగి వెడలిపోయెను.

మఱియొకపర్యాయము దుర్వాసుఁడు చీరవసనుఁడు, బిల్వ
ఖండుఁడు, దీర్ఘశ్రుఁడు, కృశశరీరుఁడునై రుక్మిణీ సహితుఁడైన
శ్రీకృష్ణునికడ కేఁగి యాతిభ్యము కోరెను. శ్రీకృష్ణుఁ డధికభక్తి
నాతనికి నమస్కరించి యుచిత శయ్యావాసముల నేర్పఱిచి పుడ్ర
సోపేతముగా విందు చేయుచుండెను. ఆతఁ డొకనాఁడు బహు
సహస్రసంఖ్యాకులు తినఁగలుగుపదార్థముల భుజించును. మఱియొక
నాఁడు స్వల్పముగనే కైకొనువాఁడు. ఒకప్పుడు పవాసమే చేయు
చుండెను. ఇట్లుండి యొకదినమున దుర్వాసుఁడు నిజశయ్యాస్త
రణములను సమస్తహర్మ్యములను భస్మపటల మొనర్చి రుక్మిణీకృష్ణుల
కడ కరుదెంచి తనకు వెంటనే పాయసము వండి పెట్టవలయు నని
కోరెను. అట్లే యని రుక్మిణి సిద్ధము చేసెను. ఆ పాయసమును
దుర్వాసుఁడు రుక్మిణిదేహమునకుఁ బూసెను. శ్రీకృష్ణుఁ డతి శాంత
ముతో నుండెను. తుదకు దుర్వాసుఁ డాపాయసమును దనకుఁ
బూయు మనెను. శ్రీకృష్ణుఁ డాతని దేహ మెల్లెడలఁ బూసి యాతని
పాదములకుఁ బూయు మఱిచెను. దుర్వాసుఁ డంత సమయము
దొరికిన దని యఱుకాళ్లనుండియే కృష్ణునకుఁ బ్రాణభయము కల్గు నని
శపించెను.

పిమ్మట దుర్వాసుఁడు రుక్మిణీకృష్ణుల జ్ఞమావిశేషమును
బ్రశంసించి శ్రీకృష్ణుఁడు వరమశుభములు చేకొని సర్వలోకప్రియుఁ
డగుటకును రుక్మిణీదేవి జరాజాడ్య వివర్జితయై యుత్తమపతివ్రతా
తిలక మగుటకును వరము లిచ్చి తత్క్షణమే యంతర్ధాన ముండెను. *

* ఇది విష్ణుపురాణము, భాగవతమునందుఁ గలదు. కృష్ణునిజ్ఞాన వచ్చుచున్న
కల్ప నారద విశ్వామిత్రులు యాదవుల శపించినట్లు భారతము మోసలవర్ణమునఁ గలదు
యమునాతలమునఁ దపస్సుచేయు కర్ణామహర్షి కడకు ప్రి వేషమువేసి సాంబుని దీసికొని
పోయి యేర్పిడ్డ పుట్టునని యడగఁ కల్వఁడే శపించె నని పద్మపురాణమునఁ గలదు.

భూభారము తగ్గించుటకు యాదవవంశవినాశన మెట్లొనర్చుట యని శ్రీకృష్ణుఁ డొకవరిఁ దలపోయుచు దుర్వాసోమహర్షిని స్మరించెను. తికాఁజ్జుఁడగు దుర్వాసుఁ డిది యెఱింగి ద్వారకకు వచ్చి వాకిట నుండ, దైవకృతమున యాదవకుమారులు సాంబుఁ డనువానికి స్త్రీ వేషము వేసి దుర్వాసునకు మ్రొక్కించి “సంయమింద్రా! ఈమెకుఁ బుత్రుఁడెపుడు గల్గు” నని పరిహసించిరి. దుర్వాసుఁ డది గ్రహించి శ్రీకృష్ణుని సంకల్ప మీడెఱును గదా యని “మూర్ఖులారా! ఈమెకు లోహరూప ముసలి ముదయించి సపుత్ర జాంధవముగా యాదవ వంశము నిర్మూలించును. బ్రహ్మాదులు నిది తప్పింపలే” రని శపించి కృతకృత్యుఁడై యరిగెను. చాననే యాదపు లెల్ల రంతరించిరి.

దుర్వాసుఁడు పాండవుల కతిథి యగుట

ఒకమాఱు దుర్యోధనుఁడు పాండవుల నవమానింపఁ గోరి దుర్వాసునిఁ బ్రసన్నుఁ జేసుకొని యాతనిని సశిష్యుఁడై పాండవులకడ కేఁగు మని ప్రార్థించెను. దుర్వాసుఁ డట్లే యని శిష్యసమేతుఁడై ద్వైతవనమునఁ గల పాండవులకడ కేఁగ ధర్మరాజుడు లమితభక్తి శ్రద్ధలతో నాతని సేవించిరి. దుర్వాసుఁడును సశిష్యుఁడై భోజనమునకు వత్తు ననెను. ధర్మరా జంగీకరింప నాతఁడు శిష్యులతో నదీస్నానమున కేఁగెను. ద్రౌపదీప్రార్థన నింతలో శ్రీకృష్ణుఁడు పాండవులఁజూడ వచ్చి యథాభరము నటించి ద్రౌపదిచే భోజన పాత్రముఁ దెప్పించి దానికంతమున లగ్న మగు నొకమెతుకునుదిని పాండవుల కభయ మిచ్చెను. శ్రీకృష్ణప్రభావమున స్నాతులగు దుర్వాసునకు శిష్యులకు నాఁకలిదప్పలు లేకుండఁబోయెను. దుర్వాసుఁడు సమస్తవిషయ మును యోగదృష్టి నెఱింగి దుర్యోధనుని కుటిలాభిప్రాయము గ్రహించి యాతఁడు బంధుమిత్రాదులతోఁ జాండవులచే నోడిపోయి మడియ నుండుటఁగని శిష్యులతో వెడలిపోయెను. *

దుర్వాసుఁడు లక్ష్మణుని మరణమునకుఁ గారకుఁడగుట

దుర్వాసస్సంయమింద్రుఁ డొకప్పు డతిశుభాతురుఁడై శ్రీరాము నిచే నాతిథ్య మందు నుద్దేశముతో నయోధ్యకువచ్చెను. ఆ సమయ మున శ్రీరాముఁడు బ్రాహ్మణరూపుఁ డగు యమునితో రహస్యముగ మాటలాడుచు నెవ్వరిని లోనికి రానియవల దనియుఁ దాను రావల దనియు లక్ష్మణుని నియమించెను. కాని, దుర్వాసుఁడు 'వచ్చి లోనికిఁ బోఁబోఁగా లక్ష్మణుఁడు నివారింప నాతఁడు వంశనాశన ముగా శపింతుననెను. లక్ష్మణుఁడు భయపడి శ్రీరాముని కడ కేగి విన్నవించెను. శ్రీరాముఁడు తనయాన దాఁటిన లక్ష్మణుని నగరము వెడలనడవ నాతఁ డన్నయచుమతిఁ గొని సరయానదిఁ గ్రుంకి యవతారమును జాలించెను. ఇట్లు దుర్వాసుఁ డిందులకుఁ గారకుఁ డయ్యెను.*

దుర్వాసుని యాదికృము

పరమేశ్వరాంశాసంభూతుఁ డగు దుర్వాసోమహర్షి యనేకు లగు శిష్యప్రశిష్యులఁ జేరఁదీసి వారి కెల్లరకు విమల విద్యారహస్య ముల నామూలాగ్రముగా నెఱింగించెను. త్రిలోక పూజ్యుఁడై లోక తేమంకరుఁ డైన యనసూయాగర్భకు క్తి ముక్తాఫలము సత్రితపస్నా రము నగు దుర్వాసోమహర్షి మహర్షులలో నప్రతిమానుఁడు.

దుర్వాసుఁడు చెప్పిన రుద్రకవచము పరమశుభప్రదము

రు ద్ర క వ చ ము

“ప్రణమ్య శిరసా దేవం న్వయంభుం పరమేశ్వరం
ఏకం సర్వగతం దేవం సర్వదేవమయం విభుమ్.
రుద్రవర్మ ప్రవక్ష్యేమి అంగప్రాణస్య రక్షణే
అహోరాత్ర మయం దేవం రక్ష్యం నిర్మితం పురా

దుద్రో మే చాగ్రతః పాతు పాతు పార్శ్వో హరస్తథా ।
 శిరో మే ఈశ్వరః పాతు లలాటం నీలలోహితః ॥
 నేత్రయో ధ్యంబకః పాతు ముఖం పాతు మహేశ్వరః ।
 కర్ణయోః పాతు మే శంఖుః నాసికాయాం సదాశివః ॥
 వాగీశః పాతు మే జిహ్వం ఓష్ఠౌ పాత్వంబికాపతిః ।
 శ్రీకంఠః పాతు మే గ్రీవాం బాహూచై వ పినాకధృత్ ॥
 హృదయం మే మహాదేవ ఈశ్వరోవ్యాత్తనాంతరమ్ ।
 నాభిం కటిం చ వక్షశ్చ పాతు శర్వ ఉమావతిః ॥
 బాహుమధ్యాంతరం చై వ సూక్ష్మరూపస్పదాశివః ।
 సర్వం రక్షతు మే శర్వో గాత్రాణి చ యథాక్రమమ్ ॥
 వక్ష్రం చ శక్తిదం చై వ పాశాంకుశధరం తథా ।
 గండకూరిధరాన్నిత్యం రక్షతు త్రిదశేశ్వరః ॥
 ప్రస్థానేషు పథేచై వ వృక్షమూలే నదీతటే ।
 సంధ్యాయాం రాజభవనే విరూపాక్షస్తు పాతు మామ్ ॥
 శీతోష్ణాదధికాశేషు తు హి నద్రుమకంబరే ।
 నిర్మనుష్యే స మే మార్గే త్రాహిమాం వృషభధ్వజ ॥
 ఇత్రేత ద్రుద్రకవచం పవిత్రం పాపనాశకమ్ ।
 మహాదేవప్రసాదేన దుర్వాసోముని కల్పితమ్ ॥
 త్రాహి త్రాహి మహాదేవ త్రాహి త్రాహి త్రయీమయ ।
 త్రాహి మాం పార్వతీనాథ త్రాహి మాం త్రిపురాంతక ॥
 పాశం ఖట్వాంగదివ్యాత్రుం త్రికూలం దుద్రమేవ చ ।
 నమస్కరోమి దేవేశ త్రాహి మాం జగదీశ్వర ॥
 శత్రుమధ్యే నభిమధ్యే గ్రామమధ్యే గృహాంతరే ।
 గమనే గమనే చై వ త్రాహి మాం భక్తవత్సలః * ॥ “

తు ది పూ ట

“కోమలపల్లవనిభవా

సోమునిఁ బరిపీతవనససోముని సుషమా

సోమునిఁ బోలిన దుర్వా

సోముని నుతియింపఁ దరమె సోమునికై నన్.”

[తావతారచరిత్ర. ౩ ఆ, ౬]

సంపూర్ణము

శ్రీ శ్రీ శ్రీ

శ్రీకృష్ణార్పణమస్తు.

A FEW OPINIONS

1. "The work is of monumental importance"

—C. Raja Gopalachari

2. "The Indian genius has always preferred anonymity and very few of our great men have left behind them biographies or even anecdotes illustrative of their character and career. The task of Sri Venkateswarlu is arduous as well as welcome and I congratulate him on his venture."

—C.P. Ramaswamy Ayer

3. "Lives of Maharshis" is a very interesting compilation. It bears proof of the author's wide reading, in Srutis, Epics and Puranas and the careful choice he has made of the materials. Lovers of our ancient mythology and legends will find the book exceedingly interesting and inspiring."

—Dr. C.R. Reddy.

4. "I have read with great pleasure the 'Lives of Saints' (Part I & II) It is the result of wide reading and the language is copious to overflowing."

—Dr. Vikramadeo Varma.

5. "Lives of Ancient Indian Saints" ought to have been written long ago. That it is not as yet is the good fortune of Sri Bulusu. Making a thorough study of the ancient lore, the author made the lives as clear as possible. The greatness of our saints is the wonder of the world and that is presented before us by the author with a clear understanding."

—V. Prabhakara Sastry. S.V. Institute, Tirupati.

6. "Nowhere else in our Literature do we find a connected and well-arranged account of the saints and the author in his pioneer work on the subject has attained considerable success."

—The Indian P.E.N.

7. "The author has attempted a really unique piece of research in presenting in an orderly and connected form the biographies of the Maharshis. His work is the out-come of a thorough study of all the ancient material dealing with their lives. The work bespeaks of the author's deep learning and scholarship and is written in forceful and elegant style. In these days when the study of ancient culture is increasingly being neglected, books of this kind have a revitalising influence. This is a definitely valuable contribution to literature and a necessary acquisition to every library."

—The Hindu.

8. "This is an unusual work never attempted by any author. Nowhere in our literature do we find any chronological accounts of the Seers. The author has taken great pains to collect the materials for the seers' life histories and present the lives in an analytical form which makes very pleasant reading."

—*The Indian Express*

9. "I hasten to congratulate you most heartily for the splendid way in which you have presented the splendid lives of our saints."

—*Abhinava Tikkana, D.S. Sarma.*

10. "We have forgotten our grand fathers, the saints of India. The author has brought them from the ancient lore and showed them to us, giving the details of their birth. Parentage, teaching etc. He proved himself worthy of the noble family, from which he comes, by presenting the lives in an excellent way"

—*Satavadhani, V. Sivarama Sastry.*

11. "The history of ancient India is nothing other than the history of the Maharishis who shaped its culture, gave it its law and organised the society. If of all the cultures, our culture stands out as the foremost to-day, It is due to the basic foundations laid by the Maharishis of the old. No country will become great unless the youngsters are taught to revere their ancestors who have made great contributions in various fields of human thought and activity. These 'Lives of Saints' offer very interesting and useful reading. I feel that they must find a place in every home."

—*M. Ananta Sayanam Ayyamgar.*

12. "Sri Bulusu is a reputed scholar and a renowned writer on various topics of literary and cultural importance His 'Lives of Ancient Saints' gives evidence of his profound scholarship in our ancient Indian lore."

— *Dr. B. Rama Krishna Rao.*

13. "Sri Bulusu seems to be a great genius. He is particularly interested in reviving the spiritual life of the people. His services to the Indian literature are marvellous"

—*A. Kaleswara Rao.*

14. "While yet young, the author felt the call of the higher life and has portrayed the life and the mission of the Ancient Indian Saints who make our lives rejuvenated and shine with the flowers of Art and the fruits of God-love and God-realisation"

—*K. S. Rama Swami Sastri, Madras.*

15. And Many others.